


عکس
اسلامی سرشت
المعروف بہ
الاعتدال

ناشر

مکتبہ زکریا شہزادی بلڈنگ - متصل جامع مسجد
عالمگیر مارکیٹ - لاہور



THE UNIVERSITY OF CHICAGO

LIBRARY

PHYSICS

1913



Masood Faisal Jhandir Library

۳۲۰۱۲۹۷

۱ ۲۳۴



اعْبُدُوا اللَّهَ أَقْرَبُ لِلتَّقْوَى

الإعتدال في مراتب الرجال

معروف بہ

اسلامی سیرت

یعنی

حضرت اقدس مولانا الحافظ الحاج المولوی محمد زکریا صاحب

کاندھلوی مدظلہ شیخ التحیث مدرسہ مظاہر العلوم سہارنپور کا

اپنے ایک مخلص خادم و شاگرد کے نام۔ وہ مفصل و مبسوط خط جس میں سیاسی

مسائل حاضر کے متعلق سات سو سوالوں کے جوابات کتاب و سنت کی

روشنی میں انتہائی سنجیدگی اور متانت سے تحریر فرمائے گئے ہیں

یہ ایڈیشن مع اضافات جدیدہ بقلم حضرت مولف مدظلہ العالی طبع کرایا گیا ہے۔

مکتبہ زکریا، شہزادی بلڈنگ، عالمگیر مارکیٹ، لاہور
متصل جامع مسجد

گزارش ناشر

”الاقتدال فی مراتب الرجال“ یہ ایک طویل و عریض خط ہے جس کو حضرت مولانا محمد زکریا صاحب شیخ الحدیث مدظلہ نے اپنے ایک شاگرد کو مسائل حاضرہ کے متعلق سات سوالوں کا جواب دینے کے لئے شعبان ۱۳۵۷ھ میں تحریر فرمایا تھا۔ حضرت موصوف نے اس خط میں ہزار ہا احادیث اور بہت سی آیات کا عطر نکال کر رکھ دیا ہے۔ مجھے یقین ہے کہ جو صاحب اس کو جس قدر پڑھتے جائیں گے اسی قدر اپنی روح میں نشاط محسوس کریں گے۔ اس مفید خط کا مسودہ اب تک حضرت موصوف کے پاس ہی رہا۔ اور وقتاً فوقتاً ہمیں مناسب مفید اضافے بھی ہوتے رہے۔ میں چونکہ اس خط سے آگاہ تھا اس لئے میں نے بار بار چاہا کہ اس کو طبع کر کر عامۃ المسلمین کے ہاتھوں تک پہنچا دوں۔ مگر حضرت موصوف میری اس دلی خواہش کے مخالف اور سخت مخالف تھے۔ میں جس قدر اصرار کرتا تھا اس قدر انکار فرمایا جاتا تھا اور ارشاد ہوتا تھا کہ عام اشاعت بے سود ہے صرف مخصوص متعلقین کو دکھایا جاسکتا ہے مگر حسن اتفاق کہ گذشتہ سال حضرت اقدس مولانا الشاہ عبدالقادر صاحب راپوری مدظلہ کو اس کا علم ہو گیا اور آپ نے اس کو نہایت اہتمام سے حزنناظر فاسن کر اس کی طباعت پر زور دیا۔ ادھر کچھ زمانہ کے بعد رئیس مبلغین حضرت مولانا محمد الیاس صاحب کاندھلوی متغیم نظام الدین دہلی نے بھی اسکو سنا اور طباعت کا تقاضا فرمایا۔ لہذا موصوف کو ان ارشادات گرامی کے بعد انکار کی گنجائش نہیں رہی اور میری دیرینہ تمنا کے پورا ہونے کا وقت آ گیا کہ میں یہ دلکش اور نفیس ہدیہ مخلصین کی خدمت میں ”الاقتدال فی مراتب الرجال“ کے نام سے پیش کر نیکی سعادت حاصل کرتا ہوں اصل خط میں عربی عبارات وغیرہ کا ترجمہ نہ تھا اب طباعت کے وقت حضرت موصوف نے ترجمہ کا اضافہ بھی فرما دیا ہے تاکہ صرف اردو پڑھے ہوئے حضرات بھی اس سے مستفید ہو سکیں۔ چونکہ مجھ کو یقین ہے کہ جن ہزاروں حدیثوں کو حضرت موصوف نے اس خط میں جمع فرما دیا ہے ان پر کافی جدوجہد بھی مطلع ہونا آسان نہ تھا۔ اس لئے میں نبی کریم صلی اللہ علیہ وسلم کے شیدائیوں سے پُر زور درخواست کروں گا کہ وہ اطمینان سے غور و تدبر کے ساتھ اس خط کا مطالعہ کریں۔ مجھے امید ہے کہ اسکو افراط و تفریط سے پاک اور عدل و انصاف کے سانچے میں ڈھلا ہوا پائیں گے۔ واللہ الموفق

عہ نیز اس عکسی ایڈیشن میں عربی عبارات پر اعراب
(زیر زیر) بھی لگوا دیئے گئے۔ ۱۲

احقر نصیر الدین

بِسْمِ اللَّهِ الرَّحْمَنِ الرَّحِيمِ

عزیز گرامی قدر سلیم اللہ تعالیٰ

بعد سلام مسنون محبت نامہ پہنچا۔ جس خلوص اور جوش سے تم نے لکھا ہے اس سے اور بھی لطف آیا۔ اس قسم کے سوالات تو تحریراً تقریراً کثرت سے ہوتے ہی رہتے ہیں۔ مگر اپنی نااہلی کہوں یا کاہلی کثرت مشاغل سے تعبیر کروں یا تساہل سے۔ اکثر مسائل کے مناسب مختصر جواب لکھ دیتا ہوں یا کہہ دیتا ہوں مفصل لکھوں تو کسے کسے لکھوں لیکن تمہارے خلوص اور دوسری خصوصیات نے مجبور کیا کہ کسی قدر تفصیل سے لکھوں۔ تم بھی جوش سے علیحدہ ہو کر ذرا غور سے پڑھنا۔ اور صرف ایک ہی دفعہ نہیں بلکہ بار بار دیکھنا۔ اول تو مجھے اس تعلق کی بنا پر جو تم کو ہے خود ہی یقین ہے کہ تم بہت غور سے کئی بار پڑھو گے۔ احتیاطاً میں نے بھی لکھ دیا ہے کہ رنج اور غصہ اور جذبات سے علیحدہ ہو کر دیکھنا۔ مکرر کہتا ہوں کہ خالی الذہن ہو کر غور سے پڑھنا۔ سمجھ میں آئے قبول کرنا ورنہ کوئی جبر نہیں۔ تمہارے سارے طویل مضمون کا خلاصہ جو میں نے سمجھا ہے چند امور ہیں۔ نمبر ۱۔ حضرت تھانوی اور حضرت مدنی میں باوجود دونوں کے مخلص اور اہل اللہ ہونے کے اتنا شدید اختلاف کیوں ہے۔ کیا مخلصوں اور دینداروں میں بھی ایسا اختلاف ہوتا ہے یا ہو سکتا ہے؟

نمبر ۲۔ تیرے نزدیک کون حق پر ہے اور ان مسائل میں تیری کیا رائے ہے؟
نمبر ۳۔ ہمیں کیا کرنا چاہیئے کیا مر رہنا چاہیئے۔ تو کہیں شریک کیوں نہیں ہوتا؟

نمبر ۴۔ مسلمان تباہ ہوتے جا رہے ہیں آخر ان کو کیا کرنا چاہیے؟
نمبر ۵۔ اغراض آج کل زیادہ کام کر رہی ہیں۔ ہر شخص اپنی اغراض کے پیچھے
چل رہا ہے۔

نمبر ۶۔ علماء کا وقار عمداً گرایا جا رہا ہے۔ بے تکلف سب و شتم کیا جاتا ہے۔
نمبر ۷۔ علماء کے اختلاف سے بہت نقصان پہنچ رہا ہے۔

تمہارے خط کے معظم امور یہ ہیں اور یہ سوالات اکثر و بیشتر تحریراً تقریراً
ہوتے رہتے ہیں۔ اس لئے میں اپنے پریشان خیالات ان امور کے متعلق کسی قدر
تفصیل سے لکھتا ہوں۔ میں یہ نہیں کہتا کہ جو میں لکھ رہا ہوں یہی حق ہے۔ ہاں
یہ ضرور کہتا ہوں کہ میرے ناقص خیالات امور بالا کے متعلق حسب ذیل ہیں۔
والعلم عند اللہ ۛ

سوال نمبر ۱۔ حضرت تھانوی اور حضرت مدنی میں باوجود دونوں کے مخلص اور
اہل اللہ ہونے کے اتنا شدید اختلاف کیوں ہے؟ کیا مخلصوں اور
دینداروں میں بھی ایسا اختلاف ہوتا ہے یا ہو سکتا ہے؟

جواب نمبر ۱۔ مخلصین کی جماعت میں اختلاف کا ہونا کوئی مستبعد اور دشوار چیز
نہیں ہے۔ ہمیشہ سے اختلاف ہوتا چلا آیا ہے اور ہمیشہ رہے گا۔ کوئی عامی
ایسی چیز سے پریشان ہو تو بعید نہیں۔ مگر تم جیسے سمجھدار علمی مناسبت رکھنے والے
کو اس سے متعجب ہونے اور اس طرح متاثر ہونے کی کوئی وجہ نہیں۔ میں تو اس
چیز میں اتنا ٹھنڈا ہوں کہ لکھ نہیں سکتا۔ سوال میں حدیث کے اسباق کی بسم اللہ ہوتی
ہے اور رجب میں تمت ہوتی ہے۔ ان دس ماہ میں اسباق کا کوئی دن بھی ایسا نہیں

گزر تا جس میں کم از کم بیس مرتبہ یہ نہ کہنا پڑتا ہو کہ اس مسئلہ میں فلاں امام کا یہ مذہب ہے اور فلاں کا یہ ہے۔ صحابہ کے یہ مذاہب ہیں تابعین میں یہ اختلاف ہے اگر آپس کا اختلاف ہی اخلاص کے منافی ہو گا تو ہمیں تو بڑی مشکل پیش آجائے گی۔ کہ ان سب حضرات رضی اللہ عنہم ورحمہم اللہ تعالیٰ کو مخلصین کی جماعت سے خدا نخواستہ نکالنا پڑ جائے گا۔ رہا شدید اختلاف ہونا تو میں تو کچھ شدید بھی نہیں سمجھتا۔ اتنا ہی تو ہے کہ ایک وقتی مسئلہ میں ایک حضرت کی رائے یہ ہے کہ لیگ میں شرکت مسلمانوں کے لئے مفید ہے کانگریس میں ضرر ہے۔ دوسرے حضرت کی رائے اس کے برعکس ہے۔ اب جو شخص خود اہل الرائے ہے۔ حالات کو دیکھتا ہے اور سمجھتا ہے قواعد شرعیہ سے واقف ہے اس کو چاہیے کہ جس کو دیانتہ حق پر سمجھتا ہے اس کو اختیار کرے۔ جو خود اتنی سمجھ نہیں رکھتا اس کو چاہیے کہ ان دونوں حضرات کی خدمت میں حاضر ہو دو چار دن قیام کرے یا اگر حالات سے پہلے سے واقف ہو تو پھر اس کی بھی ضرورت نہیں۔ جو نسے حضرت سے عقیدت زیادہ ہو ان کا اتباع کرے۔ **يَا أَيُّهَا الَّذِينَ آمَنُوا اتَّبِعُوا** اس میں لڑائی کی کیا بات ہے اور جھگڑا کیا ہے۔ اور میں پوچھتا ہوں کہ آخر ان اکابر کا اختلاف آپ کی نظر میں شدید اختلاف کیوں ہے؟ کیا یہ اختلاف جنگِ جبل سے بھی بڑھ گیا ہے جس میں دونوں طرف سے تلواریں چل رہی تھیں۔ تم ہی بتاؤ کہ ان میں سے کون سے فریق کو مخلصوں کی جماعت سے نکال دو گے۔ اگر حضرت علی کرم اللہ وجہہ

لہ یہ حضرات صحابہ کرام رضی اللہ عنہم اجمعین کی ایک مشہور لڑائی ہے جس میں ایک جانب حضرت علیؑ اور دوسری جانب حضرت عائشہؓ تھیں۔ ۱۲

کا اسم گرامی آئے تو رضی اللہ عنہ کہنا ہے 'خلیفہ برحق کہنا ہے' مرجع الاولیاء کہنا
 ہے۔ اور حضرت عائشہؓ کا نام آئے تو رضی اللہ عنہا کہنا ہے۔ ام المؤمنین کہنا
 ہے۔ اور حضور سید الکونین کی سب سے زیادہ لاڈلی بیوی کہنا ہے۔ اور اختلاف
 کا حال معلوم ہی ہے کہ جنگِ جمل کا نام قیامت تک اس اختلاف کی یاد کو باقی رکھنے
 والا ہے۔ سنو۔ چونکہ میں تم پر اپنا کافی حق سمجھتا ہوں اس لئے زور وار الفاظ میں
 کہتا ہوں کہ ان دونوں حضرات میں سے کسی ایک کی طرف سے بھی دل میں کدورت
 نہ لانا۔ اگر خدا نخواستہ ایسا کرو گے تو اپنا ہی نقصان کرو گے ان حضرات کا کچھ نقصان
 نہ ہوگا۔ مجھے تو بعض لوگوں پر جب وہ ان دونوں اکابر میں سے کسی کی شان میں
 گستاخانہ غیبت اور بے ادبی کرتے ہیں بہت ہی تعجب ہوتا ہے اور ان اکابر پر
 رشک آتا ہے کہ یہ حضرات تو اپنے اپنے دینی علمی عملی کارناموں کے ساتھ جن کے
 ثمرات وہ شب و روز لوٹتے ہیں دوسروں کی نیکیاں بھی سمیٹ رہے ہیں اور یہ بیچارہ
 غصہ میں یوں کہہ رہا ہے کہ چونکہ مجھے تم پر غصہ بہت ہی آ رہا ہے۔ اس لئے میری
 عمر بھر کی کمائی ہوئی نیکیاں بھی تمہیں لیتے جاؤ۔ کس قدر اپنے اوپر یہ شخص ظلم کرتا
 ہے کہ غصہ میں اپنی عمر بھر کی کمائی ہوئی نیکیاں ایسے لوگوں کو دے رہا ہے جن
 سے وہ خفا ہے اور خود فقیر بن رہا ہے اور مجرم بن رہا ہے۔ حدیث شریف میں وارد ہے
 مَا تَعْدُونَ الْمُفْلِسَ فِيمُكُمْ قُلْنَا مَنْ لَا مَالَ لَهُ قَالَ لَيْسَ بِذَلِكَ وَلَكِنَّهُ
 الَّذِي يَأْتِي يَوْمَ الْقِيَامَةِ بِحَسَنَاتٍ وَيَأْتِي قَدْ ظَلَمَ هَذَا وَشَمَ هَذَا وَ
 أَخَذَ مَالَ هَذَا وَلَيْسَ هُنَاكَ دِينَارٌ وَلَا دِرْهَمٌ فَيُصَلُّونَ مِنْ حَسَنَاتِهِ
 وَلَا تَفِي فَيُؤْخَذُ مِنْ سَيِّئَاتِهِمْ فَيُطْرَحَ عَلَيْهِ (جمع الفوائد)
 حضور نے ایک مرتبہ صحابہ سے دریافت فرمایا کہ تم لوگ کس کو مفلس سمجھتے ہو۔

صحابہ نے عرض کیا جس کے پاس مال نہ ہو۔ حضور اقدس صلی اللہ علیہ وسلم نے ارشاد فرمایا کہ وہ مفلس نہیں ہے بلکہ حقیقتہً مفلس وہ شخص ہے جو قیامت کے دن بہت سی نیکیاں لے کر حاضر دربار ہو مگر دنیا میں کسی پر ظلم کیا تھا کسی کو گالیاں دی تھیں کسی کا مال چھین لیا تھا۔ قیامت میں روپیہ پیسہ تو ہے ہی نہیں وہاں تو سارے حساب نیکیوں اور گناہوں سے پورے کئے جاتے ہیں۔ اس لئے ان مظالم کے بدلے میں اس شخص کی نیکیاں ان لوگوں کو دلائی جائیں گی جن پر ظلم کیا تھا اور ان کو برا بھلا کہا تھا۔ اور جب اس شخص کی نیکیاں ختم ہو جائیں گی تو بہر حال ان کے تو حقوق کو پورا کرنا ہی ہے اس لئے بقدر ان حقوق کے جس قدر گناہ ان لوگوں کے وزن میں آئیں گے وہ اس پر ڈال دیئے جائیں گے۔ تو اصل مفلس یہ ہے کہ بہت کچھ کمائی (نماز، روزہ اور دینی کاموں کی) لے کر گیا تھا اور ملا یہ کہ دوسروں کے گناہ بھی سر پٹہ گئے۔

مجھے تعجب ہوتا ہے کہ اللہ والوں کی تو غیبت کی جاتی ہے ان کو برا بھلا کہا جاتا ہے اور فساق اور کفار کی تعریفیں کی جاتی ہیں۔ حالانکہ حدیث میں وارد ہے اِذَا مَدَحَ الْفَاسِقُ غَضِبَ الرَّبُّ وَاحْتَرَزَ لَهُ الْعَرْشُ (مشکوٰۃ شریف) جب فاسق کی مدح کی جاتی ہے تو حق تعالیٰ شانہ ناراض ہوتے ہیں اور عرش تھرانے لگتا ہے۔ میرا مطلب یہ نہیں کہ کسی کی تعریف نہ کی جائے۔ یہ مسئلہ اپنی جگہ پر ہے کہ کس شخص کی تعریف کس حد تک اور کن قواعد کے تحت میں جائز ہے اور کس حد تک ناجائز ہے۔ میری غرض یہ ہے کہ اللہ والوں کو برا نہ کہا جائے۔ کسی کی خلاف شرح تعریف نہ کی جائے۔ میں پوچھتا ہوں کہ اگر یہ بھی تسلیم کر لیا جائے کہ

کسی ایک جانب غلطی ہے تو کیا اس کا مقتضایہ ہے کہ اُن کے سارے دینی کمالات
 آنکھیں پھوٹ لی جائیں۔ شریعتِ مطہرہ نے ہم لوگوں کو ایک ایک جز اور ایک ایک
 چیز کی تعلیم دی ہے۔ ہم لوگ باوجود ادعائے مذہبیت کے اس کی پروا نہیں کرتے اور
 دوسری قومیں ان ذریعہ صولوں پر عمل کر رہی ہیں اور بڑھ رہی ہیں اور ہم لوگ اپنی مایہ
 ناسیہ ہیں اور نقصان اٹھا رہے ہیں۔ سنو! میں تسلیم کرتا ہوں کہ کسی ایک جانب غلطی
 ہے اور وہ ایسی کھلی غلطی ہے کہ تم اس کو قبول کر ہی نہیں سکتے۔ نہ کرو۔ کون مجبور
 کرتا ہے۔ لیکن اس بارہ میں حضرت معاذ رضی اللہ عنہ کی وصیت سامنے رکھو۔ انہوں
 نے ایک ضابطہ بیان فرمایا ہے اور اللہ ان پر رحمت کرے کس قدر نفیس بات کہی
 ہے۔ ارشاد فرماتے ہیں۔ **وَ اخذ رُكُمُ زَيْغَةَ الْحَكِيمِ فَإِنَّ الشَّيْطَانَ قَدْ يَقُولُ كَلِمَتَ
 الضَّلَالَةِ عَلَى لِسَانِ الْحَكِيمِ وَقَدْ يَقُولُ الْمُنَافِقُ كَلِمَةَ الْحَقِّ قُلْتُ لِمَعَاذِ رَبِّي
 رَحِمَكَ اللَّهُ إِنَّ الْحَكِيمَ قَدْ يَقُولُ كَلِمَةَ الضَّلَالَةِ وَأَنَّ الْمُنَافِقَ قَدْ يَقُولُ
 كَلِمَةَ الْحَقِّ قَالَ بَلَى اجْتَنِبْ مِنْ كَلَامِ الْحَكِيمِ الْمُسْتَهْزَاتِ الَّتِي يُقَالُ لَهَا
 مَا هَذِهِ وَلَا يَشْتَبِهَكَ ذَلِكَ عَنْهُ فَإِنَّهُ لَعَلَّهُ أَنْ يُدَاجِعَ وَتَلَوَّ
 الْحَقُّ إِذَا سَمِعْتَهُ فَإِنَّ عَلَى الْحَقِّ نُورًا**

میں تمہیں حکیم کی کجی سے ڈراتا ہوں کہ شیطان کبھی ناحق بات حکیم کی زبان سے
 کہہ دیتا ہے اور کبھی منافق بھی حق بات کہہ دیتا ہے۔ شاگرد نے عرض کیا۔ اللہ آپ
 پر رحم کرے جب ایسا ہے تو مجھے کس طرح معلوم ہوگا کہ حق کیا ہے اور گمراہی کیا
 ہے۔ ارشاد فرمایا کہ ہاں حکیم کی ایسی باتوں سے پرہیز کرو جن کے متعلق یہ کہا جائے
 یہ کیا ہو گیا۔ یہ کیسے کہہ دیا اور اس کا خیال رکھنا کہ حکیم کی یہ باتیں تجھے اس سے روگرداں

نہ کر دیں۔ بہت ممکن ہے کہ وہ رجوع کر لے، اب غور کرو کہ حضرت معاذؓ نے اس ضابطہ اور نصیحت میں کتنے اہم امور ارشاد فرمائے ہیں۔

۱۔ ہر حق بات کہنے والا حکیم نہیں۔ کبھی منافق بھی حق بات کہہ دیتا ہے۔ اس لئے محض ایک بات کسی کی سن کر اس کا معتقد نہ ہونا چاہیے۔ ہماری عادت یہ ہے کہ ایک تقریباً کسی کی سنی یا ایک مضمون کسی کا پڑھا فوراً اس کے معتقد ہو گئے۔ ساتویں آسمان پر اس کو پہنچا دیا۔ بلکہ اس سے بڑھ کر یہ ہے کہ ایک شخص کے متعلق ہمیں معلوم ہے کہ وہ بد دین ہے فاسق ہے مگر بات ہماری مرضی کے موافق کہہ رہا ہے تو اس کو اتنا پرکھا دینا کہ ثابت کریں گے کہ معاذ اللہ نبوت کے قریب پہنچا دیں گے۔ پھر اسی کی کوئی بات اپنی رائے کے خلاف نہیں گے تو اس کو تحت الثریٰ میں پھینک دیں گے۔ اسی کا نتیجہ ہے ایک ہی شخص کے متعلق ہم صبح کو زندہ باد کہتے ہیں اور شام کو مردہ باد کہنے لگتے ہیں یُصْبِحُ مُؤْمِنًا دُیُّمًا کَافِرًا سے اگر اس کو تشبیہ دوں تو کیا بے جا ہے۔

۲۔ حضرت معاذؓ نے دوسری بات یہ فرمائی ہے کہ حکیم سے بھی کجی کی بات ہو جاتی ہے۔ اس لئے محض ایک آدھ بات کی وجہ سے غیر معتقد نہیں ہو جانا چاہیے بلکہ دونوں کے مجموعہ سے یہ اصول معلوم ہوا کہ اول تو آدمی کی حالت کا پورے غور و تحقیق سے مطالعہ کرنا چاہیے۔ اگر وہ اکثر و بیشتر امور میں شریعت مطہرہ کا مطیع ہے اور سنت نبویہ کا دلدادہ ہے تو بیشک وہ قابل اتباع ہے قابل اقتداء ہے۔ پھر اگر کسی کو اپنی پوری ذمہ دارانہ تحقیق سے کوئی بات اس کی خلاف معلوم ہو تو اس بات کو نہ لینا چاہیے۔ لیکن اس کی وجہ سے اس حکیم سے علیحدگی اختیار نہ کرنا چاہیے کیونکہ اس بات کا احتمال ہے کہ وہ تو رجوع کرے اور تم ہمیشہ کے لئے اُس سے چھوٹ

ہی جاؤ گے۔

یہ اجمال ہے حضرت معاذ کے ارشاد کا تفصیل میں غور کے بعد بہت سی گنجائش ہے۔ اب موجودہ صورت کو جانچو ہمارا طرز عمل کیا ہے۔ ایک بات اپنے ذہن میں صحیح سمجھ لی کسی ہی معمولی سی بات ہو۔ کتنی ہی جزوی چیز ہو۔ پھر کسی کا مضمون کسی کی تقریر اس کے موافق دیکھ لی یا سن لی تو اس کی تعریفوں کے پل باندھ دیئے جاتے ہیں۔ اس کو سراہا جاتا ہے۔ اس کی جاو بے جا حمایت کی جاتی ہے۔ اس میں جو خلاف شرع واقعی باتیں ہوں ان کو معمولی سمجھا جاتا ہے جو سب سے زیادہ سخت چیز ہے یعنی چاہیئے تو یہ تھا کہ جو بات حق ہے اس کو حق کہا جائے جو غلط ہے اس کو غلط کہا جائے یا کم از کم سکوت کیا جائے۔ لیکن ہمارا عمل یہ ہے کہ اس شخص کی حمایت میں ان شرعی امور ہی کو سرے سے لغو بتا دیا جاتا ہے جن کی وہ خلاف شرع کرتا ہے۔ حتیٰ کہ اسلام کے اہم ترین رکن جس کو سیکڑوں احادیث میں کفر و اسلام کا امتیاز بتایا گیا ہے۔ یعنی نماز اس کے متعلق بھی ایسے الفاظ ہماری زبان و قلم سے نکلتے ہیں جن کی نقل سے بھی کوفت ہے۔ محض اس وجہ سے کہ ہمارا مدوح نماز نہیں پڑھتا۔ نماز کے ساتھ استخفاف کا برتاؤ کیا جاتا ہے۔ اس کا مضحکہ اڑایا جاتا ہے۔ اس کے بالمقابل اگر کسی کی کوئی معمولی سی بات اپنی رائے کے خلاف سن لی یا دیکھ لی تو اس کا ہر فعل عیب ہے جو واقعی خوبیاں اس میں ہیں وہ بھی ہر سر مذت کے قابل سمجھی جاتی ہیں حالانکہ شرع اور عقل و فہم کے نزدیک ہر چیز کا ایک مرتبہ ہے جس سے نہ گھٹانا چاہیئے نہ بڑھانا۔ نبی اکرم صلی اللہ علیہ وسلم کا پاک ارشاد ہے اَنْزَلُوْا النَّاسَ مَنَازِلَهُمْ كَمَا فِي الْجَامِعِ رِبِّ وَاٰیٰتِہٖ مُّصَلِّمٌ دَاۤیِّیْ دَاوُد

عَنْ عَائِشَةَ رَضِيَ اللَّهُ بِهَا بِالصَّحَةِ، لوگوں کو اُن کے مرتبہ میں رکھا کرو (یعنی نہ مرتبہ سے بڑھاؤ نہ گھٹاؤ) لیکن ہم لوگوں کا عام برتاؤ آج کل یہ ہے کہ ہر چیز میں افراط و تفریط ہے اعتدال کا ذکر ہی نہیں۔ علاوہ ازیں اگر میں مان بھی لوں کہ ان حضرات میں شدید اختلاف ہے تو یہ بھی سمجھ لینے کی بات ہے کہ اہل حق میں شدید اختلاف کا ہو جانا نہ منقصت ہے نہ شریعت کے خلاف۔ بلکہ جب کسی امر میں اہل حق کے نزدیک اختلاف ہوگا تو جس درجہ کا وہ امر اور وہ اختلاف ہوگا اسی درجہ کی اس میں شدت بھی ہوگی۔ مثال کے طور پر سمجھو کہ ایک امر کو کوئی شخص فرض سمجھتا ہے دوسرا حرام کہتا ہے یا ایک شخص واجب سمجھتا ہے دوسرا مکروہ تحریمی تو اس میں آپس میں مخالفت منازعت تردید ضروری ہے۔ یہی چیز ہے جس نے صحابہ کرام رضی اللہ عنہم کو آپس میں قتال تک پر مجبور کیا۔ ابو داؤد شریف میں ایک حدیث ہے۔ ایک صحابی رضی اللہ عنہ فرماتے ہیں کہ وتر واجب ہے۔ دوسرے صحابی رضی اللہ عنہ جن کی تحقیق اس کے خلاف ہے وہ فرماتے ہیں۔ کذب (جھوٹ بولا) گو علما اس ارشاد کی صحابی کی شان میں ہونے کی وجہ سے توجیہ فرماتے ہیں لیکن ظاہر الفاظ یہی ہیں اس لئے اگر کسی امر حق کی تحقیق میں کوئی لفظ سخت نکل جائے تو اس کی توجیہ ہم کو بھی تو کرنا چاہیے۔ حدیث کی کتابوں میں سیکڑوں نظیریں اس کی ملیں گی اور یہ حضرات اپنے اس زور و شور میں اس لئے معذور ہیں کہ ان کے پیش نظر لَا يَمْنَعَنَّ رَجُلٌ هَيْبَةً النَّاسِ أَنْ يَقُولَ بِحَقِّ إِذَا عَلِمَهُ كَذَابِي جَمِيعُ الْفَوَائِدِ بِرِوَايَةِ التِّرْمِذِيِّ عَنْ أَبِي سَعِيدٍ مَرْفُوعًا) جیسے ارشاد نبوی بکثرت موجود ہیں۔ ترجمہ۔ خبردار! کسی شخص کو امر حق کہنے سے لوگوں کی ہیبیت نہ

روکے۔ حضرت ابو سعید رضی اللہ عنہ اس حدیث کو نقل فرما کر رونے لگے اور
 ارشاد فرمایا کہ بہت سے امور ہم نے دیکھے اور بہت ہمارے لئے مانع ہو گئی۔
 نیز مشہور حدیث ہے **هَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ فَإِنْ لَمْ**
يَسْتَطِعْ فَبِلِسَانِهِ فَإِنْ لَمْ يَسْتَطِعْ فَبِقَلْبِهِ وَذَلِكَ أَضْعَفُ الْإِيمَانِ ۝
 جو شخص کوئی ناجائز چیز دیکھے اس کو ہاتھ سے بند کر دے۔ ہاتھ سے نہ کر سکے
 تو زبان سے بند کر دے۔ زبان سے بھی نہ کر سکے تو (کم از کم) دل سے تو اس پر
 نکیر کرے اور یہ ایمان کا سب سے ادنیٰ درجہ ہے۔ اس قسم کی اور بہت سی نصوص
 ہیں جن میں سے بعض میں اپنے رسالہ تبلیغ میں ذکر کر چکا ہوں۔ یہ ارشادات
 ان حضرات کو مجبور کرتے ہیں کہ جس چیز کو حق سمجھتے ہیں اور جس درجہ کا حق سمجھتے
 ہیں اس کو اصرار سے بیان فرمائیں اور شائع کریں اور اس کے خلاف پر نکیر کریں
 اور شدت سے کریں۔ البتہ یہ ضروری ہے کہ نکیر کرنے والا اس کا اہل ہو کہ نکیر کر سکے۔
 ہر شخص اس کا اہل نہیں ہونا۔ اس میں نہ تشویش کی کوئی وجہ ہے نہ کوفت کی۔
 البتہ یہ میرا بھی دل چاہتا ہے اور تمنا و دعا ہے کہ مسلمان خصوصاً اپنے اکابر
 ایک نظریہ پر متفق ہو جائیں۔ اگرچہ اس میں تنگی ضرور ہو جائے گی کہ اختلاف کی
 وسعت جاتی رہے گی لیکن اور بہت سی مضر توں سے خلاصی بھی ہو جائے گی۔
 مگر اس کی صورت نہ یہ ہے کہ ہر فریق دوسرے کے اکابر کو سب و شتم کرے
 نہ یہ ہے کہ ان کے غیر واقعی عیوب پھیلانے کہ اس میں نیکی برباد گناہ لازم۔
 بجائے نفع کے صرف نقصان ہے۔ جو لوگ اس میں مبتلا ہیں وہ نبی اکرم
 ﷺ یہ رسالہ مکتبہ زکریا عالمگیر مارکیٹ متصل جامع مسجد شہزادی بلڈنگ لاہور سے مل سکتا ہے

صلی اللہ علیہ وسلم کے ان ارشادات پر بھی غور کریں۔ **لَيْسَ الْمُؤْمِنُ بِطَعَّانٍ وَلَا لُعَانٍ وَلَا فَحَّاشٍ وَلَا بَذْرِيٍّ** دوسری حدیث میں ہے۔ **بَابُ الْمُؤْمِنِ فُسُوقٌ وَقِتَالُهُ كُفْرٌ** ایک حدیث میں ہے۔ **يَا مَعْشَرَ مَنْ آمَنَ بَلِيسَانِيَّةٍ وَلَمْ يُفِضْ إِلَيْهَا إِلَى قَلْبِهِ لَا تُؤْذُوا الْمُسْلِمِينَ وَلَا تُعَبِّرُوهُمْ وَلَا تَتَّبِعُوا عَوْرَاتِهِمْ فَإِنَّ مَنْ يَتَّبِعْ عَوْرَةَ أَخِيهِ الْمُسْلِمِ يَتَّبِعْ اللَّهُ عَوْرَتَهُ وَمَنْ يَتَّبِعْ اللَّهُ عَوْرَتَهُ يَفْضَحْهُ وَكَوْنِي جُوفِي رَحْلِهِ**

بلکہ اس کی صورت یہ ہے کہ سمجھدار اور پکے لوگ جو حالات سے بھی واقف ہوں اور اہل علم بھی ہوں کہ ہر بات کا شرعی درجہ سمجھ سکیں۔ متحمل مزاج بھی ہوں۔ جائیں طویل طویل گفتگو کریں مفصل اور پکے صحیح حالات سنائیں اور ان کی سنیں۔ انشاء اللہ کسی وقت میں اختلاف رفع ہو جائے گا اور جو یہ نہ کر سکتے ہوں وہ ان کو معذور سمجھیں اور اپنی تقصیر پر میری طرح سے افسوس کریں لیکن گالیاں دینا یہ عام مومنوں کو بھی جائز نہیں۔ نبی اکرم صلی اللہ علیہ وسلم کی صحیح حدیث کو ابھی نقل کیا گیا ہے کہ **بَابُ الْمُؤْمِنِ فُسُوقٌ** (مومن کو گالیاں دینا فسق ہے) اس حدیث کو

۱۔ مومن نہ تو طعن باز ہوتا ہے نہ لعنت باز۔ نہ فحش گو ہوتا ہے نہ بد گو۔

۲۔ مومن کو گالی دینا فسق ہے اور اس کو قتل کر ڈالنا کفر کی بات ہے۔

۳۔ اے وہ لوگو جو زبان سے اسلام کے مدعی ہو اور تمہارے دلوں تک ایمان نہیں پہنچا ہے

تم لوگ مسلمانوں کو اذیت نہ پہنچایا کرو اور ان کو عار نہ دلایا کرو۔ ان کے عیوب کے درپے نہ ہوا

کرو۔ جو شخص اپنے مسلمان بھائی کے عیب کے درپے رہتا ہے۔ اللہ تعالیٰ شانہ اس کے

عیب کے درپے ہو جاتے ہیں اور اللہ جل جلالہ جس کے عیب کے درپے ہو جائیں اس کو پردہ

کے اندر سے بھی رُسوا فرما دیتے ہیں۔

حضرت عبداللہ بن مسعود ابو ہریرہ سعد عبداللہ بن منفل عمرو بن النعمان اور جابر
 (جامع الصغیر) اتنے جلیل القدر اور اکابر صحابہ نے نقل کیا ہے پھر حیح جابکہ ابویار اللہ
 کو گالیاں دینا، برا بھلا کہنا کہ اس میں اپنا ہی کچھ بگاڑنا ہے کسی کا کیا نقصان
 ہے۔ نبی اکرم صلی اللہ علیہ وسلم کا ارشاد ہے کہ اللہ جل جلالہ ارشاد فرماتے ہیں۔
 مَنْ عَادَى لِيْ وَلِيًّا فَقَدْ آذَنْتُهُ بِالْحَدِيْبِ (شکوۃ بخاری وغیرہ) جو شخص میرے
 کسی ولی سے دشمنی رکھے میری طرف سے اُس کو اعلان جنگ ہے۔ تم خود سمجھ لو
 کہ اللہ جل جلالہ سے لڑائی کر کے دنیا میں کون شخص فلاح پاسکتا ہے اور آخرت کا تو پوچھنا
 ہی کیا ہے۔ اور یہ مضمون کسی حدیثوں میں مختلف الفاظ سے نقل کیا گیا ہے جس سے
 معلوم ہوتا ہے کہ نبی اکرم صلی اللہ علیہ وسلم نے مختلف اوقات میں مختلف الفاظ میں
 اس پر متنبہ فرمایا ہے۔ چنانچہ الفاظ بالا حضرت ابو ہریرہؓ کی روایت سے بخاری شریف
 میں نقل کئے گئے ہیں۔ اس کے علاوہ یہ روایت حضرت عائشہؓ حضرت میمونہؓ حضرت معاذؓ
 حضرت انسؓ حضرت ابوامامہؓ و سہب بن منہ سے بھی نقل کی گئی ہے بعض روایتوں
 میں وارد ہوا ہے کہ جس شخص نے میرے کسی ولی کو ستایا وہ میرے ساتھ لڑائی پر
 اتر آیا۔ ایک حدیث میں آیا ہے جو میرے کسی ولی کی اہانت کرتا ہے وہ میرے
 ساتھ مقابلہ کے لئے سامنے آتا ہے (فتح الباری) حضرت عمرؓ ایک مرتبہ مسجد نبوی
 میں تشریف لائے تو دیکھا کہ حضرت معاذ بن جبلؓ حضور اقدس صلی اللہ علیہ وسلم کی قبر
 مبارک کے قریب بیٹھے رو رہے ہیں۔ حضرت عمرؓ نے دریافت کیا معاذ کیوں رو رہے
 ہو۔ عرض کیا کہ میں نے اس (پاک) قبر والے (صلی اللہ علیہ وسلم) سے ایک بات
 سنی تھی اس کی وجہ سے رو رہا ہوں (مبادا میں کہیں مبتلا ہو جاؤں) میں نے آپ

کو یہ کہتے سنا تھا کہ تھوڑا سا دکھاوا بھی شرک ہے اور جو شخص اللہ کے کسی ولی کے ساتھ
 دشمنی کرتا ہے وہ اللہ کے ساتھ لڑائی کے لئے مقابلہ کرتا ہے (حاکم مستدرک) ایک
 حدیث میں آیا ہے حضور اقدس صلی اللہ علیہ وسلم نے ارشاد فرمایا کہ حضرت جبریل علیہ السلام
 نے اللہ جل جلالہ سے نقل کیا ہے کہ جو شخص میرے کسی ولی کی اہانت کرتا ہے وہ مجھ سے
 لڑنے کے لئے مقابلہ میں آتا ہے۔ میں اپنے اولیاء کی حمایت میں ایسا ناراض ہوتا
 ہوں جیسے غضبناک شیر (درمنثور) کتنا سخت اندیشہ ناک معاملہ ہے۔ اللہ تعالیٰ سے
 جس کی لڑائی ہو اس کا بھلا ٹھکانا کہاں۔ اور پھر اگر اس کے معاوضہ میں ہاتھ پاؤں
 ٹوٹ جائیں، ناک کان آنکھ جاتے رہیں تب بھی سہل ہے کہ دنیا کی تکلیف بہر حال ختم
 ہونے والی ہے اور اس نوع کے نقصان سے توبہ کی امید ہے لیکن خدا نخواستہ کوئی
 دینی نقصان پہنچ جائے کسی بد دینی میں مبتلا ہو جائے تو کیا ہو۔ ائمہ نے کہا ہے
 کہ گناہوں میں کوئی گناہ بھی ایسا نہیں ہے جس کے کرنے والے کو اللہ جل شانہ نے
 اپنے ساتھ لڑائی سے تعبیر فرمایا ہو۔ بجز اس گناہ کے اور سود کھانے کے کہ حق تعالیٰ شانہ نے
 ان دونوں کو اپنے ساتھ جنگ سے تعبیر کیا ہے۔ اس سے معلوم ہوا کہ ان دونوں کا گناہ
 بہت ہی زیادہ بڑھا ہوا ہے اور ان لوگوں کے سوء خاتمہ کا سخت اندیشہ ہے (مرقاۃ
 شرح مشکوٰۃ) صاحب مظاہر حق نے بھی لکھا ہے کہ اللہ سے بندہ کی لڑائی دلالت کرتی
 ہے خاتمہ بد ہونے پر۔ ایک مسلمان کے لئے خاتمہ بالخیر ہونا انتہائی مرغوب اور لازوال نعمت
 اے حضرت وہب سے روایت ہے کہ میں نے حضرت داؤد کی کتاب (زبور) میں اللہ جل جلالہ
 کا یہ ارشاد دیکھا ہے کہ میری عزت و جلال کی قسم ہے جو شخص میرے کسی دلی کی اہانت کرتا ہے
 وہ مجھ سے مقابلہ پر آتا ہے۔ (درمنثور) ۱۸۹

ہے اور جس چیز سے خاتمہ کے خراب ہونے کا اندیشہ ہو تم ہی سوچو کتنی خطرناک چیز ہوگی۔
 شیخ احمد نے جامع الاصول میں لکھا ہے اُن حضرات صوفیہ پر الزکار کرنا جو سنت
 کے تابع ہوں اور بدعت کے توڑنے والے ہوں بالخصوص وہ حضرات جو علم نافع اور
 عمل صالح رکھتے ہوں اور معارف اور اسرار کے حامل ہوں زہر قاتل ہے اور بڑی
 ہلاکت ہے۔ بڑی سخت و عید اس بارہ میں وارد ہوئی ہے اور یہ بڑی خطرناک چیز ہے۔
 یہ اس بات کی علامت ہے کہ دل میں اللہ جل جلالہ سے اعراض ہے اور وہ امر افس سے
 بھرا ہوا ہے۔ ایسے شخص کے خاتمہ کے خراب ہونے کا (معاذ اللہ) اندیشہ ہے۔
 اس کے بعد موصوف نے بہت طویل بحث اس میں کی ہے جس کی یہاں گنجائش نہیں
 ہے۔ بہر حال میں اپنے سے تعلق رکھنے والوں کو خاص طور سے متوجہ کرتا ہوں اور
 کرتا رہتا ہوں کہ وہ اللہ والوں سے ذرا بھی دل میں کدورت نہ رکھیں ورنہ مجھ سے
 تعلق نہ رکھیں۔ میرے والد صاحب نور اللہ مرقدہ بھی ہمیشہ اس کی خصوصیت سے
 تاکید فرمایا کرتے تھے۔

حضرت اقدس بقیۃ السلف حجۃ الخلف شاہ عبدالعزیز صاحب نور اللہ مرقدہ نے
 اپنی تفسیر میں ذالک بِمَا عَصَوْا اِنَّ كَانُوا يَعْتَدُوْنَ کے ذیل میں ایک
 مضمون تحریر فرمایا ہے کہ اُن یہود کو کفر اور انبیاء کے قتل پر جرأت اس وجہ سے
 ہوئی کہ انہوں نے انبیاء کی نافرمانی کی اور یہ خصلت نافرمانی کی ان میں آہستہ آہستہ
 محکم ہوتی گئی اور یہ لوگ گناہوں میں حد سے تجاوز کرتے گئے۔ یہاں تک کہ اُن گناہوں
 کو بہتر جاننے لگے۔ اور جو اُن کو گناہوں سے منع کرتا تھا اُس کو اپنا دشمن سمجھتے تھے۔
 رفتہ رفتہ یہاں تک نوبت نہنچی کہ انبیاء کو جو گناہوں کے منع کرنے میں مبالغہ کرتے

تھے قتل کر ڈالا اور قرآن کی آیات کا صریح انکار کیا۔ اور یہ گناہ کی نحوست ہوتی ہے۔
 کہ آہستہ آہستہ اعتقاد میں بھی فتور پھیر تغیر پیدا کر دیتا ہے۔ اسی وجہ سے علماء ربانی
 گناہوں کی مداومت سے نہایت ہی تاکید سے منع کرتے ہیں کہ وہ رفتہ رفتہ اچھے
 معلوم ہونے لگتے ہیں اور جو چیز ان سے مانع ہو اُس کی برائی دل میں جم جاتی ہے۔
 حتیٰ کہ اخیر نوبت کفر کے حدود تک پہنچ جاتی ہے۔ چنانچہ کہا جاتا ہے۔

مَنْ تَهَاوَنَ بِالْأَذَابِ عُوقِبَ بِجُرْمَانِ الشُّكِّ وَمَنْ تَهَاوَنَ بِالشُّكِّ عُوقِبَ بِجُرْمَانِ

الْفِرَافِرِ وَمَنْ تَهَاوَنَ بِالْفِرَافِرِ عُوقِبَ بِجُرْمَانِ الْمَعْرِفَةِ جو شخص شریعت

کے آداب کو خفیف اور ہلکا سمجھتا ہے اس کو سنت سے محرومی کا عذاب دیا جاتا

ہے اور جو شخص سنت کو ہلکا اور خفیف سمجھتا ہے اس کو فرائض کی محرومی سے سزا

دی جاتی ہے۔ اور جو فرائض کو ہلکا سمجھتا ہے وہ معرفت کی محرومی میں مبتلا ہوتا ہے۔

یہ بہت ہی سخت اندیشہ ناک بات ہے۔ شریعت کے معمولی آداب کو بھی استخفاف و

فضول سمجھ کر چھوڑنا نہیں چاہیئے کہ اس سلسلہ کی ہر کڑی اپنے سے اوپر کی دولت سے

محرومی کا سبب بنتی ہے۔ چہ جائیکہ اہل اللہ کے احترام کو جو اہم آداب میں ہے

اور جب آداب کے ساتھ استخفاف کا سلسلہ فرائض کے استخفاف اور ظہا میں کفر تک

پہنچانے والا ہو تو تم ہی سوچو کہ کتنا خطرناک معاملہ ہے۔ لوگ معمولی آداب اور معمولی

گناہوں کو ہلکا سمجھ کر بے پروائی کرتے ہیں۔ لیکن یہ نہیں سمجھتے کہ دین کا ہر جز کچھ

ایسا آپس میں مرتبط ہے کہ ہر کڑی دوسرے کے ساتھ وابستہ ہے۔ حضور کا ارشاد

ہے کہ جو قوم کسی بدعت کو اختیار کرتی ہے اللہ جل شانہ ایک سنت ان سے اٹھا

لیتے ہیں جو قیامت تک ان کی طرف نہیں لوٹتی (مشکوٰۃ شریف) حضور کا ارشاد

ہے کہ جب اللہ جل شانہ کسی شخص کے ہلاک فرمانے کا ارادہ کرتے ہیں تو سب سے پہلے اس سے حیا اور شرم کو زائل کر دیتے ہیں اور جب وہ بے شرم بن جاتا ہے تو اس کو تو دیکھئے گا کہ وہ غصیاریہ اور لوگوں کی نگاہ میں مغرض بن جائے گا اور جب اس حالت کو پہنچ جائے گا تو اس سے امانت زائل ہو جائے گی اور وہ خائن بن جائے گا اور علی الاعلان خیانت کرنے لگے گا اور جب اس حالت کو پہنچ جائے گا تو اس کے دل سے رحمت نکال لی جائے گی اور وہ مخلوق پر شفقت نہ کرے گا اور جب اس درجہ پر پہنچ جائے گا تو لوگوں کے بہاں مردود اور ملعون بن جائے گا۔ اور جب اس درجہ پر پہنچ جائے گا تو تو دیکھے گا کہ اسلام کی رسی اس کے گلے سے نکل جائے گی (جامع الصغیر)

نبی اکرم صلی اللہ علیہ وسلم کا ارشاد ہے۔ جو شخص کسی مسلمان کو اذیت پہنچاتا ہے وہ مجھ کو اذیت پہنچاتا ہے۔ اور جو مجھ کو اذیت پہنچاتا ہے وہ اللہ تعالیٰ کو اذیت پہنچاتا ہے (جامع الصغیر) کتنی سخت بات ہے کہ جب عام مسلمانوں کا یہ حکم ہے تو اللہ والوں کو اذیت پہنچانا جو حقیقی معنوں میں مسلمان ہیں کتنا سخت ہوگا۔

علامہ شعرانی طبقات کبریٰ میں لکھتے ہیں کہ امام ابو تراب بخشنی جو مشائخ صوفیہ ہیں یہ فرماتے ہیں کہ جب کسی شخص کا دل اللہ جل شانہ سے اعراض کے ساتھ مانوس ہو جاتا ہے تو اہل اللہ پر اعتراض کرنا اس کا رفیق اور ساتھی بن جاتا ہے یعنی جو شخص اللہ تعالیٰ سے نامانوس ہو جاتا ہے تو وہ اہل اللہ پر اعتراض کرنے کا خوگر ہو جاتا ہے۔

چوں خدا نخواستہ کہ پردہ کس درویش اندر طعنہ نیکان برد
شیخ ابوالحسن شاذلی جو اکابر صوفیہ اور مشہور ائمہ تصوف میں ہیں فرماتے
ہیں کہ اللہ والوں کو جھگڑا لوگوں کے ساتھ ہمیشہ سے ابتدا رہا ہے۔ اُن میں سے
بعض لوگ ایسے ہوتے ہیں جو اولیاء کا اعتقاد تو ظاہر کرتے ہیں لیکن خاص خاص
اللہ والوں کی نسبت یہ کہہ کر انکار کرتے ہیں کہ یہ ولی کیسے ہو سکتے ہیں۔ حالانکہ
جو شخص خود ولایت سے ناواقف ہے وہ کیسے کسی کی ولایت کا انکار کر سکتا ہے۔
شیخ نے آگے چل کر ان اسباب کو مفصل ذکر فرمایا ہے۔ جو مشائخ پر انکار کا
ذریعہ بنتے ہیں۔ منجملہ ان کے یہ بھی ذکر فرمایا ہے کہ بعض مشائخ لوگوں کی نگاہ
سے اس وجہ سے مستور ہوتے ہیں کہ وہ اُمراء اور اعلیاء سے ملتے جلتے ہیں۔
اور ان لوگوں کو اس اعتراض کا موقع ملتا ہے کہ اگر یہ اللہ کے ولی ہوتے تو
کیسویں کے ساتھ کونے میں بیٹھ کر علم و عبادت میں مشغول ہوتے لیکن وہ محترمین
اگر اپنے دین کی حفاظت کرتا تو یہ بھی غور کرتا کہ یہ اُمراء سے ملنے والا شخص اپنی
ذات کے لئے مل رہا ہے یا کسی دینی غرض اور دینی منفعت کے لئے یا مسلمانوں
کی کسی بہبود کے لئے۔ اور اُن سے کسی مضرّت کے رفع کرنے کے لئے مل رہا
ہے حالانکہ بسا اوقات ایسی مصالحوں کی بنا پر ان لوگوں سے ملنا واجب ہو
جاتا ہے اور اُن سے علیحدگی اختیار کرنا حرام بن جاتا ہے۔ (طبقات)
یہاں ایک بات اور بھی سمجھ لو کہ اہل اللہ بعض مرتبہ اپنے بُرا بھلا کہنے
والے سے انتقام لے لیتے ہیں اور یہ چیز ظاہر بینوں کے لئے حجاب کا سبب
بن جاتی ہے۔ وہ سمجھتے ہیں کہ یہ لوگ بھی عوام کی طرح جذبات سے مشتعل ہو

جاتے ہیں حالانکہ بعض اوقات یہ بڑی مصلحت پر مبنی ہوتا ہے۔ حضرت مرزا
منظر جان جانان نے اپنے مکاتیب میں لکھا ہے کہ ایک مرتبہ (حضرت
مجدد صاحب کے والد) شیخ عبد الاحد کی شان میں کسی عورت نے گستاخی کی۔
انہوں نے صبر و سکوت فرمایا۔ اتنے میں دیکھا کہ غیرت الہی جوش انتقام میں
ہے۔ شیخ نے فوراً ایک شخص سے جو اس وقت موجود تھا کہا کہ اس عورت کے
ایک پتھر مارے۔ اس کو ترودہ ہوا۔ ادھر وہ عورت گر کر مر گئی۔ اس قسم کے
واقعات مشائخ کے حالات میں کثرت سے ملتے ہیں۔ اور میں پہلے لکھ چکا
ہوں کہ میرے نزدیک تو اس نوع کی سزا کسی دینی مہیبت میں ابتلا سے
بہت سہل ہے۔

حضرت شیخ علی خواص جو مشہور اولیاء میں ہیں فرماتے ہیں کہ اپنے آپ
کو اس چیز سے نہایت محفوظ رکھنا کہ کسی ایسے شخص کی بات پر کان دھو جو
علم یا مشائخ صوفیہ پر (بلا کسی شرعی وجہ کے) اعتراض کرتا ہو کہ اس کی وجہ
سے تم اللہ جل شانہ کی نگاہ حفاظت سے گر جاؤ گے اور اللہ کی ناراضی اور
غصہ کے سزاوار ہو گے (طبقات کبریٰ)

شیخ ابوالفوارس شجاع کرمانی فرماتے ہیں کہ اولیاء اللہ کی محبت سے زیادہ
افضل کوئی عبادت نہیں ہے کہ ان کی محبت اللہ جل شانہ کی محبت کی علامت
ہے (نزمۃ البسائین) اس لئے تمہیں خاص طور سے نصیحت کرتا ہوں کہ
اللہ والوں سے جتنی محبت اور تعلق پیدا کر سکو اس میں ذرا کمی نہ کرنا۔ امید ہے
کہ میری نصیحت قبول کرو گے۔

نصیحت گوش کن جانان کہ از جان دوست تر دارند

جوانان سعادت مند پند پیر دانا را

خود نبی اکرم صلی اللہ علیہ وسلم کا ارشاد ہے جو متعدد احادیث میں وارد ہوا ہے کہ آدمی کا شمار اور حشر اُن لوگوں کے ساتھ ہوتا ہے جن سے وہ محبت رکھتا ہے۔ ایک صحابی نے حضور اقدس صلی اللہ علیہ وسلم سے دریافت کیا کہ ایک شخص ایک جماعت سے محبت رکھتا ہے لیکن اعمال کے اعتبار سے یا ملاقات کے اعتبار سے (اُن تک نہیں پہنچ سکتا۔ حضور نے ارشاد فرمایا کہ آدمی انہیں لوگوں میں شمار ہوتا ہے جن سے محبت رکھتا ہے۔ دوسری حدیث میں ہے ایک صحابی نے دریافت کیا یا رسول اللہ قیامت کب آئے گی۔ حضور نے دریافت فرمایا کہ تو نے قیامت کے واسطے کیا تیار کر رکھا ہے (کہ انتظار و اشتیاق میں ہے) انہوں نے عرض کیا یا رسول اللہ میں نے اس کے سوا کچھ تیار نہیں کر رکھا ہے کہ اللہ سے اور اس کے رسول سے مجھے محبت ہے۔ حضور نے ارشاد فرمایا کہ تو اُسی کے ساتھ ہو گا جس سے محبت رکھتا ہے۔ حضرت انسؓ فرماتے ہیں کہ صحابہ کرام کو اس حدیث کے سننے سے جتنی مسرت اور خوشی ہوئی کسی چیز سے نہیں ہوئی (مشکوٰۃ شریف) اور ظاہر ہے کہ صحابہ کرامؓ حضورؐ کی محبت میں ڈوبے ہوئے تھے۔ اس لئے جتنی بھی خوشی اُن حضرات کو ہوئی ہو قرین قیاس ہے۔ میں ان حضرات کی محبت کے چند قصے اپنے رسالہ حکایات صحابہ میں نمونے کے طور پر لکھ چکا ہوں۔

یہ رسالہ مکتبہ زکریا عالمگیر مارکیٹ متعلل جامع مسجد شہزادی بلڈنگ لاہور سے مل سکتا ہے۔

اُس کو بھی ایک نظر ضرور دیکھو اُس سے اندازہ ہو گا کہ دین پر مڑنا کیا ہوتا ہے اور ان حضرات کو حضور سے کتنی محبت تھی۔ ایک حدیث میں آیا ہے کہ آدمی اپنے دوست کے مذہب اور دین پر ہوتا ہے۔ لہذا خود ہی دیکھ لے کہ کس سے دوستی کرتا ہے (مشکوٰۃ شریف) یہ مضمون احادیث میں مختلف عنوانات سے ذکر کیا گیا ہے جس میں اللہ والوں کے ساتھ محبت اور تعلق رکھنا اور بے دین لوگوں سے علیحدگی اور اجتناب کرنا اہتمام سے ارشاد فرمایا گیا ہے اہل اللہ سے جتنا تعلق اور محبت پیدا ہو سکے وہ اکیر ہے دونوں جہان میں کام آنے والی چیز ہے۔
دست در دامن مرداں زن و اندیشہ مکن

کہ بانوح نشنید چہ غم از طوفانش

اہل اللہ سے جتنی بھی محبت پیدا کر سکو دریغ نہ کرنا اور بے دین لوگوں سے جتنا بھی ممکن ہو احتراز کرنا اور کیسور ہنا۔ نبی اکرم صلی اللہ علیہ وسلم کا ارشاد ہے کہ صالح اور بہتر ہمیشہ کی مثال اس شخص کی سی ہے جو مُشک والا ہو کہ اگر اس سے مُشک نہ بھی ملے تب بھی اس کی خوشبو تو پہنچے ہی گی۔ اور بُرے ہمیشہ کی مثال اس شخص کی سی ہے جو بھٹی کا دھونکنے والا ہو کہ اگر کوئی چنگاری وغیرہ گر گئی تو بدن جلا دے گی یا کپڑے جلا دے گی اور اگر چنگاری نہ بھی اڑے تو اُس کا دھواں اور بو تو پہنچے ہی گی۔ بخاری مسلم وغیرہ میں یہ حدیث مختلف الفاظ میں حضرت لقمان حکیم کی اپنے بیٹے کو نصیحت ہے کہ بیٹا جاہل کی دوستی میں کبھی رغبت نہ کرنا کہ تیرے تعلق سے وہ اپنی حرکتوں کو تیری نگاہ میں اچھا سمجھنے لگے اور حکیم کی ناراضی کو ہلکا نہ سمجھنا کہ وہ اس وجہ سے تجھ سے اعراض کرنے لگے (درمنثور) ص ۱۶۳

سے نقل کی گئی ہے۔

حضرت لقمان حکیم کی نصیحت ہے کہ بیٹا! اصلحاً کی مجلس میں بیٹھا کر۔ اس سے تو بھلائی کو پہنچے گا اور ان پر رحمت نازل ہوگی تو تو اس میں شریک ہوگا۔ اور بڑوں کی صحبت میں کبھی نہ بیٹھنا کہ اس سے بھلائی کی توقع نہیں، اور کسی وقت ان پر کوئی آفت نازل ہوئی تو تو بھی شریک ہو جائے گا (درمنثور ص ۱۶۴) اس لئے بڑی صحبت کے اثرات سے بہت احتراز کرنا چاہیے۔ اور اللہ والوں کی صحبت اور ان کے پاس بیٹھنے کو اکسیر سمجھنا چاہیے۔ ان کی صحبت نیک اعمال کی ترقی کا سبب ہوتی ہے۔ البتہ جیسے ہر چیز میں اصلی و نقلی کا امتیاز کیا جاتا ہے، سچ اور جھوٹ کو پرکھا جاتا ہے۔ یہاں بھی فریب اور دھوکہ سے بچنا ضروری ہے۔

اے بسا ابلیس کا دم روئے ہست

پس بہ ہر دستے نہ باید داد دست

مغالطہ سے بڑے کو بھلا سمجھ کر پھنس جانا زیادہ نقصان دہ ہے اور اس کا معیار شریعت مقدسہ کا عمل ہے کہ جس شخص کے عقائد درست ہوں شرک و بدعت میں مبتلا نہ ہو۔ نماز، روزہ اور شریعت کے سب احکام کا پابند ہو۔ وہ نیک ہے۔ شریعت کے خلاف چل کر کوئی شخص نیک نہیں ہو سکتا۔ نبی اکرم صلی اللہ علیہ وسلم کا ارشاد ہے کہ "تم میں سے کوئی شخص اس وقت تک مومن نہیں ہو سکتا جب تک اس کی خواہش اس چیز کے تابع نہ بن جائے۔ جس کو میں لے کر آیا ہوں" (مشکوٰۃ)

حضور اقدس صلی اللہ علیہ وسلم کا ارشاد ہے کہ "تم میں بہترین لوگ وہ ہیں جن کی صورت دیکھ کر اللہ کی یاد تازہ ہوتی ہو۔ جن کی بات سے علم میں ترقی ہوتی ہو۔ جن کے عمل کو دیکھ کر آخرت کی رغبت پیدا ہوتی ہو۔" (جامع الصغیر ورقم ۱۰ بالصحتہ)

اس لئے محبت اور تعلق رکھنے کے لئے یہ شرط تو ضروری ہے کہ اس کے دینی حالات معلوم ہوں اور شریعت کے موافق اس کا ہونا محقق ہو جائے۔ لیکن جس شخص کا حال معلوم نہیں نہ یہ معلوم کہ وہ شریعت کے موافق ہے یا مخالف اس سے تعلق نہ رکھنا چاہیے۔ البتہ محض سنی سنائی باتوں سے اس پر کوئی حکم لگا دینا یا بُرا بھلا کہنا بے جا ہے۔ حضرت انسؓ فرماتے ہیں کہ مجھ سے حضور اقدس صلی اللہ علیہ وسلم نے ارشاد فرمایا کہ بیٹا اگر تو اس پر قادر ہو کہ تیرے دل میں کسی کی طرف سے کینہ نہ ہو تو اس کو اختیار کر۔ یہ میری سنت ہے اور جو میری سنت کو پسند کرتا ہے وہ مجھ سے محبت رکھتا ہے اور جو مجھ سے محبت رکھتا ہے وہ جنت میں میرا رفیق اور ساتھی ہے (مشکوٰۃ) سوال نمبر ۲۔ تیرے نزدیک کون حق پر ہے اور ان مسائل میں تیری کیا رائے ہے، جواب نمبر میرے خیال میں تمہارا یہ سوال اس قدر مہمل ہے کہ جواب کے قابل بھی نہ تھا۔ اللہ کے بندے اتنا تو سوچا ہوتا کہ ان حضرات کا علم و فضل، زہد و تقویٰ، دیانت و تبحر، اللہ کا خوف، اللہ سے تعلق، دینی اشتغال، دینی تعلق کو کسی چیز ایسی ہے جس کے پاشنگ بھی میں اپنے کو رکھ دوں۔ ایسی صورت میں میرا منہ یا میرے قلم میں یہ طاقت ہے کہ ان اکابر میں

محاکمہ کروں۔

سنو! دو آدمیوں کے درمیان محاکمہ حیب ہی ہو سکتا ہے۔ جب محاکمہ کرنے والا ان میں محاکمہ کرنے کی پوری اہلیت رکھتا ہو اور پھر دونوں کی پوری پوری سُننے اور سُننے کے بعد ان کے کلام کا وزن دیکھے۔ ہر ایک کے شکالات کا دوسرے سے جواب مانگے اور پھر جواب الجواب اور اس ساری تحقیقات کے بعد پھر دیکھے کہ کس کی بات وزنی ہے۔ پھر کوئی رائے قائم کر سکتا ہے۔ اب تم خود اندازہ کر لو کہ اول تو میری حیثیت ہرگز ایسی نہیں کہ ان حضرات سے مساویانہ گفتگو کر سکوں اور اگر بفرض محال ان کے اخلاق کریمانہ کے پیش نظر ایسا ہو بھی جائے تو پھر کیا میری یہ بھی حیثیت ہے کہ میں اس میں توازن قائم کروں۔ میری حیثیت یہ ہے کہ میری نچتہ رائے کے بعد بھی اگر یہ حضرات کسی بات کو فرمادیں کہ یہ غلط ہے تو مجھے اس کو قبول کرنا چاہیے چہ جائیکہ اس پر نقد تبصرہ۔ مجھے حیرت ہوتی ہے ان لوگوں پر جو پڑھے نہ لکھے نام محمد فاضل۔ دو اخبار پڑھ لئے یا ایک مہل مضمون کسی اخبار میں لکھ دیا اور ان لوگوں پر تنقید شروع کر دیتے ہیں جو علوم کے سمندر پر پئے ہوئے ہیں۔ ہمیشہ یاد رکھو۔ کسی پر تنقید کرنے اور رد کرنے کے واسطے اس کی بات کی حقیقت اس کے دلائل کی قوت معلوم ہونا ضروری ہے۔ یہ انتہائی حماقت ہے کہ بغیر بات سمجھے انا پ شناب ہانکنا شروع کر دے۔ ہم لوگوں کی مثال اس بندر کی سی ہے کہ ایک ادراک کی گرہ کہیں سے اٹھالی اور اپنے آپ کو پساری سمجھنے لگے۔

نبی اکرم صلی اللہ علیہ وسلم نے علامات قیامت میں اعجاب کُل ذمی
 رائی برائے بھی ارشاد فرمایا ہے ہر ذی رائے کا اپنی رائے کو سب سے اچھا
 سمجھنا جس کا آج کل ظہور علی النوحۃ الامم ہو رہا ہے۔ ہر شخص یہی سمجھتا ہے
 ہمجو من دیگرے نسبت کہ جو میری سمجھ میں آگیا ہے وہی حق ہے۔ چاہے
 کوئی بڑا کچھ کہے یا چھوٹا، عالم کہے یا مدبر۔

غور تو کرو کہ حضرت اقدس حکیم الامتہ ادام اللہ ظلال برکاتہ ۱۳۰۱ھ
 میں فارغ التحصیل عالم فاضل ہوئے۔ اس کے بعد سے آج ۱۳۵۷ھ تک
 درس تدریس قال اللہ قال الرسول استفادہ و افادہ باطنی میں انہماک۔
 یہ نصف صدی سے زیادہ زمانہ فقہ اور اصول قرآن اور حدیث کے غور و
 خوض اور افہام و تفہیم میں گزر گیا۔ جس مبارک ہستی کا اتنا وسیع وقت علوم کے
 تدبر میں گزرا ہو۔ نکات قرآنیہ اور وقائق فقیہہ میں اتنی مدت گزری ہو اس کی
 نظر ایسی چیز ہے جس کو بے دھڑک ہر آدمی لغو اور غلط کہہ دے۔

اسی طرح امیر الہند حضرت مدنی ۱۳۱۶ھ میں فارغ التحصیل ہوئے
 اور آج تک کا سارا زمانہ درس و تدریس استفادہ اور افادہ باطنی میں گزرا۔
 سالہا سال حضرت شیخ الہند جیسے محقق متبحر کے زیر سایہ علوم ظاہریہ و باطنیہ
 میں مہارت حاصل کی۔ اور پھر عمر کا اکثر حصہ سیاسی مناظر اور قید و بند ہند
 و بیرون ہند کے تجربات میں گزرا۔ کیا یہ ہستیاں ایسی ہیں کہ ہر کہ و مہ ان
 کی دقیق نظروں کا مقابلہ کرنے لگے اور بے دھڑک ان پر رائے زنی شروع
 کر دے۔ اور پھر بالخصوص مجھ جیسا کوتاہ نظر جو ابھی طفل مکتب ہو اور کے آد

کے پریشدی کا مصداق ہو۔ میں توجب ان حضرات اکابر کے نام اشتہارات اور اخبارات میں کھلے خط دیکھتا ہوں محو حیرت ہو جاتا ہوں کہ دنیا کیا سے کیا ہو گئی ہے۔ عالم میں کیسا انقلاب رونما ہو گیا ہے۔ اکابر کا احترام بالکل جاتا رہا ہے۔ پھر اگر اہل علم اپنے علم کی روشنی میں ان کے خلاف کوئی بات کہیں تب بھی ایک درجہ میں گنجائش ہو سکتی ہے۔ مگر وہ اہل قلم جن کا منتہائے علم ایک اخبار کا مضمون لکھ دینا ہے یا ایک شستہ تقریر کر دینا ہے۔ ایسے بے جا الفاظ سے رد کرتے ہیں جو اپنے سے چھوٹوں کے لئے بھی استعمال کرنا ناموزون ہے۔ ان باتوں کو دیکھ کر میرے استعجاب کی انتہا نہیں رہتی۔

میری ایک نصیحت بہت غور سے سنو۔ ہمیشہ ایسی چیزوں پر لب کشائی کرو جس کے پورے مالہ و ماعلیہ پر عبور ہو۔ دو شخصوں کے درمیان میں محاکمہ جب ہی ممکن ہو سکتا ہے جب ان دونوں کے پورے دلائل پر عبور ہو۔ البتہ کسی شرعی منصوص کے خلاف کوئی چیز ہو تو اس میں کسی کی بھی رعایت نہیں کہ اللہ اور اس کے رسول کے خلاف کوئی قول معتبر نہیں بلکہ فقہاء سلف کے منصوص اقوال کے خلاف بھی مقلد کے لئے کوئی گنجائش نہیں۔ لیکن جہاں مسئلہ استنباط سے تعلق رکھتا ہو منصوص شرعیہ ہر ایک کے ساتھ ہوں وہاں جلدی سے دخل و معقولات کر کے فوراً محاکمہ کر دینا حماقت ہے۔ میں تم کو بڑے زور سے روکتا ہوں کہ اہل حق پر انکار کرنے میں کبھی بھی جلدی نہ کرنا۔ بہت غور و فکر اور تدبیر کے بعد لب کشائی کرنا۔ جہاں تک ممکن ہو اس سے گریز کرنا۔

حضرت عمر بن عبد العزیز کو عمر ثانی کہا جاتا ہے۔ انہوں نے حضرات

صحابہ کرام رضی اللہ عنہم کی آپس کی لڑائی میں کس قدر بہترین فیصلہ کیا۔

تِلْكَ وَ مَاءٌ طَهَّرَ اللَّهُ أَيْدِيَنَا مِنْهَا فَلَا نُؤْتِ الْأُسَيْتَةَ بِهَا ۝

ان خونوں سے اللہ جل شانہ نے ہمارے ہاتھوں کو پاک رکھا تو پھر ہم اپنی زبان کو کیوں اُن سے آلودہ کریں۔ اگر یہ کہا جائے کہ حضرات صحابہ کرام رضی اللہ عنہم کی شان اعلیٰ و ارفع ہے۔ دوسروں کو ان پر کیسے قیاس کیا جاسکتا ہے تو میں کہوں گا کہ وہاں لب کشائی سے بچنے والے بھی حضرت عمر بن عبد العزیز ہیں۔ جو جلیل القدر تابعی ہیں حضرت خضر اور حضرت موسیٰ علی نبینا وعلیہما السلام کا قصہ مشہور و معروف ہے قرآن پاک میں مفصل مذکور ہے۔ متعدد احادیث میں نبی اکرم صلی اللہ علیہ وسلم کا ارشاد وارد ہوا ہے کہ اللہ جل شانہ حضرت موسیٰ (علی نبینا وعلیہ الصلوٰۃ والسلام) پر رحم فرمائیں اگر وہ سکوت کرتے تو اور بھی عجائبات حضرت خضر کے کارناموں کے معلوم ہوتے۔ حضور اقدس صلی اللہ علیہ وسلم کا ارشاد ہے کہ حضرت عیسیٰ کا مقولہ ہے کہ امور تین طرح کے ہوتے ہیں ایک وہ جن کا رشد (ہدایت) ہونا کھلا ہوا ہو ان کا اتباع کرو۔ دوسرے وہ امور ہیں جن کا گمراہی ہونا کھلا ہوا ہو ان سے اجتناب کرو۔ تیسرے وہ ہیں جن میں اختلاف ہو ان کو ان کے عالم کے حوالہ کرو (رواہ الطبرانی در جالہ موثوقون کذا فی مجمع الزوائد) حضور اقدس صلی اللہ علیہ وسلم کا ارشاد ہے کہ جو شخص فتویٰ دینے پر زیادہ جری ہے وہ جہنم پر زیادہ جری ہے (دارمی) حضرت عبد اللہ بن مسعود ارشاد فرماتے ہیں کہ جو شخص ہر استفتا کا جواب دے وہ مجنون ہے (دارمی)

مقصود یہ ہے کہ بہت سے استفتائے فضول مد میں کئے جاتے ہیں جیسا کہ
 آج کل عام دستور ہے کہ استفتا سے مقصود عمل کم ہوتا ہے کسی کو رسوا کرنا کسی
 کے خلاف سازش کرنا ہوتا ہے اس لئے اس چیز میں بہت احتیاط سے کام لینا چاہیے
 نیز بسا اوقات مسئلہ میں اشتباہ بھی ہوتا ہے۔ ایسی صورت میں خواہ مخواہ فتویٰ
 دینا بھی جرات ہے۔ نبی اکرم صلی اللہ علیہ وسلم کا ایک ارشاد متعدد احادیث
 میں وارد ہوا ہے۔ جس کا حاصل یہ ہے کہ حلال کھلا ہوا ہے حرام کھلا ہوا ہے۔
 ان دونوں کے درمیان بہت سے مشتبہ امور ہیں جن میں احتیاط پر عمل کرنا
 چاہیے۔ اس لئے جہاں ایسی جزئیات پیش آئیں ہمیشہ احتیاط کے پہلو کو
 اختیار کرنا چاہیے۔ نبی کریم صلی اللہ علیہ وسلم کا ارشاد ہے۔

إِذَا وَصَّيَ الْأَمْرُ إِلَى غَيْرِ أَهْلِهِ فَانْتَظِرْ وَالسَّاعَةَ حِينَ أَمُورُنَا أُولَئِكَ يَسْأَلُونَ

کئے جائیں تو قیامت کا انتظار کرو (اشاعت بروایت البخاری) اسی قبیل سے یہ بھی ہے
 کہ محقق علماء کے درمیان میں جاہل لوگ محاکمہ شروع کر دیں۔ نیز دوسری
 حدیث میں حضور اقدس صلی اللہ علیہ وسلم نے چھوٹے لوگوں سے علم کا تلاش کرنا
 بھی علامات قیامت میں شمار فرمایا ہے۔ میرا مقصود ان سب آثار و روایات
 سے یہ ہے کہ جو چیزیں استنباط سے تعلق رکھتی ہیں کوئی نص شرعی تصریح سے
 ان کو متناول نہیں ان میں اہل حق کی تردید میں جلدی کرنا ہرگز مناسب
 نہیں۔ بالخصوص چھوٹوں کو لب کشائی کرنا بہت ہی زیادہ بے محل ہے۔
 ہاں جو شخص عملی حیثیت سے برابر کا ہو اس کو یقیناً حق ہے کہ بے تامل رد
 کرے۔ البتہ کوئی چیز صراحتہً نصوص کے خلاف ہو تو اس میں یقیناً

لَا طَاعَةَ لِلْمَخْلُوقِ فِي مَعْصِيَةِ الْخَالِقِ۔ (اللہ کی نافرمانی میں مخلوق

کی کوئی اطاعت نہیں) صاف اور واضح اعلان ہے۔ اب غور سے سنو کہ مسائل حاضرہ میں اصل مدار اسلام اور مسلمانوں کی منفعت پر ہے اور اس کلبہ کے تحت میں تقریباً تمام جزئیات حاضرہ داخل ہیں۔ اس میں حسب قواعد شرعیہ الْأُمُور بِمَقَاصِدِهَا وَالشَّيْءُ الْوَاحِدُ يَتَّصِفُ

بِالْحِلِّ وَالْحُرْمَةِ بِاعْتِبَارِ مَقْصِدِهِ (مقصد کے اعتبار سے امور کا اعتبار

ہوتا ہے۔ اور ایک ہی شے مقصد کے اختلاف کے اعتبار سے حلال و حرام کی ساتھ متصف ہو سکتی ہے) تَتَحَدَّثُ الضُّرُورُ الْخَاصَّةُ لِذَفْعِ ضَرَرٍ عَامٍ

(خصوصی نقصان عمومی نقصان کے مقابلہ میں قابل برداشت ہے)

مَنْ أَبْطَلَ بِلَيْتَيْنِ فَلْيُخْتَرْ أَهْوَاؤُهُمَا (جو دو مہیتوں میں گرفتار ہو وہ

کم درجہ مہیت کو اختیار کرے) إِذَا جُمِعَ الْحَلَالُ وَالْحَرَامُ غَلِبَ الْحَرَامُ

(جس چیز میں حلال و حرام دونوں شامل ہو جائیں تو حرام کو غلبہ ہوتا ہے) وغیرہ وغیرہ۔ ایسے

قواعد کلیہ ہیں کہ ان کے تحت میں جزئیات کا داخل کرنا اور ان سے جزئیات کا استنباط کرنا

ہر کہ دمہ کا کام نہیں ہے وہی ان قواعد سے جزئیات کا جواز و عدم جواز نکال سکتا ہے

جو قواعد شرعیہ سے پورا پورا واقف ہو اور جو شخص نصوص شرعیہ حدود شرعیہ اور

قواعد فقہیہ سے واقف نہ ہو وہ محض کسی آیت کا ترجمہ دیکھ کر یا حدیث کا ترجمہ دیکھ کر فتاویٰ

جاری کرنے لگے تو اس سے زیادہ بددینی کیا ہوگی۔ انہیں قواعد کے تحت میں موجودہ

اختلاف بھی ہے کہ ایک مشترک مقصد یعنی اسلام کی اور مسلمانوں کی منفعت اور ان کو فہرست

دینی سے بچانا دونوں حضرات کا مشترک مقصد ہے اور ہونا بھی ضروری ہے کہ ادنیٰ اس

مسلمان بھی اُس کو گوارا نہیں کر سکتا کہ اسلام کو یا مسلمانوں کو کچھ نقصان پہنچے۔
 چہ جائیکہ اولیاء اللہ اور محقق علما کے متعلق اس قسم کی بدگمانی کی جائے یہ کتنی
 سخت خطرناک غلطی ہوگی۔ اس کے بعد اُس مقصد کے حصول کے اس وقت
 دو راستے ہیں اور دونوں خطرات سے خالی نہیں ہیں اور اس میں کسی کو بھی
 انکار نہیں ہے۔ اب زیر بحث مسئلہ صرف یہ رہ جاتا ہے کہ کس طریقہ میں مضرت
 زیادہ ہے۔ کس میں کم ہے۔ کونسی مضرت قابل تحمل ہے۔ کونسی مضرت
 ناقابل برداشت ہے کونسا نقصان عام ہے اور کونسا خاص ہے۔ اس کی
 مثال بعینہ ان دو ڈرائیوروں کی سی ہے جن کو مثلاً مکہ مکرمہ جانا ہے اور
 موٹروں کو ان کچے راستوں سے لے جانا ہے۔ جن میں دلدلیں ضرور ہیں۔
 لٹیروں کا ملنا بھی یقینی ہے، خطرات بھی لازمی ہیں۔ لیکن اختلاف اس میں
 ہے کہ کونسا راستہ ایسا ہے کہ جس میں خطرات کم ہیں اور کونسا ایسا ہے جس میں
 خطرات زیادہ ہیں۔ کونسے راستے پر چل کر پہنچ جانے کا غلبہ ظن ہے اور کس
 راستے سے جانے سے دلدل میں پھنس کر راستہ میں ایسے پھنس جانے کا خطرہ
 ہے کہ نہ پائے رفتن نہ جائے ماندن کا مصداق بن جائے۔ کس راستہ میں یہ
 خطرہ ہے کہ کوئی مقامی حکومت قافلہ کو ایسا گرفتار کر لے کہ نہ واپس آنے دے
 نہ آگے جانے دے۔ ایسی صورت میں اگر دو ڈرائیوروں میں راستہ کے بارے
 میں اختلاف ہو اور ہر ایک کے نزدیک ایک راستہ پر سے جانے میں منزل مقصود
 تک پہنچ جانے کا غلبہ ظن ہو اور دوسرے میں خطرہ یقینی اور قطعی ہو تو اس میں
 کیا تو الزام ہے ڈرائیوروں پر اور کیا ذمہ داری ہے اس کی کہ جس راستہ پر

وہ لے جانا چاہتے ہیں اُس میں کوئی خطرہ نہیں یا منزل مقصود تک پہنچنا یقینی ہے۔ ایسی حالت میں تم ہی سوچو کہ جو ڈراموں اور راستوں کے خطرات کی اصلاح کی فکر میں ہوں۔ دن رات اسی سوچ میں گھلے جاتے ہوں کہ قافلہ کو کس طرح منزل مقصود تک پہنچا دیں وہ قابلِ شکر گزاری ہیں یا قابلِ ملامت و دشنام ہیں۔ وہ اس قابل ہیں کہ ان کی جو اعانت ممکن سے ممکن ہو سکی جائے۔ یا اس کے قابل ہیں کہ جو مشکلات ان کے راستہ میں حائل کی جاسکتی ہوں ان سے دریغ نہ کیا جائے اور ایسے مسافر جو اپنے رہبروں کے انتظامات میں مشکلات حائل کرتے ہیں۔ وہ اپنے اور اپنے بھائیوں کے اور اپنی قوم کے دینیات کو خطرہ میں ڈالتے ہیں یا ان کو کوئی نفع پہنچاتے ہیں یہیں پھر دہریہ کہوں گا کہ جس شخص کو اپنی بصیرت سے اپنے تجربہ سے کسی ایک جانب خطرہ کم معلوم ہوتا ہے وہ اس راستہ پر ضرور چلے۔ لیکن یہ کدھر کا انصاف ہے کہ دوسرے ماہر تجربہ کاروں کو سب دشتم کرے یا ان کو ستائے۔ تمہیں معلوم ہے کہ ہندوستان میں دو نظریے تقریباً پچاس برس سے چل رہے ہیں۔ ایک یہ کہ مسلمان اقلیت میں ہیں ان کو ہندوستان میں سیاسی جدوجہد دوسری اقوام کے ساتھ مل کر کرنا ضروری ہے ورنہ اکثریت کے خلاف رہ کر کسی سعی کا ثمر ہونا مشکل ہے۔ گو اس اتحاد میں کچھ تسامح بھی کرنا پڑے۔ دوسرا نظریہ یہ ہے کہ ہندو کی تنگ نظری سے ان کے ساتھ ملنے میں مقصد تک پہنچنے سے قبل ہی بہت سے دینی اور دنیاوی نقصانات برداشت کرنا پڑیں گے اور مقصد تک پہنچنا یقینی نہیں۔

ایسی صورت میں مسلمانوں کو اپنی علیحدہ مستقل جدوجہد کرنا ضروری ہے میرے
اکابران نظریوں میں ہمیشہ مختلف رہے ہیں اور اب تک ہیں۔ دونوں نظریے
اپنی اپنی جگہ پر اہم ہیں۔ کسی ایک کو بھی قطعی طور پر غلط نہیں کہا جاسکتا۔ ایسی
صورت میں کیا ضروری نہیں کہ جس کے نزدیک جو چیز اہم ہو جس صورت
میں نقصان کم ہو اس کو اختیار کرے اور اپنے دوستوں کو بھی ضرور مشورہ
دے کہ اس راستہ پر چلنا مفید و مناسب ہے اور دونوں کے علاوہ کوئی تیسرا
راستہ بین بین نکل سکتا ہو تو اس کو اختیار کر لے۔ بشرطیکہ کوئی رہبر کوئی ڈائیو
ساتھ ہو۔ کوئی راستہ پر چلانے والا ہمراہ ہو۔ مجھے حیرت ہے کہ ہم لوگ
ذرا سے اختلاف سے کتنا مشتعل ہو جاتے ہیں اور پھر ایسے لوگوں کی
شان میں گستاخیاں اور بے ادبیاں شروع کر دیتے ہیں جن کو ہم اپنا مقتدا
اپنا رہبر بھی مانتے ہیں اور جس قوم کے مقتداؤں کا یہ حال ہو جو ہم لوگ اپنی
تحریروں اور تقریروں میں لکھتے اور کہتے ہیں تو مقتدیوں کا حال خود ظاہر
ہے۔ ایسی صورت میں ہم صرف ان اکابرہی کی شان میں گستاخی نہیں کرتے
بلکہ اپنی نااہلیت اور نالائقی کا بھی ڈنکا بجاتے ہیں۔ کس قدر افسوس کی
بات ہے کہ جو اوصاف جمیلہ کبھی مسلمانوں کی شایان شان تھے۔ وہ آج
دوسرے لوگ اختیار کر رہے ہیں اور مسلمان ان کو چھوڑتے جاتے ہیں۔
آج دوسری قوموں میں باوجود شدید اختلاف کے آپس میں اتحاد ہے۔
اتفاق ہے۔ ایک کو دوسرے کی رائے کی باوجود مخالفت کے وقعت
ہے۔ وہ اندر خانہ اور درپردہ بلکہ علی الاعلان مخفی مشورے بھی آپس

میں کر لیتے ہیں اور ہم لوگ کسی بڑے کا اتباع اور اس کی حمایت یا اس کی
 جماعت میں ہونا اس کو سمجھتے ہیں کہ اس کی مخالف جماعت سے برسرِ پیکار
 رہیں۔ اس کی توہین و تذلیل کے درپے رہیں۔ گو اس میں خود ہمارا نقصان
 ہو جائے۔ ہماری بدنامی ہو جائے مگر دل ٹھنڈا جب ہی ہوگا جب دوسری
 جماعت کی کوئی رسوائی ہوگی۔ اس کا کوئی عجیب طشت از بام ہوگا۔ خیر القرون
 اور اسلاف کا ذکر نہیں۔ میں نے قریب ہی زمانہ کے اپنے خاندانی بزرگوں
 کے قصے کثرت سے سنے ہیں کہ آپس میں جائدادی قصوں میں مقدمہ بازی
 ہے مگر کیرانہ تحصیل میں جو کاندھلہ سے پانچ چھ میل کے فاصلہ پر ہے
 اکثر دونوں فریق ایک ہی ہل میں چلے جاتے تھے۔ جس فریق نے اپنی ہل
 جڑ والی دوسرا بھی اسی میں چلا گیا۔ انہی واقعات کے سلسلہ میں ایک عجیب
 بات سنی ہے کہ دو عزیزوں میں طویل مقدمہ بازی تھی۔ ایک عرصہ تک
 مقدمہ چلتا رہا۔ اسی دوران میں مدعا علیہ کا انتقال ہو گیا۔ مدعی نے مرحوم
 کی اہلیہ کے پاس کھلا کر بھیجا کہ میری لڑائی بھائی سے تھی تم جیسے اُن کی
 چھوٹی تھیں میری بھی چھوٹی ہو۔ تم سے کوئی جھگڑا نہیں۔ کاغذات ارسال
 ہیں جو تم طے کر دو گی اور تجویز کر لو گی وہی مجھے منظور ہے۔ اسی صدی
 کا قصہ ہے اور دنیا داروں کا واقعہ ہے۔ کیا آج کل دیندار کھلانے والے
 بھی ایسا کرتے ہیں یا کر سکتے ہیں۔ کیا اچھا ہوتا کہ ہم لوگوں کی مساعی بجائے
 تخریب کے تعمیر میں خرچ ہوتیں۔

سوال نمبر ۳۔ ہمیں کیا کرنا چاہیئے۔ کیا مر رہنا چاہیئے۔ تو کہیں شریک کیوں نہیں ہوتا؟

جواب نمبر ۳ مر رہنا تو قبضہ کی بات نہیں ہے۔ موت کا ایک وقت معین ہے وہ نہ اس سے پہلے آسکتی ہے نہ مؤخر ہو سکتی ہے اور خودکشی حرام ہے کہ اس سے دنیا کے ساتھ آخرت بھی تباہ ہے۔ ایسے یہودہ الفاظ زبان سے نکالنا بھی نہ چاہئیں۔ دنیا کی زندگی بہت تھوڑی ہے آدمی کو اس میں کوئی دین کا کام ضرور ہی کرنا چاہیئے۔ اور اصل یہ ہے کہ صرف دین ہی کے لئے آدمی پیدا کیا گیا ہے۔ اگر آدمی دین کے کسی کام میں نہ لگے تو اس میں اور چوپایوں میں کیا فرق ہے۔ محض کھانے پینے میں تو حیوانات ہم سے بڑھے ہوئے ہیں۔ بہر حال اس سوال کے دو جز ہیں۔ ایک میری ذات کے متعلق دوسرا تمہارے متعلق۔ اور یہ دوسرا جز دو نوع کو شامل ہے۔ ایک طلبہ کے متعلق دوسرا عوام کے۔ اس لحاظ سے تین جز سوال کے ہو گئے۔

(الف) میری ذات کے متعلق یہ صحیح ہے کہ اس میں حتی الوسع اس کی کوشش کرتا ہوں کہ کہیں بھی شریک نہ ہوں۔ مگر میں اس کو خوبی نہیں سمجھتا بلکہ اپنا ضعف اور اپنی نااہلیت سمجھتا ہوں۔ اس لئے یہ چیز قابل التفات نہیں اور اسی وجہ سے جو مجھے بُرا کہے میں سمجھتا ہوں کہ صحیح کہہ رہا ہے۔ اس میں زیادہ دخل میری طبعی وحشت کو بھی ہے۔ ہر شخص کا ابتدائی نشوونما جس طریقہ پر ہوتا ہے وہ اس کی تقریباً فطرت بن جاتا ہے۔ اسی

وجہ سے اکابر کی خواہش ہمیشہ یہی رہا کرتی ہے کہ بچوں کو ابتدا ہی سے
 دین اور دینیات کے ساتھ وابستہ کیا جائے تاکہ دین کا اہتمام ان کی
 طبیعت بن جائے۔ اسی وجہ سے شریعت مطہرہ اور حضور اقدس صلی اللہ
 علیہ وسلم نے ارشاد فرمایا ہے کہ بچوں کو سات برس کی عمر میں نماز کا حکم کرو۔
 اور دس برس کی عمر میں نماز نہ پڑھنے پر مارو۔ حالانکہ سات برس میں بچہ مکلف
 بھی نہیں ہوتا۔ مگر یہ تجربہ ہے کہ جو بچپن میں نماز کا عادی ہو جاتا ہے اس کو
 ہمیشہ کے لئے نماز سہل ہوتی ہے۔ میری ابتدائی تربیت جن اصول کے
 ماتحت ہوئی ہے وہ یہ تھے کہ مجھے سترہ برس کی عمر تک نہ کسی سے بولنے
 کی اجازت تھی نہ بلا معیت والد صاحب رحمۃ اللہ علیہ یا چچا جان کے کہیں
 جانے کی اجازت تھی۔ حتیٰ کہ مدرسہ کی جماعت میں سبق بھی ان دو حضرات
 کے علاوہ کسی مدرس سے پڑھنے کی اجازت نہ تھی۔ اور اس کی بھی اجازت
 نہ تھی کہ میں اپنی اور اپنے اکابر کے شیخ حضرت مولانا خلیل احمد صاحب
 نور اللہ مرقدہ کی مجلس میں بھی بلا والد صاحب یا چچا جان کے ساتھ ہوئے
 بیٹھ سکوں کہ مبادا میں سبق کی جماعت میں یا حضرت کی مجلس میں کسی پاس
 بیٹھنے والے سے کوئی بات کر لوں۔ مجھے دو تین آدمیوں کے سوا کسی سے
 بات کرنے کی اجازت نہ تھی۔ تنہا مسکان جانے کی اجازت نہ تھی۔ یہاں تک
 کہ جماعت کی نماز میں بھی مخصوص حضرات کی زیر نگرانی شرکت کرتا تھا۔ اس
 دور کی آپ بیتی اگر میں سناؤں تو الف لیلہ و لیلۃ بن جائے کہ کس قدر تشدد
 مجھ پر رہا اور کس قدر سخت مجرم قیدیوں کی سی زندگی گزری۔ مگر اللہ کا

لاکھ لاکھ شکر ہے کہ اس کے فضل نے مجھ کو نباہنے کی توفیق فرمائی۔ جس کی برکات میں اب دنیا ہی میں پار رہا ہوں۔ مثال کے طور پر ایک قصہ لکھتا ہوں کہ ایک مرتبہ میرا نیا جوتہ مدرسہ میں سے کسی نے اٹھا لیا تو تقریباً چھ ماہ تک مجھے دوسرا جوتہ خریدنے کی ضرورت نہیں ہوئی کیونکہ اس مدت میں مجھے مدرسہ سے باہر قدم نکالنے کی نوبت ہی نہیں آئی۔ مدرسہ ہی کی مسجد میں جمعہ ہوتا تھا اور مدرسہ کے بیت النحلا میں ایک دو جوتے جو کسی کے پرانے ہو جاتے ہیں وہ ڈال دیتا ہے جو اب تک بھی دستور ہے۔ اس وجہ سے مجھے کسی ضرورت کے واسطے بھی مدرسہ کے دروازہ سے نہ تو باہر قدم رکھنا پڑا نہ جوتے کی ضرورت ہوئی۔ اس قسم کے سیکڑوں واقعات گزرے ہیں۔ اس کا اثر یہ ہے کہ اب مجھے مجمع سے وحشت ہے۔ کسی مجمع میں جانا میرے لئے انتہائی مجاہدہ ہے حتیٰ کہ اپنے کمرہ میں اگر تنہا ہوں اور کمرہ کی زنجیر کھلی ہوئی ہو تو اس کی بہ نسبت مجھے اس میں زیادہ لطف اور سکون ہوتا ہے کہ اندر کی زنجیر لگی ہو۔ بھلا ایسا وحشی شخص کیا کہیں شریک ہو۔ جلسہ جلوس کی خصوصیت نہیں ہے مجھے تقریباً میں بھی شرکت سے وحشت ہوتی ہے۔ ہر نوع کے مجموعوں کی شرکت میرے لئے دقت کا سبب ہے۔

قفس و انیم ولس راہ چمن از ما چہ می پرسی

کہ پیش از بال و پر برداشتند از آشیان مارا

اس کے علاوہ ایک عارضہ یہ بھی پیش آگیا کہ جلسوں میں مقررین حضرات

تقاریر کے زور میں ایسے اونچے اونچے لفظ فرما دیتے ہیں کہ ان پر سکوت
 شرعاً مشکل معلوم ہوتا ہے اور بولنے سے اختلاف کی خلیج وسیع ہوتی ہے
 اور جلسہ میں گڑ بڑ پیدا ہوتی ہے۔ حضرات مقررین کی تقریر یہی جب موثر
 ہوتی ہے جب وہ جوش میں ان کہنی بھی کہہ جائیں اور مجھ جیسے وہمی کو
 ہر چیز پر یہ سوچ کہ یہ کہنا جائز تھا یا نہیں۔

اَنَا تَقِيٌّ وَ أَنْتَ هَاقِيٌّ فَكَيْفَ نَتَّفِقُ چند سال ہوئے ایک

جلسہ میں یہاں سہارن پور سی میں شرکت کی نوبت آئی۔ مقرر صاحب نے
 ایک بات ایسی فرمادی جو صریح غلط تھی۔ ہمارے ناظم صاحب سے نہ
 رہا گیا فوراً ٹوک دیا۔ انہوں نے گرانی سے قبول کر لیا اور کہہ دیا کہ یہ مولانا صاحب
 یوں فرماتے ہیں۔ اس کے بعد پھر کچھ اور کہہ دیا۔ حضرت مولانا احمد علی صاحب
 محدث سہارن پوری نور اللہ مرقدہ کے صاحبزادہ مولانا خلیل الرحمن صاحب
 مرحوم بھی شریک جلسہ تھے دوبارہ انہوں نے ٹوک دیا۔ وہ صاحب اچھا
 اچھا فرما کر آگے چل دیئے۔ تھوڑی دیر میں ایک اور صاحب نے جن کا میں
 نام نہیں لکھتا ٹوک دیا۔ مقرر صاحب کو اس قدر غصہ آیا کہ تقریر یہی بند کر
 دی۔ کہنے لگے کہ آپ لوگ یہ چاہتے ہی نہیں کہ میں تقریر کروں۔ اس کے
 ساتھ ہی جلسہ میں چہ میگوئیاں شروع ہو گئیں۔ آدھے آدمی ادھر آدھے
 ادھر۔ ہر شخص مستقل اہل الرائے اور اہل فتویٰ۔ کوئی مقرر کا حامی کوئی
 ناقدین کا طرفدار۔ آخر جلسہ تکرار سے ختم ہو گیا۔ اسی کے قریب قریب او
 بھی چند واقعات تو خود مجھے پیش آچکے ہیں کہ جلسوں میں ان مقررین حضرات

نے ایسے ایسے الفاظ استعمال فرمائے کہ اُن کو حدود میں رکھنا، اُن کی تاویل کرنا مشکل ہے۔ اسی لئے اکثر جلسوں میں شرکت سے ڈر لگتا ہے۔
 تیسری بات یہ ہے کہ میں جس کام میں لگ رہا ہوں اس کا سر اسرارِ دین اور متفق علیہ کار خیر ہونا یقینی ہے۔ خدا کرے کہ یہ ضَلَّ سَعْيُهُمْ فِي الْحَيَاةِ الدُّنْيَا وَهُمْ يَحْسَبُونَ أَنَّهُمْ يُحْسِنُونَ صُنْعًا اور رَبِّ صَائِمٍ لَيْسَ لَهُ مِنْ صِيَامٍ إِلَّا الْجُوعُ وَرَبِّ قَائِمٍ لَيْسَ لَهُ مِنْ قِيَامٍ إِلَّا الشَّهَادَةُ کے ذیل میں نہ ہو۔ مجھے اپنی بد اعمالیوں سے یہ اندیشہ ضرور ہے کہ كَذَبْتَ وَلَكِنَّكَ تَعَلَّمْتَ لِيُقَالَ إِنَّكَ عَالِمٌ فَقَدْ قِيلَ

لہ یہ سورہ کہف کے اخیر رکوع کی ایک آیت کا ٹکڑا ہے۔ پوری آیت کا ترجمہ یہ ہے (اے محمد صلی اللہ علیہ وسلم) آپ کہتے کیا ہم تم کو ایسے لوگ بتائیں جو اعمال کے اعتبار سے بالکل خسارہ میں ہیں۔ یہ وہ لوگ ہیں جن کی دنیا میں کرمی کرائی محنت سب گئی گزری ہوئی۔ اور وہ اس خیال میں ہیں کہ وہ اچھا کام کر رہے ہیں۔
 لہ یہ ایک حدیث ہے۔ حضور ارشاد فرماتے ہیں کہ بہت سے روزہ رکھنے والے ایسے ہیں جن کو روزہ سے بجز بھوکا رہنے کے کوئی نفع نہیں اور بہت سے رات کو عبادت کرنے والے ایسے ہیں جن کو رات بھر عبادت میں کھڑے رہنے سے جاگنے کے سوا کوئی فائدہ نہیں۔

لہ یہ بھی ایک لمبی حدیث کا ٹکڑا ہے۔ نبی کریم صلی اللہ علیہ وسلم کا ارشاد ہے کہ قیامت کے دن سب پہلے جن لوگوں کا فیصلہ ہوگا ان میں ایک تو شہید ہوگا جس کو بلا کہ اللہ کی نعمتیں جو دنیا میں اس پر ہوئی تھیں یاد دلا کر پوچھا جائے گا کہ ہماری ان نعمتوں کے ماحول میں تو نے کیا کارگزاری کی۔ وہ کہے گا کہ میں نے تیرے راستہ میں جہاد کیا حتیٰ کہ شہید ہو گیا۔ حکم ہوگا کہ یہ ہمارے لئے نہیں تھا بلکہ اس لئے تھا کہ لوگ کہیں بڑا بہادر تھا۔ کہ جان کی بازی لگا دی چنانچہ لوگوں نے کہہ دیا اور جس نیت سے کیا تھا (باقی اگلے صفحہ پر)

نہ بن جائے لیکن لَا تَقْنَطُوا مِنْ رَحْمَةِ اللَّهِ کے بھروسہ لگ رہا ہوں
مگر کام یقیناً سراسر خیر ہے اور اہل حق میں سے کسی کو بھی اس کے خیر ہونے
میں تردد نہیں ہے۔ ایسی صورت میں کسی دوسرے مشغلہ میں لگنا اس کے
حرج کا یقینی سبب ہے لوگ کہتے ہیں کہ آخر حضرت مدنی بھی دونوں کام
کرتے ہیں۔ میں کہتا ہوں بے شک کرتے ہیں مگر مجھے اس میں حضرت مدنی
کی حرص کرنا سراسر حماقت ہے۔ بھلا جس شخص کے یہاں سفر حضر برابر ہو
دن رات یکساں ہونہ اس کو راحت کی ضرورت ہو نہ تکان پاس ٹھیکتا

(پچھلے صفحہ سے آگے) وہ مل گیا۔ اس کو حکم ہوگا کہ جہنم میں پھینک دیا جائے۔ پھر ایک عالم
بلا یا جائے گا اس کو بھی اسی طرح اللہ کی نعمتیں بتائی جائیں گی اور سوال ہوگا کہ ان نعمتوں
میں کیا کارگزاری کی تھی۔ وہ کہے گا کہ میں نے علم پڑھا اور پڑھا یا سب آپ کے لئے
کیا۔ ارشاد ہوگا جھوٹ ہے۔ یہ سب اس لئے کیا تھا کہ لوگ کہیں بڑا عالم ہے پس
لوگوں نے کہہ دیا اور مقصود پورا کیا۔ اس کو بھی جہنم میں پھینک دیا جائے گا۔ پھر
ایک مالدار بلا یا جائے گا جس کو ہر قسم کی دولت اللہ نے دی تھی اس سے بھی اسی
طرح سوال ہوگا۔ وہ کہے گا کہ میں نے کوئی خیر کا موقعہ ایسا نہیں چھوڑا جس میں صدقہ
نہ کیا ہو۔ ارشاد ہوگا کہ یہ سب اس لئے تھا کہ لوگ کہیں بڑا سخی ہے سو کہہ دیا گیا
اس کو بھی جہنم میں پھینک دیا جائے گا (مشکوٰۃ)

۱۰ یہ قرآن پاک کی ایک آیت کا ٹکڑا ہے جو سورہ زمر کے چھٹے رکوع کے شروع
میں ہے جس کا ترجمہ یہ ہے۔ (محمد صلی اللہ علیہ وسلم) آپ اُن سے کہہ دیجئے کہ اے
میرے بند و جنوں نے (گناہ کر کے) اپنے اوپر زیادتیاں کی ہیں تم خدا کی رحمت
سے ناامید نہ ہو بالیقین حق تعالیٰ شانہ گناہوں کو (توبہ سے) اور اپنے فضل سے
بخش دیں گے۔ وہ توبہ بڑے ہی بخشنے والے اور رحم والے ہیں۔

ہو اس کی کوئی کیا حرص کر سکتا ہے۔ ان کا تو یہ حال ہے کہ حجاز سے سفر
 شروع کریں اور کراچی سے اتر کر سیدھے دو شب و روز ریل میں گزار
 کر پانچ بجے صبح دیوبند پہنچیں اور چھ بجے بخاری شریف کا سبق پڑھا
 دیں جیسا کہ اس آخری سفر حج میں پیش آیا ہے۔ وہ مسلسل پندرہ دن تک
 روزانہ کئی سو میل کا سفر کریں اور کئی کئی تقریریں کر دیں جیسا کہ گزشتہ
 سال ہوا۔ ابھی دو ایک برس کا قصہ ہے کہ سہارنپور میں سیرت پر ایک
 ہفتہ وار تقریر کا وعدہ ایک مجلس میں کر گزرے تھے۔ کئی مہینہ تک ہر ہفتہ
 شب کی گاڑی سے آنا۔ عشا کے بعد سے ایک بجے تک تقریر کرنا اور تین بجے
 بلا کسی کے جگائے اٹھ کر ریل پر چل دینا اور صبح کو سبق پڑھانا جس میں مسلسل
 تین چار گھنٹے تقریر فرمانا۔ اس کے بالمقابل میری حالت یہ کہ میرا مٹھائے سفر
 اکثر دہلی ہوتا ہے۔ جانے سے ایک دن پہلے سے سہم جاتا ہوں کہ سفر درپیش
 ہو گیا ہے اور واپسی کے دو تین دن بعد تک سفر کا خمار اور تعب و تکان
 رہتا ہے کہ سبق میں دلجمعی نہیں ہوتی۔ تالیف میں دلچسپی نہیں ہوتی۔ اس
 کے علاوہ حضرت مدنی کی ابتدائی مدرسہ مدینہ منورہ میں برسوں ایسی جانفشانی
 سے گزر چکی ہے کہ بعض زمانوں میں مسلسل بارہ تیرہ سبق روزانہ پڑھانا اور شب
 روز میں صرف دو تین گھنٹے سونا باقی ادقات یا سبق یا اس کا مطالعہ۔
 جو شخص ایک عرصہ تک اس طرح استعداد کو پختہ کر چکا ہو اس کی حرص
 کرنا اپنی استعداد کا ناقص کرنا نہیں تو اور کیا ہے۔ یہ تو علوم کا حال تھا۔
 اب سلوک کی سنو۔ سب سے پہلا غوطہ تو بحر عشق و معرفت شیخ العرب

والجہ حضرت حاجی انداد اللہ صاحب نور اللہ مرقد کے یہاں لگایا اور
مدینہ پاک میں مسجد اجابت جیسی بابرکت اور یکسو جگہ میں عرصہ تک
ضربیں لگائیں۔ پھر اس کی تکمیل و تجصیف قطب الارشاد حضرت گنگوہی
نور اللہ مرقدہ کے یہاں ہوئی اور پھر برسوں حضرت شیخ الہند نور اللہ مرقدہ
کے ظل عاطفت میں سالسا کی یکسوئی میں اس رنگ کو بکایا۔ ایسے شخص پر
کیا تو اغیار کا اثر ہوا اور کیا تشنت اس کو مضرب اور میری حالت یہ کہ بالکل
تنہائی میں بھی یکسوئی نہیں ہوتی۔ ع

ہم اچھن سمجھتے ہیں خلوت ہی کیوں نہ ہو

تو ایسی حالت میں اُن کی حرص کر کے میں غریب کہاں رہوں گا۔ مجھے تو
گوشہ یکسوئی میں پڑے رہنے پر بھی تنہائی اور مجموعی نصیب ہو جائے تو غنیمت
ہے۔ کو اچلا ہنس کی چال اپنی بھی بھول گیا۔ وَكَيْفَ يُدْرِكُ الظَّالِمُ شَاءَ
وَالضَّالِّعِ یہ میری اپنی حالت ہے۔ جن لوگوں کو حق تعالیٰ شانہ نے ہمت
وقت عطا فرمائی ہے اور وہ ذی استعداد مالک الاوقات ہیں وہ ضرور

۱۔ یہ قرآن پاک کی ایک آیت کی طرف اشارہ ہے جو سورہ منزل کے پہلے
رکوع میں وارد ہوئی وَادْعُوهُمْ رَبِّكُمْ وَتَبَتَّلْ إِلَيْهِ تَبْتِيلًا (حضور اقدس
صلی اللہ علیہ وسلم کو اللہ جل جلالہ کا ارشاد ہے کہ) اپنے رب کا نام لیتے رہیں اور
سب سے تعلقات منقطع کر کے اسی کی طرف متوجہ رہیں۔

۲۔ یہ عربی کی ایک ضرب المثل ہے جس کا مطلب یہ ہے کہ بنگڑا (بیل) قوی اور
طاقتور (گھوڑے) کی رفتار کیسے چل سکتا ہے۔

کریں اور اُن کو کرنا چاہیے۔ ایک ناکارہ و نااہل پر اپنے کو قیاس نہیں کرنا چاہیے۔

دوسرا جز طلبہ کے متعلق ہے۔ میں تو طلبہ کی ہر قسم کی عملی شرکت کو ان کے لئے سبب قاتل سمجھتا ہوں۔ ممکن ہے کہ میرے بعض اکابر میرے اس خیال کی زور شور سے تردید فرمائیں اور بہت ممکن ہے کہ حق بھی وہی ہو جو وہ ارشاد فرمائیں۔ کیونکہ بہر حال وہ میرے بڑے ہیں اور میری رائے اُن کے مقابلہ میں کوئی بھی چیز نہیں۔ مگر میری ناقص سمجھ میں تو اب تک جتنا غور کرتا ہوں یہی آتا ہے اور بہت سی وجوہ سے میرے خیال خام میں اب تک یہی چیز جمی ہوئی ہے اُن میں سے بعض کی جانب تمہیں متوجہ کرتا ہوں۔

(الف) سَلِّ الْمَعْرِبُ وَلَا تَسْأَلِ الْحَكِيمُ ۝ میں پوچھتا ہوں ایک گہری نظر عالم پر یا کم از کم ہندوستان پر ڈال کر دیکھو کہ آج جتنے حضرات علمی دنیا کے مالک ہیں اُن کی طالب علمی کا زمانہ کیسا گزرا ہے۔ آج وہ خواہ کسی میدان میں گامزن ہوں لیکن علمی مشغلہ والے بالعموم وہی ملیں گے۔ جو طالب علمی کے زمانہ میں انہماک سے اس میں لگے رہے اور جو حضرات اس زمانہ میں کسی دوسری طرف مشغول رہے ہیں آج وہ شہرت میں خواہ کتنے ہی ممتاز ہوں اور علما کی فہرست میں خواہ کتنے ہی شمار ہوتے ہوں مگر علمی مشغلہ علمی تدقیق فقہ، حدیث پر اُن کی نظر بہت ہی پیچھے ملے گی۔ کسی

لے یہ عرب کی ایک مشہور ضرب المثل ہے کہ تجربہ کار سے بات تحقیق کرنی چاہیے بڑے قواعد اور دلائل سے تحقیق نہیں ہوتی۔

غیر معمولی فقہی مسئلہ کی ضرورت پیش ہو یا کسی علمی تحقیق و تدقیق کی ضرورت ہو تو ان کا قدم آگے نہیں ملے گا۔ یہ کچھ دلائل کی بات نہیں ہند کے علماء نظر کے سامنے ہیں۔ ایک نگاہ غور سے ڈالو پتہ چل جائے گا۔

(ب) ہمارے اکابر اور اکابر کے اکابر ہمیشہ علم سلوک ان کی جان رہا ہے اور گویا علمی مشغلہ کے ساتھ ان حضرات کے یہاں یہ سلسلہ بھی جَزْوَ لَا یَنْفَکُ کے قبیل سے رہا اور ہے مگر خَلْفًا عَنْ سَلَفِ سب کے سب قاطبہ طلبا کو بیعت سے انکار ہی فرماتے رہے۔ حالانکہ ان حضرات کے یہاں یہ جز کتنا ضروری سمجھا جاتا ہے مگر طلب علم کے اس کو بھی منافی سمجھتے رہے۔

(ج) تجربہ اور سرسری غور سے اصولاً بھی میری سمجھ میں تو یہی آتا ہے کہ طلبا کا جلسوں اور جلوسوں میں شریک ہونا ایسا نہیں ہے کہ وہ محض وقتی چیز ہو۔ ہفتوں نہیں تو کئی کئی دن تک ان کا ذکر تذکرہ ان پر تبصرہ اُن کا حسن و قبح طلبا کی مجالس کا اہم مشغلہ رہتا ہے۔

(د) پھر ان کی اجتماعی زندگی ایک دارالطلبہ میں ان کا مجموعی قیام چوبیس گھنٹہ کا ساتھ اس مناظرانہ گفتگو کو ختم بھی نہیں ہونے دیتا۔ ہر مجلس میں یہی تذکرہ ہر وقت یہی بحث کہاں کا مطالعہ اور کہاں کا تکرار اور کہاں کا سبق۔ یہ روزمرہ کے واقعات ہیں جو انکار کر دینے سے زائل نہیں ہو سکتے۔

(۴) پھر ان مناظروں اور اختلافات کا ثمرہ منازعت اور جھگڑوں

پر پہنچتا ہے۔ جس خیال کے مجمع کی کثرت ہوتی ہے۔ وہ اقلیت کو دبانے کی کوشش کرتا ہے۔ اول اپنے زور سے یہ ناکافی ہو تو ناظم و مہتمم مدرسہ کے یہاں جھوٹی سچی شکایات سے اور دوسرا فریق جوابی کوشش میں ان پر جھوٹے افترا اور سچی شکایات کا طویار باندھتا ہے۔ پھر عموماً غالب فریق کے گواہ بھی کثرت سے ہو جاتے ہیں اور مغلوب کے لئے سچی گواہی دینے والے بھی مشکل سے ملتے ہیں۔ ناظمین مدارس عالم الغیب بھی نہیں ہوتے جس کا ثمرہ اکثر یہ بھی ہو جاتا ہے کہ اصل مجرم بری ہو جاتے ہیں غیر مجرم ماخوذ یہ محض تخیلات نہیں واقعات ہیں جو آئے دن گزرتے ہیں اور ہم لوگ ان کو بھگتے ہیں۔ اختلاف رائے عام طبقہ میں بھی ہوتا ہے۔ ان میں اختلافات اور نزاعات بھی ہوتے ہیں مگر وہ اکثر وقتی ہوتے ہیں۔ ان کے اجتماعات عموماً مخصوص وقت کے ساتھ ہوتے ہیں۔ جلسہ ختم ہوا سب اپنے اپنے گھر چلے گئے۔ مگر ان لوگوں کا یہی گھر ہے، یہی مجلس خانہ چوبیس گھنٹہ تک یک جائی قیام۔ ایسی صورت میں معمولی سا اختلاف بھی شروع ہوتا ہے تو وہ ہمینوں نشوونما پاتا ہے۔ یہ تو طلباء کا اپنا ماحول ہوا۔ ایک قدم آگے اور بڑھاؤ۔

(ح) کیا مدرسین کسی مدرسہ کے بھی ایک خیال کے ہیں۔ دو چار ادھر ہیں تو دو چار ادھر۔ اسباق میں معمولی سی مناسبت سے نہیں بلکہ بلا کسی مناسبت کے یہی بحثیں چھڑ جاتی ہیں۔ ان پر تبصرے ہوتے ہیں۔ رائے زبیاں ہوتی ہیں۔ اپنے ہم خیال لوگوں کی تعریفیں ہوتی ہیں ان کی

تقریروں کی مدح و ثنا ہوتی ہے۔ دوسروں پر تنقید ہوتی ہے، تنضحیک ہوتی ہے اُن کی نقلیں اتاری جاتی ہیں۔

(ظ) ایک قدم اور آگے چلو۔ جماعت کے سب طلباء مدرس کے ہم خیال نہیں ہوتے۔ بسا اوقات ایسا ہوتا ہے کہ جن کی وہ تعریف کر رہا ہے وہ اکثر طلباء کی نگاہ میں تنقید کے قابل ہے اور جن کی مدرس تغلیط کر رہا ہے طلبہ اکثر نہیں تو معتد بہ اس کے حامی ہیں۔ اس کا نتیجہ کیا ہوتا ہے وہ مدرس اُن طلبہ کی نگاہ میں بے وقعت ہوتا ہے۔ کچھ فہم اور متعصب بنتا ہے اور جب طلبہ کے تخیلات مدرس کی طرف سے یہ ہوں گے تو علمی انتفاع معلوم۔ یہ طے شدہ امر ہے اور عادیۃ اللہ ہمیشہ سے یہی جاری ہے کہ اساتذہ کا احترام نہ کرنے والا کبھی بھی علم سے منتفع نہیں ہو سکتا۔ جہاں کہیں ائمہ فن طالب علمی کے اصول لکھتے ہیں اس چیز کو نہایت اہتمام سے ذکر فرماتے ہیں اور محدثین نے تو مستقل طور پر آداب طالب کا باب ذکر کیا ہے جو ادجز المسائل کے مقدمہ میں مفصل مذکور ہے۔ اس میں اس چیز کو خاص طور سے ذکر کیا ہے۔ امام غزالی نے بھی احیاء العلوم میں اس پر مفصل بحث فرمائی ہے۔ وہ لکھتے ہیں کہ طالب علم کے لئے ضروری ہے کہ استاد کے ہاتھ میں کلیتہً اپنی باگ دے دیں اور بالکل اسی طرح انقیاد کرے جیسا کہ بیمار مشفق طبیب کے سامنے ہوتا ہے۔ حضرت علیؑ کا ارشاد ہے کہ جس نے مجھے ایک حرف بھی پڑھا میں اس

سے مقدمہ اور جزا المسائل شرح مومالک کی جلد اول میں شامل ہے اور علیحدہ بھی مل جاتا ہے۔

کا غلام ہوں چاہیے وہ مجھے فروخت کر دے یا غلام بنائے۔ علامہ زر نوچی نے
تعلیم المتعلم میں لکھا ہے کہ میں بہت سے طلبہ کو دیکھتا ہوں کہ وہ علم کے منافع
سے بہرہ یاب نہیں ہوتے جس کی وجہ یہ ہے کہ وہ علم حاصل کرنے کی شرائط
اور آداب کا لحاظ نہیں رکھتے اسی وجہ سے محروم رہتے ہیں۔ اسی سلسلہ میں انہوں
نے ایک مستقل فصل اساتذہ کی تعظیم کے ضروری ہونے میں لکھی ہے۔ وہ
فرماتے ہیں کہ طالب علم علم سے منتفع ہو ہی نہیں سکتا جب تک کہ علم اور
علماء اور اساتذہ کا احترام نہ کرے۔ جس شخص نے جو کچھ حاصل کیا ہے وہ
احترام سے کیا ہے اور جو گرا ہے بے حرمتی سے گرا ہے۔ وہ فرماتے ہیں
کہ یہی وجہ ہے کہ آدمی گناہ سے کافر نہیں ہوتا دین کے کسی جز کی بے حرمتی
کرنے سے کافر ہو جاتا ہے۔ ولسنم ما قبل ۷

از خدا خواہیم توفیق ادب
بے ادب محروم گشت از فضل رب
ہم اللہ جل شانہ سے ادب کی توفیق چاہتے ہیں کہ بے ادب اللہ کے فضل
سے محروم ہوتا ہے ۷

ادب تاجیست از فضل الہی
بنہ بر سر بر و ہر جا کہ خواہی
یعنی ادب فضل خداوندی کا ایک زبردست تاج ہے اس کو سر پر رکھ کر
جہاں چاہے چلے جاؤ۔ اور یہ مثل تو مشہور ہی ہے۔ با ادب بالصبیب
بے ادب بے نصیب۔

امام صدید الدین شیرازی فرماتے ہیں کہ میں نے مشائخ سے سنا ہے کہ جو شخص یہ چاہے کہ اُس کا لڑکا عالم ہو جائے اُس کو چاہیے کہ علماء کا اعزاز و اکرام بہت کرتا رہے اور ان کی خدمت کثرت سے کرے۔ اگر بٹیا عالم نہ ہو تو پوتا ضرور عالم ہو جائے گا۔ امام شمس اللامۃ حلوانی کا قصہ مشہور ہے کہ وہ کسی ضرورت سے کسی گاؤں میں تشریف لے گئے۔ وہاں جتنے شاگرد تھے وہ استاد کی خبر سن کر زیارت کے لئے حاضر ہوئے مگر قاضی ابو بکر حاضر نہ ہو سکے۔ بعد میں جب ملاقات ہوئی تو استاد نے دریافت کیا۔ انہوں نے والدہ کی کسی ضروری خدمت بجالانے کا عذر کیا۔ شیخ نے فرمایا کہ رزق میں وسعت ہوگی مگر علم سے نفع نہیں ہوگا۔ چنانچہ ایسا ہی ہوا۔ ویسے بھی عام طور سے مشہور ہے کہ والدین کی خدمت رزق میں زیادتی کا سبب ہوتی ہے اور اساتذہ کی خدمت علم میں ترقی کا۔ الغرض یہ بالکل طے شدہ امر ہے۔ لیکن ہمارا جو طرزِ عمل ہے وہ سب ہی کو معلوم ہے کہ جب شاگردوں اور استاد کا سیاسی اختلاف ہوتا ہے تو اس پر فقرہ بازی، تنقیص، عیب جوئی وغیرہ میں مبتلا ہوتا ہے جو اُن کے لئے حرام کا سبب بن جاتا ہے۔ میرا تو تجربہ یہاں تک ہے کہ انگریزی طلبہ بھی جو لوگ طالب علمی میں اساتذہ کی مار کھاتے ہیں وہ کافی ترقیاں حاصل کرتے ہیں۔ اوپکے اوپکے عہدوں پر پہنچتے ہیں۔ جس غرض سے وہ علم حاصل کیا تھا وہ نفع پورے طور پر حاصل ہوتا ہے اور جو اس زمانہ میں استادوں کے ساتھ نخوت و تکبر سے رہتے ہیں وہ بعد میں اپنی ڈگریاں لئے ہوئے سفارشیں ہی کراتے پھرتے ہیں۔ کہیں اگر ملازمت

مل بھی جاتی ہے تو آئے دن اس پر آفات ہی رہتی ہیں۔ بہر حال جو علم بھی ہو اس کا کمال اُس وقت تک ہوتا ہی نہیں اور اس کا نفع حاصل ہی نہیں ہوتا جب تک کہ اُس فن کے اساتذہ کا ادب نہ کرے۔ چہ جائیکہ اُن سے مخالفت کرے کتاب ادب الدنیا والدین میں لکھا ہے کہ طالب علم کے لئے استاد کی خوشامد اور اس کے سامنے تذلل و ذلیل بننا ضروری ہے۔ اگر ان دونوں چیزوں کو اختیار کرے گا نفع کمائے گا اور دونوں کو چھوڑ دے گا تو محروم رہے گا حضور سے نقل کیا ہے کہ طلب علم کے سوا کسی چیز میں خوشامد کرنا مومن کی شان نہیں ہے۔ حضرت ابن عباس فرماتے ہیں کہ میں طالب ہونے کے وقت ذلیل بنا تھا۔ اس لئے مطلوب ہونے کے وقت عزیز بنا۔ بعض حکیموں کا قول نقل کیا ہے کہ جو طلب علم کی تھوڑی سی ذلت کو برداشت نہیں کرتا ہمیشہ جہل کی ذلت میں رہتا ہے۔

(حی) اس کے بعد کا حشر اور بھی خراب اور تکلیف دہ ہوتا ہے کہ اب مدرس کی ذات بحثِ مناظرہ بن جاتی ہے۔ موافقین کے نزدیک وہ فرشتہ ہے اس کی ہر غلطی ثواب ہے۔ اس کا ہر فعل حجت ہے۔ مخالفین کے نزدیک وہ مدرسہ میں رکھنے کے قابل نہیں وہ پڑھانے کے قابل نہیں۔ نہ اس کی استعداد کام کی ہے نہ اس کی تقریر سمجھ میں آتی ہے۔ اس کی ہر خوبی قابلِ نفرت ہے۔ اس کا ہر فعل قابلِ ملامت ہے۔ اس کے مثالب و معائب تلاش کئے جاتے ہیں اور سچے نہیں ملتے تو جھوٹے افتراء کئے جاتے ہیں۔ اُن کا منظم طریقہ سے پراپکینڈہ کیا جاتا ہے۔ کیا یہ واقعات ایسے ہیں جو کسی واقف سے اوجھل

ہوں یا مدارس سے تعلق رکھنے والے اُن سے انکار کر دیں۔

(ک) میں حال ہی کا ایک واقعہ ایک مدرسہ کا لکھتا ہوں کہ ایک حجرہ کے چند طلبہ میں کھانا کھاتے ہوئے یہ بحث چل پڑی کہ اکثریت کا فیصلہ ہر حال میں قابل حجت ہے یا نہیں۔ اول گفتگو ہوئی پھر مناظرہ ہوا پھر مجادلہ ہوا۔ اسی مجلس میں منتہا یہ ہوا کہ ایک جانب سے لکڑی چلی اور دوسری جانب سے جوتہ چلا۔ مدارس میں کون نگران ایسا ہے جو ان کے ساتھ ہمزاد کی طرح ہر وقت ساتھ رہے۔ کون ہر وقت چوبیس گھنٹہ ان کے پاس بیٹھا رہے کہ اُن کی ہر گفتگو کو سنتا رہے اور حدود سے تجاوز نہ کرنے دے۔

(ل) اسی طرح ابھی چند روز کا ایک مدرسہ کا واقعہ ہے کہ ایک جلسہ میں چند طلبہ کی شرکت ہوئی۔ بعد میں جلسہ کی کارگزاری پر رائے زنی ہوئی۔ پھر مباحثہ ہوا۔ دو فریق بن گئے۔ اول اول دھمکیاں رہیں آخر ایک دن ایک فریق نے دوسرے فریق کے ایک آدمی کو حجرہ میں بند کر کے اس قدر مارا کہ قریب الموت کر دیا۔ یہ آئے دن کے واقعات ہیں فرضی افسانے اور احتمالات عقلیہ نہیں ہیں۔

(م) اس کے بعد یہ بھی غور طلب ہے کہ طلباء کو جن اولیاء نے اہل مدارس کے سپرد کیا ہے اُن کی غرض تعلیم ہے اور صرف تعلیم۔ اُن میں سے اکثر و بیشتر ایسے ہیں جو باوجودیکہ خود تحریکاتِ حافزہ کے حامی اور ساعی ہیں۔ لیکن اُن سے اگر کہا جائے کہ صاحبزادہ آج اس میں مشغول ہیں تو وہ اُس کی شکایت کرتے ہیں اور اس قسم کے خطوط کثرت سے منتظمین کے پاس موصول ہوتے رہتے

ہیں اور زبانی بھی وہ کہتے رہتے ہیں کہ سیاست ہمارے گھر کی چیز ہے۔ چند روز ہمارے ساتھ رہ کر اس سے کافی مناسبت پیدا ہو سکتی ہے۔ اس وقت ہم صرف استعدادِ علوم چاہتے ہیں۔

(ان) اس کے بعد اُس روپیہ کے مصرف کا سوال ہے جو علم کے نام سے لیا جاتا ہے اور دینے والے صرف علم کے مشغلہ کی وجہ سے دیتے ہیں۔ اگرچہ بہت سے حضرات ایسے بھی ہیں جو سیاسی مشاغل میں صرف کرنے کے خلاف نہیں لیکن بہت سے ایسے بھی ہیں جن کو اگر یہ معلوم ہو جائے کہ یہ روپیہ فلاں کام میں خرچ ہوگا اور اس وظیفہ کے پانے والے طلبہ کا یہ مشغلہ ہوگا تو ایسی صورت میں وہ ہرگز گوارا نہ کریں۔ بلکہ بعض حضرات تو یہ شرط بھی لگا دیتے ہیں کہ ایسے طلبہ کو اُس میں سے دینے کی اجازت نہیں ہے تو کیا پھر ایسی صورت میں یہ احتیاط کا مقتضی نہیں ہے کہ روپے کو اس کے مصرف میں نہایت حزم و احتیاط سے خرچ کیا جائے۔ مدرسین اس میں احتیاط کر سکتے ہیں کہ وہ اگر اپنا وقت ایسے کاموں میں خرچ کریں تو شرعی قواعد کے ماتحت دوسرے وقت سے اس کی تلافی کر دیں۔ لیکن کیا طلبہ بھی اس میں احتیاط کر سکتے ہیں یا اگر کر سکتے ہیں تو کرتے بھی ہیں۔

یہ چند امور میں نے مثال کے طور پر لکھے ہیں غور کرو گے تو اور زیادہ کلام کی گنجائش پاؤ گے۔ امام غزالی نے احیاء العلوم میں لکھا ہے کہ طلب علم کے لئے بہت سے آداب اور شرائط ہیں ان میں سے اہم اور اصل اصول دس ہیں ان کے منجملہ ایک یہ بھی ہے کہ اپنے آپ کو کسی دوسری چیز میں مشغول

نہ کرے۔ اہل و عیال اور وطن سے دُور جا کر علم حاصل کرے تاکہ خانگی ضروریات
 مشغول نہ بنائیں کہ تعلقات ہمیشہ علم سے پھیرنے والے ہوتے ہیں اور اللہ
 جل شانہ کا ارشاد ہے مَا جَعَلَ اللَّهُ لِرَجُلٍ مِنْ قَلْبَيْنِ فِيْ حَبْوَةٍ حَقِّ تَعَالٰی شَانَهُ
 نے کسی آدمی کے دو دل نہیں پیدا فرمائے ہیں۔ اسی وجہ سے مشہور ہے
 کہ علم اُس وقت تک تجھ کو اپنا تھوڑا سا حصہ بھی نہ دے گا جب تک کہ تو اپنے
 آپ کو ہمہ تن اس کے حوالے نہ کر دے۔ وہ فرماتے ہیں کہ جو دل مختلف چیزوں
 میں مشغول رہے وہ کھیت کی اس نالی کی طرح ہے جس کی ڈول بنی ہوئی نہ
 ہو کہ کچھ حصہ اس میں سے ادھر ادھر چلا جائے گا اور کچھ حصہ پانی کا ہوا
 بن کر اڑ جائے گا صرف تھوڑا سا پانی رہے گا جو کھیت کے لئے کارآمد ہو سکے گا۔
 اس سب کے بعد مجھے اس چیز کے اعتراف سے بھی انکار نہیں ہے کہ طلبا
 کی بے فکر جماعت مقاصد کی کامیابی کے لئے بہترین جماعت ہے لیکن موجود
 ماحول میں مضار غالب ہیں اور جلب منفعت سے دفع مضرت ہمیشہ مقدم
 ہوتا ہے اس لئے ماحول کی تبدیلی تک یہ چیز میرے نزدیک خطرناک ہے
 البتہ اگر ان کے حدود میں رہنے کی کوئی صورت پیدا ہو سکے تو امر آخر ہے۔
 تیسرا جز غیر طلبہ کے متعلق ہے جو لوگ دین کے کسی خاص کام میں منہمک
 نہیں ہیں ان کو یقیناً انہماک کے ساتھ شریک ہونا چاہیے لیکن دیانت کے
 ساتھ اور اُس دیانت کے ساتھ جس کو وہ کل اللہ کے سامنے پیش کر سکیں۔
 وہ اُن کے اعمال نامے میں جلی قلم سے لکھی جاسکے۔ جہاد دین کا اہم ترین
 شعبہ ہے اس لئے ہر وہ چیز جو اعلیٰ کلمۃ اللہ کی معین و مددگار ہو یقیناً

مفید ہے اور ضروری ہے۔ نبی اکرم صلی اللہ علیہ وسلم کا ارشاد ہے کہ ایک دن کسی اسلامی سرحد کی حفاظت میں لگے رہنا ساری دنیا سے اور دنیا میں جو کچھ ہے سب سے افضل ہے اور اللہ کے راستے میں صبح کو چلنا یا شام کو چلنا دنیا اور دنیا کی تمام چیزوں سے افضل ہے۔ دوسری حدیث میں وارد ہے کہ ایک دن رات کا رباط (یعنی اسلامی سرحد کی حفاظت میں مشغولی) ایک ماہ کے (نفل) روزوں سے افضل ہے اور تمام مہینہ کی شب بیداری سے افضل ہے اور اس حالت میں کسی کی موت آجائے تو صدقہ جاریہ کے طور پر ہمیشہ کے لئے اس کے اعمال میں اضافہ ہوتا رہے گا۔ دوسری حدیث میں ہے کہ جو شخص اسی حالت میں مرجائے قیامت تک اس کے نیک عمل کا ثواب ملتا رہے گا اور اس کو رزق عطا ہوتا رہے گا اور قبر کے فتنوں سے محفوظ رہے گا اور قیامت کے دن (جو نہایت ہی گھبراہٹ کا دن ہوگا) یہ شخص نہایت مطمئن ہوگا۔

ایک مرتبہ حضرت ابو ہریرہؓ کسی ایسی ہی جگہ کھڑے تھے کسی نے پوچھا کہ آپ کیوں کھڑے ہیں۔ آپ نے فرمایا کہ میں نے رسول اللہ صلی اللہ علیہ وسلم سے سنا ہے کہ اللہ کے راستے میں تھوڑی دیر کھڑے رہنا حجر اسود کے پاس شب قدر میں جاگتے رہنے (اور عبادت کرنے) سے افضل ہے۔ ایک حدیث میں آیا ہے کہ اُس شخص کی ایک نماز دوسروں کی پانسو نمازوں سے افضل ہے اور اس شخص کا ایک روپیہ دوسروں کے سات سو روپیہ سے افضل ہے۔ ایک حدیث میں آیا ہے کہ بہترین شخص دو آدمی ہیں ایک وہ جس کے

پاس کچھ جانور ہوں (کہ وہ ذریعہ معاش ہوں)، اُن کا حق ادا کرتا ہوں اور اپنے رب کی عبادت میں مشغول ہوں۔ دوسرا وہ شخص جو گھوڑے کی باگ پکڑے ہوئے اللہ کے دشمنوں کو ڈراتا ہوں اور وہ اس کو ڈراتے رہتے ہوں (و) پہلے شخص کے بارے میں جانوروں کا ہونا قید نہیں ہے مقصود یہ ہے کہ معمولی گزراوقات کا کچھ سبب ہو اور عبادت میں ہر وقت مشغول رہے۔ اسی طرح دوسری جانب گھوڑا قید نہیں ہے۔ چونکہ اس زمانہ میں جہاد گھوڑے ہی پر عموماً ہوتا تھا اس لئے اس کو ارشاد فرمایا۔ مقصود یہ ہے کہ اللہ کے دشمنوں کو مرعوب کرتا ہو۔ خواہ کسی طریقہ سے ہو۔ بہت سی حدیثوں میں یہ مضمون وارد ہے کہ دو آنکھیں ایسی ہیں جن کو جہنم کی آگ نہیں چھو سکتی۔ ایک وہ آنکھ جو اللہ کے راستے میں جاگی ہو۔ دوسری وہ آنکھ جو اللہ کے ڈر سے کسی وقت روئی ہو۔

ایک مرتبہ نبی اکرم صلی اللہ علیہ وسلم نے ارشاد فرمایا کہ میں تمہیں یہ بتاؤں کہ لیلۃ القدر سے افضل کوئی رات ہے۔ وہ رات ہے جس میں (دین کی حفاظت کے لئے) کسی خطرہ کی جگہ کوئی شخص جاگے۔ اس کو یہ بھی اُمید نہ ہو کہ اپنے اہل و عیال کی طرف صحیح سالم لوٹ سکتا ہے یا نہیں۔ ایک حدیث میں ہے کہ قیامت کے دن ہر آنکھ رونے والی ہوگی مگر وہ آنکھ جو ناجائز چیز (مثلاً نامحرم عورتوں وغیرہ) سے بند رہی ہو اور وہ آنکھ جو اللہ کے راستے میں جاگی ہو اور وہ آنکھ جس سے ایک مکھی کے سر کے برابر بھی آنسو کا قطرہ اللہ کے خوف سے نکلا ہو۔ ایک حدیث میں ارشاد ہے کہ

جو شخص اللہ کے راستے میں کچھ خرچ کرتا ہے وہ سات سو درجہ ثواب پاتا ہے
 ایک حدیث میں ہے جو کسی مجاہد کی اعانت کرے وہ بھی مجاہد ہے۔ اور جو
 اُس کے اہل و عیال کی خبر گیری کرے وہ بھی مجاہد ہے۔ ایک حدیث میں ہے
 جو کسی مجاہد کی اعانت کرے یا کسی قرضدار کی مدد کرے۔ اللہ جل شانہ اُس
 کو ایسے دن اپنی رحمت کے سایہ میں رکھیں گے جس دن اُن کے سوا کسی کا سایہ
 نہ ہوگا۔ ایک حدیث میں ہے کیا ہی مبارک ہے وہ شخص جو جہاد میں بھی اللہ
 کے ذکر کی کثرت رکھے کہ اس کو ہر کلمہ پر ستر ہزار نیکیاں ملتی ہیں اور ہر نیکی
 دس گنا ثواب رکھتی ہے اور اللہ جل شانہ کے یہاں جو خاص انعام ہوگا وہ
 مزید براں۔ ایک حدیث میں آیا ہے کہ جو شخص اللہ کے خوف سے رویا ہو
 وہ اس وقت تک جہنم میں نہیں جاسکتا جب تک کہ دودھ تھنوں میں اُس نہ ہو (مراد
 یہ ہے کہ اس کا جہنم میں جانا محال ہے) اور جس ناک کے سوراخ میں اللہ
 کے راستے کا غبار گیا ہو اس میں جہنم کی آگ کا دھواں کبھی نہیں جاسکتا۔
 ایک حدیث میں آیا ہے کہ جن قدموں پر اللہ کے راستے کا غبار پڑا ہے اُن
 کو جہنم کی آگ نہیں چھو سکتی۔ ایک حدیث میں آیا ہے کہ جس چہرہ پر اللہ کے
 راستے کا غبار پڑا ہے اس تک جہنم کی آگ کا دھواں نہیں پہنچ سکتا۔ ایک
 حدیث میں ہے کہ جس شخص کے کوئی زخم اللہ کے راستے میں آیا ہے اُس پر
 قیامت کے دن شہیدوں کی مہر لگی ہوئی ہوگی اور وہ زخم زعفران کے رنگ
 کی طرح چمکتا ہوا ہوگا اور اُس میں سے خوشبو اور مشک کی سی آئے گی۔
 جس سے ہر شخص پہچان لے گا کہ یہ زخم اللہ کے راستے میں لگا ہے۔

ایک مرتبہ حضور اقدس صلی اللہ علیہ وسلم ایک قافلہ کے ساتھ تشریف لے جا رہے تھے۔ اس قافلہ میں ایک نوجوان تھا جو راستہ سے بچ کر علیحدہ چل رہا تھا۔ حضور نے اس سے دریافت کیا کہ تم علیحدہ کیوں جا رہے ہو۔ اس نے عرض کیا کہ غبار کی وجہ سے۔ حضور نے ارشاد فرمایا کہ اس غبار سے بچنے کی ضرورت نہیں یہ قیامت کے دن مُشک کے ریزے بنے گا۔ ایک حدیث میں ہے کہ جو شخص اللہ کے راستہ میں ایک تیر چلائے خواہ وہ نشانہ پر لگے یا نہ لگے اس کو ایک غلام آزاد کرنے کا ثواب ہے۔ ان کے علاوہ سیکڑوں احادیث اس کے ثواب و ترغیب اور چھوڑ دینے کی وعید میں وارد ہوئی ہیں۔ اور جہاد ہر وہ کوشش ہے جو اسلام کے غلبہ اور کفار کی مدافعت کے لئے کی جائے۔ اس لئے جو بھی کوشش اس نیت اور ارادے سے ہوگی وہ اس میں داخل ہے۔ چنانچہ ایک حدیث میں ارشاد ہے کہ افضل جہاد ظالم بادشاہ کے سامنے کلمہ حق کہنا ہے حالانکہ ظالم بادشاہ کے لئے کافر ہونا ضروری نہیں بلکہ مسلمان بادشاہ اگر ظالم ہو تو وہ بھی اس میں داخل ہے۔ البتہ بڑی شرط یہی ہے کہ ساری جدوجہد کا مقصد اسلام کی قوت اس کی رفعت اس کی بلندی ہو۔

ایک شخص نے حضور اقدس صلی اللہ علیہ وسلم سے دریافت کیا کہ ایک شخص غنیمت (یعنی دنیوی منفعت) کے ارادے سے جہاد کرتا ہے ایک اس نیت سے کہ اس کی قوت و طاقت کا مظاہرہ ہو، ایک اس نیت سے کرتا ہے کہ اس کی شہرت اور چرچا ہو۔ ان میں سے کونسا جہاد معتبر ہے حضور اقدس

صلی اللہ علیہ وسلم نے ارشاد فرمایا۔ جہاد وہی ہے جو صرف اس لئے کیا جائے
 کہ اللہ کا بول بالا ہو۔ ایک حدیث میں آیا ہے کسی شخص نے حضور سے دریافت
 کیا۔ ایک شخص جہاد کرتا ہے اور وہ دنیا کے کسی نفع کے ارادہ سے کرتا ہے
 حضور نے فرمایا اس کا کوئی اجر نہیں۔ صحابہ کو اس پر تعجب ہوا۔ ان پوچھنے
 والے صحابی سے کہا کہ شاید سوال اچھی طرح واضح نہیں ہو سکا اس لئے دوبارہ
 دریافت کرو۔ انہوں نے دوبارہ پوچھا۔ حضور نے دوبارہ بھی یہی ارشاد
 فرمایا۔ پھر تیسری دفعہ دریافت کیا گیا تو حضور نے تیسری دفعہ بھی یہی جواب
 دیا۔ ایک صحابی نے عرض کیا یا رسول اللہ مجھے جہاد کی حقیقت سمجھا دیجئے۔
 حضور نے ارشاد فرمایا کہ اگر تو اللہ کے واسطے ثواب کی نیت سے جہاد کرتا ہے
 تو قیامت میں اسی طرح اٹھایا جائے گا۔ اگر ریاکاری (یعنی لوگوں کو قوت و
 طاقت کے دکھانے کی نیت سے) یا کچھ مال و دولت کمانے کی غرض سے
 جہاد کرتا ہے تو اسی حالت پر اٹھایا جائے گا۔ بات یہ ہے کہ جس نیت سے
 تیرا فعل ہو گا اسی حالت پر تیرا حشر ہو گا۔ ایک حدیث میں ارشاد ہے
 کہ جہاد کرنے والے دو طرح کے ہوتے ہیں۔ ایک تو وہ شخص ہے جو صرف
 اللہ کی رضا کا طالب ہے۔ امام کی اطاعت کرے۔ اپنی پسندیدہ چیز کو
 خرچ کر دے۔ ساتھی سے نرمی کا برتاؤ کرے اور فساد سے دور رہے۔
 اس شخص کا سونا جاگنا سب کچھ ثواب اور اجر کا باعث ہے۔ دوسرا وہ
 شخص ہے جو تفاخر اور ریاکاری اور شہرت کے لئے سب کچھ کرتا ہے۔ امام
 کی نافرمانی کرتا ہے۔ فساد میں شرکت کرتا ہے وہ شخص برابر برابر بھی نہیں

نوٹنا۔ یعنی جتنا ثواب ہوتا اس سے زیادہ گناہ کما لیا۔ اس بارے میں بھی بہت سی احادیث وارد ہوئی ہیں اس لئے یہ تو اولین شرط ہے کہ جو کچھ کیا جائے وہ خالص اللہ کی رضا اس کے دین کی حمایت اور حق کا بول بالا ہونے کی غرض سے کیا جائے۔ اس کے بعد اہل الرائے اور تجربہ کار دین دار لوگوں کی رائے سے جو سعی بھی اس ارادہ سے ہوگی وہ اجر سے انشاء اللہ خالی نہ ہوگی۔ اس میں شک نہیں کہ اخلاص اور اللہ کے لئے ہونے کی کسر میں ضرورت ہے چنانچہ پہلے یہ حدیث شریف گزر چکی ہے کہ قیامت کے دن سب سے پہلے جو لوگ بلائے جائیں گے ان میں ایک شہید ہوگا اس کو بلا کر اللہ جل جلالہ کی جو نعمتیں دنیا میں اس پر کی گئی تھیں یاد دلائی جائیں گی۔ اور جب وہ ان نعمتوں کا اقرار کرے گا اور یاد کرے گا کہ واقعی کس قدر انعامات اللہ جل جلالہ کے دنیا میں مجھ پر ہوئے تھے۔ تو اس سے پوچھا جائے گا کہ اللہ کی ان نعمتوں میں کیا کارگزاری کی۔ وہ عرض کرے گا کہ میں نے تیری راہ میں جان دے دی کہ یہی سب سے زیادہ محبوب چیز تھی، حکم ہوگا کہ جھوٹ ہے یہ اس لئے کیا کیا تھا تاکہ لوگ کہیں بڑا بہادر تھا چنانچہ جو مقصود تھا وہ حاصل ہو چکا۔ اور لوگوں نے کہہ لیا کہ بڑا جری ہے بڑا بہادر ہے۔ اس کے بعد اس کو حکم کیا جائے گا کہ جہنم میں ڈال دیا جائے۔ پھر ایک عالم بلایا جائے گا۔ اس کو بھی اسی طرح اللہ جل شانہ کے انعامات احسانات یاد دلائے جائیں گے اور پوچھا جائے گا کہ ان نعمتوں کا کیا حق ادا کیا۔ وہ کہے گا تیرا علم سیکھا اور لوگوں کو سکھایا۔ تیرے پاک کلام کو پڑھا (اور پڑھایا) ارشاد ہوگا

کہ جھوٹ ہے۔ یہ سب اس لئے کیا گیا تھا تا کہ لوگ کہیں بڑا جتید عالم ہے۔
 بڑا قاری ہے۔ چنانچہ جو مقصود تھا وہ حاصل ہو چکا اور لوگوں نے کہہ لیا۔
 اس کے بعد اس کو بھی حکم ہو گا کہ جہنم میں لے جاؤ۔ اس کے بعد ایک مالدار
 بلایا جائے گا۔ اس سے اسی طرح اللہ کی نعمتوں کو یاد دلا کر پوچھا جائے گا۔
 وہ کہے گا کہ میں نے کوئی بھی خیر کی جگہ ایسی نہیں چھوڑی جس میں خرچ کرنا آپ کو
 پسند ہو اور میں نے آپ کے لئے اس میں خرچ نہ کیا ہو۔ ارشاد ہو گا کہ جھوٹ
 ہے۔ یہ سب کچھ اس لئے کیا گیا تھا تا کہ لوگ کہیں بڑا سخی ہے، بڑا کریم ہے۔
 چنانچہ کہا جا چکا اور مقصود حاصل ہو گیا۔ پھر اس کو بھی جہنم میں ڈالنے کا
 حکم ہو گا (مشکوٰۃ)

اس قسم کے مضامین احادیث میں بکثرت موجود ہیں اس لئے اللہ کے
 واسطے اور خالص اللہ کے واسطے ہونے کی توہری کام میں ضرورت ہے مگر
 بعض کام ایسے ہوتے ہیں جن میں شہرت اور فخر و نمود کے اسباب زیادہ پیدا
 ہو جاتے ہیں۔ اسی طرح سے دنیاوی اغراض کے حصول کا داعیہ قوی ہو جاتا
 ہے اور جس چیز میں جتنی شہرت کے اسباب قوی ہوتے ہیں اتنے ہی اہتمام سے
 اس میں احتیاط کی ضرورت درپیش ہو جاتی ہے۔ چونکہ یہاں ہر قدم پر
 تفاخر و پروانہ تحسین و زندہ باد ایسی چیزیں ہیں جو قلوب کو ادھر کھینچنے والی
 ہیں۔ اس لئے اہم اور سب سے اہم چیز یہی ہے کہ اپنی حفاظت کرتے ہوئے
 جو شخص بھی اس میں شرکت کر سکے، حصہ لے سکے، دین کے فروغ کا سبب بن
 سکے، اسلام کی حفاظت کا ذریعہ بن سکے، اسلام کو خطرہ سے بچا سکے، کفار کے

نقصان سے اسلام اور مسلمانوں کو بچا سکے، کفار کے غلبہ کو روک سکے اس کے سراسر خیر ہونے میں کسے انکار ہو سکتا ہے۔ کون ایسا ہو سکتا ہے جو اس کو پسند نہ کرتا ہو یا اس کے دل میں اس کا ولولہ پیدا نہ ہوتا ہو۔ اور جو لوگ کسی معذوری سے خود شریک نہیں ہو سکتے وہ اخلاص سے کام کرنے والوں کی اعانت سے تو کم از کم دریغ نہ کریں۔ حضور کا ارشاد ہے کہ جو شخص اللہ کے راستہ میں خرچ کرنے کے لئے کچھ بھیجے اور خود اپنے گھر رہے اس کو ایک درہم (روپیہ) کے بدلہ میں سات سو روپیہ کا اجر ہوگا اور جو خود بھی شریک ہو اس کو فی روپیہ سات ہزار کا اجر ملے گا (مشکوٰۃ) اس لئے جو لوگ کسی دنیوی مجبوری یا شرعی عذر سے خود شرکت نہ کر سکیں وہ اپنی وسعت کے موافق کام کرنے والوں کی اعانت مالی، بدنی، قلمی سے دریغ نہ کریں۔ کس قدر اللہ جل شانہ کا لطف و انعام ہے کہ اس نے معذورین، سست، کمزور اور ناز پروردہ لوگوں کے لئے بھی خیر کے دروازے بند نہیں کئے ہیں بلکہ ہر عبادت میں شرکت کا دروازہ کھول رکھا ہے۔ ہم لوگ جیلے بہانے کریں اور جاوے جا بات کو اڑ بنائیں اس کا تو ذکر ہی نہیں۔ وَاللّٰهُ الْمُؤَفِّقُ لِمَا يُحِبُّ وَيَرْضٰی اس سلسلہ میں یہ بھی واضح کر دینا ضروری ہے کہ جہاد صرف قتل و قتال ہی کا نام نہیں ہے گو وہ اس کا اعلیٰ فرد ہے بلکہ ہر وہ سعی جو اعلام کلمۃ اللہ اور اسلام کی قوت و غلبہ کے لئے ہو وہ سب ہی جہاد میں داخل ہے۔ اسی لئے نبی اکرم صلی اللہ علیہ وسلم نے ظالم بادشاہ کے سامنے حق بات کہہ دینے کو افضل جہاد ارشاد فرمایا ہے۔ لہذا جو سعی بھی اس سلسلہ میں ہوگی وہ سب ہی

جہاد کے تحت میں داخل ہے مگر یہاں ایک چیز پر متنبہ بھی ضروری ہے کہ جو حضرات اس سلسلہ کے اندر منسلک ہیں وہ یقیناً ایک اہم دینی امر میں منہمک ہیں۔ مگر بعض حضرات اس میں اس قدر غلو کرتے ہیں کہ وہ اس شخص کو جو کسی شرعی وجہ سے یا ذاتی عذر سے شریک نہیں ہوتا ایسا سب و شتم کرتے ہیں کہ پھر نہ اس کی کوئی عبادت قابلِ انتفات رہتی ہے نہ کوئی خوبی قابلِ اعتناء۔ فاسق و فاجر تو معمولی لفظ ہے اس کو جہنمی اور کافر تک کہنے سے باک نہیں کرتے۔ حالانکہ اگر یہ فرض عین ہو تب بھی اس کا بلا عذر چھوڑ والا ایک کبیرہ گناہ کا مرتکب ہو گا کافر اس وقت بھی نہیں ہو سکتا اور بلا کسی شرعی حجت کے ایک مسلمان کو کافر کہنا جتنا سخت ترین جرم ہے وہ ظاہر ہے۔ نبی اکرم صلی اللہ علیہ وسلم کا ارشاد ہے کہ ایمان کی جڑ تین چیزیں ہیں جن میں سے ایک یہ ہے کہ کسی کلمہ گو کی کسی گناہ کی وجہ سے تکفیر نہ کرنا (مشکوٰۃ) دوسری حدیث میں آیا ہے کہ جو شخص کسی کو فاسق یا کافر کہے اور وہ ایسا نہ ہو تو وہ کلمہ کہنے والے ہی کی طرف لوٹ جاتا ہے۔ ایک حدیث میں ہے کہ جو شخص کسی کو کافر یا اللہ کا دشمن کہہ کر پکارے اور وہ ایسا نہ ہو تو یہ کلمہ کہنے والے کی طرف لوٹتا ہے (مشکوٰۃ) یعنی اس کا وبال اس پر پڑتا ہے۔ بعض لوگ ایسا ظلم کرتے ہیں کہ بعض لوگوں کے متعلق غصہ میں کہہ جاتے ہیں کہ فلاں شخص کی کبھی معافی نہیں ہو سکتی۔ اس کی کبھی بخشش نہیں ہو سکتی۔ مجھے بے حد رنج ہے کہ یہ کلمہ میں نے بعض اہل علم کی زبان سے بھی سنا ہے۔ نبی اکرم صلی اللہ علیہ وسلم

کا ارشاد ہے کہ ایک شخص نے یہ کہہ دیا کہ واللہ خدائے تعالیٰ فلاں شخص کی ہر گز مغفرت نہ کریں گے۔ اللہ تعالیٰ شانہ نے فرمایا۔ یہ کون شخص ہے جو میرے متعلق قسم کھاتا ہے کہ فلاں کی مغفرت نہ کروں گا۔ میں نے اس کی مغفرت کر دی (اس قسم کھانے والے کو ارشاد فرمایا کہ) تیرے عمل کو باطل کر دیا۔

ایک دوسری حدیث میں آیا کہ بنی اسرائیل میں دو آدمی تھے۔ ایک بڑا عابد دوسرا گنہگار۔ وہ عابد اس گناہ گار کو ہمیشہ تنبیہ کرتا رہتا۔ ایک دن اس کو کسی گناہ میں مبتلا دیکھا تو قسم کھالی کہ واللہ تیری خدا کے یہاں بالکل مغفرت نہ ہوگی۔ دونوں کو موت آئی اور اللہ جل جلالہ کے دربار میں حاضری ہوئی۔ عابد کو ارشاد باری ہوا۔ کیا تو میری عطا کے روکنے پر قادر تھا کہ قسم کھالی۔ اس کے بعد گنہگار کو ارشاد ہوا تو میری رحمت سے جنت میں داخل ہو جا۔ اور اس عابد کے متعلق ارشاد ہوا کہ اس کو جہنم میں داخل کر دیا جائے۔ حضرت ابو ہریرہ فرماتے ہیں کہ اس نے اپنے ایک کلمہ کی بدولت دین و دنیا دونوں ہی کو ضائع کر دیا (جمع الفوائد)

غرض غصہ میں ایسے الفاظ کا استعمال کر جانا بڑی جرأت ہے اور اس سے زیادہ سخت یہ ہے کہ دینیات اور اسلامیات پر بھی اہانت کے الفاظ استعمال کر دیئے جاتے ہیں کہ جنت کے بہت سے دروازے ہیں۔ مولویوں نے جنت کو آسان کر دیا۔ جنت کا راستہ سہل کر دیا۔ نمازیں پڑھو، روزے رکھو اور جنت میں چلے جاؤ۔ یہ فقرے اور اس قسم کے

طنز یہ فقرے تقریروں میں جوش و خروش سے بیان کئے جاتے ہیں حالانکہ اس سے کس کو انکار ہے کہ جنت کے بہت سے دروازے ہیں۔ اٹھ دروازے ہونا تو بہت سی روایات میں مشہور ہے ہی۔ بعض احادیث سے اس سے زیادہ کا پتہ بھی چلتا ہے۔ چنانچہ نماز کا مستقل دروازہ ہے۔ روزہ کے ساتھ خصوصیت رکھنے والوں کے لئے علیحدہ دروازہ ہے۔ اسی طرح صدقہ کا، جہاد کا، غصہ کو پینے والوں اور لوگوں کے لئے معافی دینے والوں کے لئے علیحدہ دروازہ ہے۔ متوکل لوگوں کے لئے مستقل دروازہ ہے۔ چاشت کی نماز کا اہتمام رکھنے والوں کا خصوصی دروازہ علیحدہ ہے۔ توبہ کا دروازہ علیحدہ ہے اور اللہ کی مرضی پر راضی رہنے والوں کا دروازہ مستقل ہے۔ حتیٰ کہ ایک صحیح حدیث میں آیا ہے کہ ہر عمل کے ساتھ خصوصیت رکھنے والوں کے لئے مستقل دروازہ ہے۔ (فتح)

اس لئے اس پر کیا طعن ہے اور یہ کیا طنز کی بات ہے۔ جیسے اور دینی احکام ہیں ایسے ہی جہاد ہے بلکہ علامہ شامی نے اس کی تشریح کی ہے کہ فرائض نماز کا اپنے اوقات پر اہتمام کرنا بلا تردد جہاد سے افضل ہے۔ اس لئے کہ جہاد کی فضیلت ایمان اور نماز ہی کے قائم کرنے کے واسطے ہے اور نماز خود مقصود ہے (شامی)

اس لئے اس میں کوتاہی کرنے والوں کے نماز، روزہ وغیرہ کو بیکار کہہ دینا یا اس پر طعن کرنا حدود سے تجاوز ہے۔ نبی اکرم صلی اللہ علیہ وسلم کی خدمت میں ایک صاحب جہاد میں شرکت کی نیت سے حاضر ہوئے۔

حضور نے دریافت فرمایا کہ تمہارے والدین زندہ ہیں۔ انہوں نے عرض کیا کہ زندہ ہیں۔ حضور نے ارشاد فرمایا کہ واپس جاؤ اور انہیں کی اچھی طرح خدمت کرو (مشکوٰۃ)

ایک حدیث میں آیا ہے کہ ایک صحابی نے عرض کیا یا رسول اللہ میرا نام فلاں غزوہ میں لکھا گیا ہے اور میری بیوی حج کو جا رہی ہے۔ حضور نے ارشاد فرمایا کہ جاؤ بیوی کے ساتھ حج کو جاؤ۔ (مشکوٰۃ بروایۃ الشیخین)

ایک حدیث میں آیا ہے۔ ایک صحابی خدمت اقدس میں حاضر ہوئے اور عرض کیا کہ میں جہاد میں جانے کے ارادہ سے حاضر ہوا ہوں اور حضور سے اس میں مشورہ لیتا ہوں۔ حضور نے ارشاد فرمایا تمہاری والدہ زندہ ہیں۔ عرض کیا کہ زندہ ہیں۔ حضور نے فرمایا کہ اُن کے ساتھ رہو۔ اُن کے قدموں میں جنت ہے (مشکوٰۃ)

ایک بدوی حاضر خدمت ہوئے اور ہجرت کے بارہ میں نبی اکرم صلی اللہ علیہ وسلم سے استفسار کیا۔ حضور نے ارشاد فرمایا کہ ہجرت کا معاملہ سخت ہے۔ تمہارے پاس کچھ اونٹ ہیں۔ انہوں نے عرض کیا جی ہاں ہیں۔ حضور نے دریافت فرمایا کہ اُن کی زکوٰۃ ادا کرتے ہو۔ عرض کیا جی ہاں ادا کرتا ہوں۔ حضور نے فرمایا بس تو کہیں سمندر پار اپنے دینی اعمال میں مشغول رہو۔ اللہ جل شانہ تمہارے اعمال کے ثواب میں کوئی کمی نہ فرمائیں گے۔ (ابوداؤد)

غرض سیکڑوں واقعات اور احادیث ایسی ہیں کہ جس میں نبی اکرم صلی اللہ علیہ وسلم نے حقیقی جہاد کے مقابلہ میں دوسرے نیک اعمال کو ترجیح دی ہے۔ پھر حکمی جہاد کا تو کیا ذکر۔ اگرچہ بعض وقتی ضرورتوں اور خاص خاص مصلحتوں کی وجہ سے ایسا بھی ہوا ہے کہ جہاد کی اہمیت سب سے بڑھ گئی ہے حتیٰ کہ غزوہ خندق میں خود نبی اکرم صلی اللہ علیہ وسلم کی ایک یا ایک سے زیادہ نمازیں قضا ہوئی ہیں۔ مگر یہ کلیہ نہیں کہ جہاد کے مقابلہ میں کوئی نیک عمل معتبر ہی نہیں۔ بالخصوص جب کہ کسی عذر کی وجہ سے ہو۔

ایک مرتبہ حضور اقدس صلی اللہ علیہ وسلم ایک غزوہ میں تشریف لے جا رہے تھے۔ راستہ میں ارشاد فرمایا کہ تم لوگوں نے مدینہ طیبہ میں بہت سے لوگ ایسے چھوڑے ہیں کہ تم جتنا راستہ بھی چلے ہو اور جو کچھ خرچ کیا ہے اور جتنا سفر طے کیا ہے اس سب کے ثواب میں وہ لوگ بھی شریک ہیں جو مدینہ میں رہ گئے ہیں۔ صحابہ نے تعجب سے پوچھا وہ کیسے شریک ہو سکتے ہیں حالانکہ وہ اپنے گھروں میں موجود ہیں۔ حضور نے فرمایا اس لئے کہ وہ عذرا اور مجبوری کی وجہ سے شریک نہیں ہو سکے۔ (ابوداؤد)

اس مضمون کے نظائر بھی کثرت سے حدیث کی کتابوں میں موجود ہیں۔ اس کے علاوہ ایک حدیث میں ارشاد ہے کہ جو شخص بیمار ہو جائے یا سفر میں چلا جائے (اور اس وجہ سے اپنا معمول پورا نہ کر سکے) تو اس

کو اتنا ہی ثواب اور اجر ملے گا جتنا کہ وہ صحت کی حالت اور مقیم ہونے کی حالت میں کیا کرتا تھا (مشکوٰۃ بروایت البخاری)

ایک حدیث میں ہے جب آدمی بیمار ہو جاتا ہے اور وہ پہلے سے کسی نیک کام میں مشغول رہتا تھا تو اس فرشتہ کو جو اس کے نیک اعمال لکھنے پر متعین تھا یہ حکم ہوتا ہے کہ جو عمل یہ کیا کرتا تھا۔ اس کا ثواب اس کو ملتا رہے (مشکوٰۃ)

ایک حدیث میں ہے جب کوئی ناجائز کام کیا جاتا ہے تو جو شخص کسی مجبوری سے اس میں شریک ہے اور وہ اس کو پسند نہیں کرتا۔ لیکن مجبوراً وہاں موجود ہے۔ وہ حکم کے اعتبار سے ایسا ہے گویا شریک ہی نہیں اور جو شخص اس میں موجود نہیں ہے لیکن اس کو پسند کرتا ہے وہ ایسا ہے گویا اس میں شریک ہے۔ (مشکوٰۃ)

ایک حدیث قریب ہی آرہی ہے جس میں نبی اکرم صلی اللہ علیہ وسلم نے ارشاد فرمایا ہے کہ اگر اپنے چھوٹے بچوں کی اعانت کے سلسلہ میں نکلا ہے تو وہ بھی اللہ کے راستہ میں ہے۔ اور اگر بوڑھے والدین کی مدد کے لئے نکلا ہے تو وہ بھی اللہ کے راستہ میں ہے۔ ایک مرتبہ نبی اکرم صلی اللہ علیہ وسلم حضرت عبداللہ بن ثابت کی عیادت کے لئے تشریف لے گئے۔ وہاں جا کر دیکھا کہ وہ چپ چاپ پڑے ہیں۔ آواز دی وہ اس پر بھی نہ بولے حضور نے اِنَّا لِلّٰہِ وَاِنَّا اِلَیْہِ رَاجِعُونَ پڑھا اور ارشاد فرمایا کہ ہم تمہارے بارہ میں مغلوب ہو گئے۔ (یعنی

تمہاری موت جو تقدیری امر تھا غالب آگئی (عورتیں یہ کلام سن کر سمجھ گئیں کہ وفات ہو چکی ہے اس لئے رونے لگیں۔ اُن کی صاحبزادی نے افسوس کے لہجہ میں کہا میں تو یہ اُمید کر رہی تھی کہ تم شہید ہو کر جاؤ گے۔ اس لئے کہ جہاد میں جانے کا سامان تیار رکھا ہوا ہے۔ حضورؐ نے فرمایا کہ ان کو ان کی نیت کا اجر و ثواب ہو گیا۔ اور تم شہادت کس چیز کو سمجھتی ہو۔ اُنہوں نے عرض کیا کہ اللہ کے راستہ میں قتل ہو جانے کو۔ حضورؐ نے فرمایا کہ قتل کے علاوہ سات قسمیں شہادت کی اور بھی ہیں۔ جو طاعون میں مرے وہ بھی شہید ہے جو پانی میں غرق ہو کر مرے وہ بھی شہید ہے۔ جو ذات الجنب (نمونہ) میں مرے وہ بھی شہید ہے۔ جو مبطون ہو (اس کی مختلف تفسیریں کی گئی ہیں۔ بعض نے اس کی تفسیر استسقاء سے کی ہے بعض نے اسہال سے بعض نے قولنج کہا ہے اور بعض نے پیٹ کی ہر بیماری) وہ بھی شہید ہے جو آگ میں جل کر مر جائے وہ بھی شہید ہے جو (چھت یا دیوار وغیرہ کے نیچے) دب کر مر جائے۔ وہ بھی شہید ہے۔ عورت اگر بچہ پیدا ہونے میں مر جائے وہ بھی شہید ہے۔ (موطا امام مالک) ایک حدیث میں آیا ہے کہ جب اُن کی بیٹی نے عرض کیا کہ شہید ہونا اللہ کے راستہ میں قتل ہونے کو سمجھتے ہیں تو حضورؐ نے فرمایا کہ اس طرح تو میری اُمّت کے شہید بہت کم رہ جائیں گے۔ اس کے بعد ان انواع کو ذکر فرمایا ان کے علاوہ ساکھ کے قریب اقسام موت کی ایسی ہیں جن میں شہادت کا درجہ نصیب ہونے کی بشارت احادیث میں

آئی ہے اور اُن کو او تجز المسالک کی دوسری جلد میں اس ناکارہ نے جمع کیا ہے۔

تعجب ہے کہ اللہ تعالیٰ اور اس کا سچا رسول تو اُمت محمدیہ کے فضائل اور اُن کی خوبیوں میں ترقیات کے اسباب بہم پہنچائیں اور اُمت اس رحمت کو تنگ کرے۔ ہر شخص جو کسی دینی مشغلہ میں لگا ہوا ہے تعلیم ہو، تبلیغ ہو، جہاد ہو، سلوک ہو وہ اپنے سلسلہ کے علاوہ باقی سب کو لغو، بے کار وقت کی اضاعت حتیٰ کہ گمراہی کہنے سے بھی نہ جھکے۔

دین اسلام جو ہر فروع سے نہایت سہل تھا اس کو مشکل بنایا جاتا ہے اور دینی ترقی کے لاتعداد ابواب کو اسی ایک باب میں منحصر کیا جاتا ہے جس پر وہ خود چل رہے ہیں اور اس کے علاوہ بقیہ سب ابواب کو گویا دین سے خارج کیا جاتا ہے۔ حضور اقدس صلی اللہ علیہ وسلم کا ارشاد ہے کہ دین (نہایت) سہل ہے، جو اس میں تشدد کرتا ہے مغلوب ہوتا ہے۔ پس سیدھے سیدھے اور قریب قریب چلے چلو اور لوگوں کو (نیک اعمال پر) بشارتیں دو (بخاری شریف)

ایک حدیث میں ارشاد ہے کہ سہولت پیدا کرو مشکلات پیدا نہ کرو۔ لوگوں کو تسکین دو نفرت نہ دلاؤ (درمنثور)

صاحب ہجۃ النفوس لکھتے ہیں کہ حضرت ابو بکر صدیقؓ نے ایک مرتبہ حضور اقدس صلی اللہ علیہ وسلم سے سوال کیا کہ آپ کس چیز کے ساتھ مبعوث ہوئے ہیں۔ حضور نے ارشاد فرمایا کہ عقل کے ساتھ یعنی احکام شرعیہ

پر عقل کے ساتھ عمل کیا جائے۔ اسی لئے دوسری حدیث میں آیا ہے کہ قیامت میں عقل کے موافق بدلہ دیا جائے گا (مجمع) آپ نے عرض کیا کہ عقل کی ذمہ داری کون کر سکتا ہے (کہ ہر شخص عقل اور سمجھ کے اعتبار سے ایک دوسرے سے کم و بیش ہوتا ہے) حضور نے ارشاد فرمایا کہ عقل کی کوئی انتہا نہیں ہے لیکن جو شخص اللہ کی حلال کی ہوئی چیزوں کو حلال سمجھے اور اللہ کی حرام کی ہوئی چیزوں کو حرام جانے وہ عاقل ہے۔ اگر اس کے بعد (دین میں) اور کوشش کرے تو وہ عابد ہے اور اگر اور زیادہ کوشش کرے تو وہ جواد (جو انمرد) ہے۔ بس اگر کوئی شخص عبادت میں کوشش کرنے والا ہو اور نیک کاموں میں جو انمردی کرنے والا ہو لیکن ایسی عقل اس کو نہ ہو جو اللہ کی حلال فرمائی ہوئی چیزوں کے اتباع پر اور حرام کی ہوئی چیزوں سے رکنے پر پہنچا دے تو ایسے ہی لوگ ہیں جن کی کوششیں دنیا میں ضائع ہیں اور یہ سمجھتے ہیں کہ ہم اچھا کام کر رہے ہیں۔ اس لئے خوب سمجھ لینا چاہیے کہ جس چیز کو شریعت نے حلال کر رکھا ہے اس کو حرام سمجھنا دینی بے عقلی ہے۔ اسی طرح دین کے ابواب میں تنگی کرنا یا ان میں اپنی طرف سے اصلاح کرنا عقل کی بات نہیں ہے۔

صاحبِ بہجہ کہتے ہیں۔ اسی طرح کوئی شخص اپنے نفس سے اس کا مطالبہ کرے کہ وہ تمام عبادتوں کو ہر طریقہ سے کمال پر پہنچائے وہ دو طرح سے مغلوب ہوگا۔ ایک اس وجہ سے کہ وہ کمال تک پہنچنے سے عاجز

ہوگا۔ نبی اکرم صلی اللہ علیہ وسلم کا ارشاد ہے۔
 إِنَّ الْمُنْبِتَ لَا أَرْضًا قَطَعَ وَلَا ظَهْرًا أَبْقَى۔

دوسرے اس وجہ سے کہ بعض اوقات بلکہ اکثر اوقات مختلف انواع
 عبادات کا بیک وقت اجتماع ہوگا اور اس صورت میں آدمی ایک ہی کو ادا
 کر سکتا ہے۔ صاحب ہجہ نے جس حدیث کے ٹکڑے کو ذکر کیا ہے یہ مختلف
 صحابہ سے نقل کی گئی ہے۔ علامہ سخاوی نے احادیث مشہورہ میں اس کو ذکر
 کیا ہے لیکن محدثین نے اس میں کلام بھی کیا ہے۔ پوری حدیث کے الفاظ
 یہ ہیں کہ إِنَّ هَذَا الدِّينَ مَتِينٌ فَأَوْغِلُوا فِيهِ بِالرِّفْقِ فَإِنَّ
 الْمُنْبِتَ لَا أَرْضًا قَطَعَ وَلَا ظَهْرًا أَبْقَى ۝

یہ دین ایک مضبوط چیز ہے اُس میں نرمی کے ساتھ تیز چلو۔ اس لئے کہ جس
 شخص نے سواری کو تھکا ڈالا اس نے نہ تو راستہ ہی قطع کیا نہ سواری ہی کو
 باقی رکھا کہ دوسرے وقت قطع مسافت کر سکتا۔ اس لئے حدیث بالا میں
 ارشاد فرمایا گیا کہ فَسَيَّدُوا وَقَارِبُوا سِدْهَ سِدْهَ اور قریب قریب
 چلے چلو یعنی توسط کی رفتار رکھو۔ مندوبات میں اتنا تو غل نہ کرو کہ فرائض
 میں کوتاہی ہونے لگے۔ حضرت عمرؓ نے ایک مرتبہ صبح کی نماز میں سلیمان
 بن ابی حاتمہ کو نہ دیکھا۔ نماز کے بعد بازار تشریف لے جا رہے تھے راستہ
 میں ان کا مکان آگیا وہاں تشریف لے گئے اور ان کی والدہ سے دریافت
 فرمایا کہ آج صبح کی نماز میں سلیمان کو نہیں دیکھا۔ انہوں نے عرض کیا کہ
 رات بھر نوافل میں مشغول رہے نیند کے غلبہ سے آنکھ لگ گئی حضرت عمرؓ

نے فرمایا کہ میں صبح کی نماز جماعت سے پڑھوں یہ مجھے زیادہ پسند ہے
بہ نسبت اس کے کہ تمام رات عبادت میں گزاروں۔

تمام رات کی عبادت کتنی اہم چیز ہے لیکن چونکہ جماعت کی نماز اس
سے زیادہ موکد ہے اس لئے حضرت عمرؓ نے اس کو ترجیح دی۔ اور بھی
بہت سی روایات اس مضمون کی موید ہیں کہ احکام شریعیہ میں بھی ہر چیز
کا ایک درجہ ہے کہ اس سے نہ گھٹانا چاہیئے نہ بڑھانا۔ محض اس وجہ
سے کہ ہم ایک کام میں لگے ہوئے ہیں یا ہمارے نزدیک ایک کام اہم
ہے باقی ساری عبادات پر دوسرے سارے دینی کاموں پر پانی پھیر دینا
سخت نا انصافی ہے۔ میرا مقصود یہ نہیں کہ اس کی ترغیب نہ دی جائے
یا دوسروں کو اس طرف متوجہ نہ کیا جائے۔ میرا مقصود یہ ہے کہ اس میں
اتنا غلو نہ کیا جائے جو حدود سے متجاوز ہو جائے کہ نہ اس کے مقابلہ میں کوئی
فرض رہے نہ واجب نہ عذر رہے نہ معذرت۔ جو لوگ اس کے سلسلہ میں منسلک
نہ ہوں وہ جہنمی بنائے جائیں وہ بے ایمان اور کافروں میں شمار کر دئے
جائیں جیسے کہ بہت سی تقریروں اور تحریروں میں دیکھا جاتا ہے۔ اور
بہت زیادہ تعجب کی بات یہ ہے کہ بعض اچھے درجہ کے اکابر اور ذمہ دار
حضرات کی زبان سے بھی ایسے لفظ نکل جاتے ہیں۔ حضور اقدس صلی اللہ
علیہ وسلم کا ارشاد ہے کہ جو شخص کسی کے بارے میں ایسی بات کو شائع کرے
جس سے وہ بری ہے تو حق تعالیٰ شانہ اس کو قیامت کے دن جہنم میں
پگھلا دیں گے۔ یہاں تک کہ اپنی بات کو سچا ثابت کرے (درنشتور) پھلانے

کا مطلب یہ ہے کہ جہنم کی آگ میں ڈال دیں گے کہ اُس کا بدن لہو پیپ بن کر پگھلتا رہے گا اور جب تک اپنی بات کو سچا ثابت نہ کرے گا اس وقت تک نکلنے کا حق نہ ہوگا اور ظاہر ہے کہ جب ایسی بات کہی ہے جو دوسرے میں موجود ہی نہیں ہے تو اس کو سچا کیسے ثابت کر سکتا ہے۔ ایسی صورت میں پھر اسی کی مہربانی کی طرف توجہ کرنا پڑے گی جس پر جھوٹا الزام لگایا تھا کہ یا وہ معاف کر دے یا اللہ جل جلالہ اپنے لطف سے اس کو معاف دے کر راضی فرمائیں ورنہ اپنی نیکیاں اُن کے حوالہ کریں اور نیکیاں اپنے پاس نہ ہوں تو اُن کی بُرائیاں اپنے سر رکھیں۔ جو صورت بھی ہو بہر حال ندامت کتنی سخت ہوگی کہ آج جن کو سب و شتم کیا جا رہا ہے کل اُن کے سامنے ذلیل ہونا پڑے گا۔



تصنیف اس الحقیقین حضرت مولانا محمد زکریا صاحب شیخ الحدیث در منظر العلوم سہارنپور
فضائل صدقات عکسی

مصنف مدظلہ نے اس کتاب کی سات اہم فصلوں پر مشتمل فرمایا ہے
(۱) خدا کی راہ میں خرچ کرنے کے فضائل (۲) بخل کی خرابیاں (۳) صلہ رحمی کی تاکید (۴) زکوٰۃ کے فضائل (۵) زکوٰۃ ادا نہ کرنے پر دنیوی و اخروی عذاب (۶) زہد و قناعت کی تاکید و اہمیت (۷) زاہدوں اور اللہ کی راہ میں خرچ کرنے والوں کے سیکڑوں دلچسپ عبرت خیز حکایات۔
عکسی طباعت کا شائقین کو شدید انتظار تھا۔ کتابت واضح

سوال نمبر ۴۔ مسلمان تباہ ہوتے جا رہے ہیں۔ آخر ان کو کیا کرنا چاہیئے؟
 جواب نمبر ۴۔ یہ صحیح ہے کہ مسلمان ہر نوع سے پریشان ہیں۔ انفرادی مشکلات
 مستقل گھیرے ہوئے ہیں اور اجتماعی تفکرات علیحدہ دامنگیر ہیں لیکن یہ سوال
 کہ ان کو کیا کرنا چاہیئے ایک عامی سمجھدار مسلمان کے قلم سے بھی موجب تعجب
 ہے چہ جائیکہ کسی ذی علم کے قلم سے۔ اسلام وہ مذہب ہے جس کے متعلق
 اللہ جل جلالہ نے اپنے پاک کلام میں تکمیل کا اعلان فرمایا ہے اور اس پر حسان
 اور نعمت کے پورا کر دینے کا تمغہ عطا فرمایا ہے اور کن پیارے الفاظ سے
 ارشاد فرمایا ہے۔ اَلْيَوْمَ اكْمَلْتُ لَكُمْ دِينَكُمْ وَ اَتَمَمْتُ عَلَيْكُمْ نِعْمَتِي
 وَ رَضِيتُ لَكُمُ الْإِسْلَامَ دِينًا آج میں نے تمہارے لئے تمہارا دین کامل
 کر دیا اور اس تکمیل سے تم پر اپنا انعام پورا کر دیا۔ اور میں اس بات سے
 خوش ہوں (اور اس کو پسند کرتا ہوں) کہ تمہارا دین (اور مذہب) اسلام ہو
 (یعنی مذہب اسلام تمہارے لئے مجھے پسندیدہ ہے اور یہی تمہارا مذہب ہے)
 کیا ہی مبارک تمغہ ہے، کتنا مسرور بنا دینے والا امتیاز ہے۔ ایسے مکمل دین
 کے دعویدار ایسے کامل مذہب کے پیرو اس میں پریشان ہوں کہ مسلمان کیا
 کریں۔ اللہ پاک نے اور اس کے سچے رسول نے دین کی یا دنیا کی کوئی بھی
 بڑی سے بڑی اور چھوٹی سے چھوٹی ضرورت اور بات ایسی باقی نہیں چھوڑی
 جس کے متعلق صاف اور کھلے ہوئے الفاظ میں احکام نہ بیان فرما دیئے ہوں ان
 کے منافع اور نقصانات نہ بتا دیئے ہوں اور پھر سب کچھ صرف زبانی تلقین اور

کتابی تعلیم نہیں ہے بلکہ اللہ کے سچے رسول اور رسول کی فریفتہ جماعت نے ان سب کو عملی جامہ پہنا کر ان پر عمل کر کے اس کا تجربہ بھی کر دیا ہے۔ الغرض دین و دنیا کی بہبود بھی رسول کے اتباع ہی میں مضمر و منحصر ہے۔ مگر جب ہم لوگ رسول کے اتباع کو دقیقاً نو سبت اور اس کی سنتوں پر مرستے کو تنگ نظری سمجھیں تو آخرت کا جو حشر ہونے والا ہے وہ ظاہر ہے اور دنیا کا جو ہو رہا ہے وہ آنکھوں سے دیکھ رہے ہیں۔ نبی اکرم صلی اللہ علیہ وسلم کا ایک ایک حرکت و سکون صحابہ کرام اور محدثین عظام رضی اللہ عنہم جمعین کے طفیل آج کتابوں میں محفوظ ہے۔ ایک طرف اُس کو سامنے رکھو دوسری طرف اُمت کے حالات کو سامنے رکھو۔ حضور کی ایک ایک سنت دیدہ و دانستہ دلیری اور جرأت سے چھوڑی جا رہی ہے اور صرف یہی نہیں بلکہ اس کا مقابلہ کیا جا رہا ہے۔ اس کی طرف متوجہ کرنے والوں کو احمق اور دین کا نا سمجھ بتایا جا رہا ہے۔ کیا اس ظلم عظیم کی کوئی حد ہے اور ایسی صورت میں مسلمانوں کو پریشانی کی شکایت کرنے کا کیا مُنہ ہے اور تقریروں تحریروں میں اس شور مچانے کا کیا حق ہے کہ مسلمان تباہ ہو گئے۔

آنچه بر ما است از ما است خود کرده را علاج نیست

اللہ جل جلالہ نے صاف اور کھلے الفاظ میں ارشاد فرمادیا وَمَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ وَيَعْفُوا عَنْ كَثِيرٍ وَمَا أَنْتُمْ بِمُعْجِزِينَ فِي الْآرْضِ وَمَا لَكُمْ مِنْ دُونِ اللَّهِ مِنْ وَلِيٍّ وَلَا نَصِيرَةٍ (س شوری ع ۴) اور جو کچھ مصیبت تم کو (حقیقتاً) پہنچتی ہے وہ تمہارے ہی اعمال کی بدولت پہنچتی ہے (اور

ہر گناہ پر نہیں پہنچتی بلکہ بہت سے گناہ تو اللہ تعالیٰ معاف فرمادیتے ہیں
 (اور اگر وہ ہر گناہ پر دنیا میں پکڑ کرنے لگیں تو تم زمین میں (کسی جگہ بھی پناہ
 لے کر) اللہ تعالیٰ کو عاجز نہیں کر سکتے اور اللہ کے سوا کوئی حامی اور
 مددگار نہیں۔ دوسری جگہ ارشاد پاک ہے فَهَذَا الْفَسَادُ فِي الْبَرِّ وَالْبَحْرِ بِمَا
 كَسَبَتْ أَيْدِي النَّاسِ لِيُذِيقَهُمْ بَعْضَ الَّذِي عَمِلُوا لَعَلَّهُمْ يَرْجِعُونَ
 (س روم ۵۵) بر و بحر (یعنی خشکی اور تری غرض ساری دنیا) میں لوگوں کے اعمال کی بدولت
 فساد پھیل رہا ہے (اور بلائیں فحط زلزلے وغیرہ نازل ہو رہے ہیں) تاکہ اللہ
 تعالیٰ ان کے بعض اعمال کی سزا کا مزہ ان کو چکھا دے۔ شاید کہ وہ اپنے
 ان اعمال سے باز آجائیں۔ اس قسم کے مضامین کلام پاک میں دو چار
 جگہ نہیں سیکڑوں جگہ وارد ہیں۔ پہلی آیت کے متعلق حضرت علی کریم اللہ وجہہ
 ارشاد فرماتے ہیں کہ مجھ سے نبی کریم صلی اللہ علیہ وسلم نے ارشاد فرمایا کہ
 اس آیت کی تفسیر تجھے بتاتا ہوں۔ اے علی جو کچھ بھی تجھے پہنچے مرض ہو
 یا کسی قسم کا عذاب ہو یا دنیا کی کوئی بھی مصیبت ہو وہ اپنے ہی ہاتھوں کی
 کمائی ہے۔ حضرت حسن فرماتے ہیں کہ جب یہ آیت نازل ہوئی تو حضور اقدس
 صلی اللہ علیہ وسلم نے ارشاد فرمایا کہ اس ذات کی قسم جس کے قبضہ میں میری
 جان ہے کسی لکڑی کی خراش یا کسی رگ کا حرکت کرنا یا قدم کی لغزش دھوکہ
 کھا جانا یا پتھر کہیں سے آکر لگ جانا جو کچھ بھی ہوتا ہے۔ کسی گناہ کی
 وجہ سے ہوتا ہے۔

حضرت ابو موسیٰؓ فرماتے ہیں کہ نبی کریم صلی اللہ علیہ وسلم نے ارشاد

فرمایا ہے کہ کسی بندہ کو کوئی زخم یا اس سے بھی کم درجہ کی کوئی چیز پہنچتی ہے وہ کسی اپنی ہی کی ہوئی حرکت سے پہنچتی ہے۔ حضرت عمران بن حصین رضی اللہ عنہ کے بدن میں کوئی تکلیف تھی۔ لوگ عیادت کے لئے آئے۔ اور افسوس کرنے لگے۔ فرمایا افسوس کی کیا بات ہے کسی گناہ کی وجہ سے یہ بات پیش آئی ہے۔

حضرت ضحاک فرماتے ہیں کہ جو شخص قرآن پاک پڑھ کر بھول جاتا ہے وہ کسی گناہ کی بدولت ہوتا ہے۔ پھر یہی آیت تلاوت فرمائی اور فرمانے لگے کہ قرآن شریف کو بھول جانے سے بڑھ کر مصیبت اور کیا ہو سکتی ہے۔ حضرت اسماء حضرت صدیق اکبر رضی اللہ عنہ کی صاحبزادی کے سر میں درد ہوا تو سر پر ہاتھ رکھ کر فرمانے لگیں کہ میرے گناہوں کی وجہ سے ہے (درمنثور) (ابن کثیر)

اگرچہ بعض اوقات مصائب اور حوادث کے اسباب کچھ اور بھی ہوتے ہیں جن کی وجہ سے انبیاء علیہم الصلوٰۃ والسلام اور معصوم بچوں کو بھی ابتلا ہوتا ہے جو اپنے مواقع پر مذکور ہیں۔ مجھے اس جگہ ان آیات و احادیث کی شرح کرنا مقصود نہیں ہے کہ حیلہ احتمالات اور اشکالات کو ذکر کروں۔ میرا مقصود صرف یہ ہے کہ ان آیات اور احادیث میں ایک ضابطہ ارشاد فرمایا گیا ہے۔ اور ان حوادث اور آفات کا ایک خاص سبب بیان کیا گیا ہے اور وہ سبب اس قدر قوی ہے کہ اس کے زہریلے اثرات میں بسا اوقات وہ لوگ بھی گرفتار ہو جاتے ہیں جو ان معاصی میں مبتلا نہیں ہیں۔ چنانچہ ایک

حدیث میں ارشاد ہے۔ حضور نے فرمایا اس امت کے آخر زمانہ میں خسف ہوگا
 (زمین میں آدمیوں اور مکانون کا دھنس جانا) اور مسخ ہوگا (کہ آدمی کتے اور بندر
 وغیرہ کی صورتوں میں ہو جائیں گے) اور قزف ہوگا (کہ آسمان سے پتھر برسے
 لگیں گے) کسی نے عرض کیا یا رسول اللہ ہم اس حالت میں بھی ہلاک ہو سکتے ہیں کہ
 ہم میں صلحا موجود ہوں۔ حضور نے فرمایا ہاں جب خباثت کی کثرت ہو جائے۔
 (اشاعت بروایت ترمذی وغیرہ) خباثت کی کثرت کے وقت صلحا کی موجودگی میں
 بھی عذاب ہو سکتا ہے اور یہ ارشاد تو متعدد احادیث میں مختلف عنوانات سے
 وارد ہوا ہے۔ کہ نیک کاموں کا آپس میں ایک دوسرے کو حکم کرتے رہو اور بُری
 باتوں سے روکتے رہو ورنہ حق تعالیٰ شانہ تم پر اپنا عذاب مسلط کر دیں گے بعض
 احادیث میں اس کے بعد ارشاد ہے کہ اس وقت اگر دعائیں بھی کی جائیں گی تو
 قبول نہ ہوں گی۔ ایک حدیث میں ہے کہ جس جماعت میں کوئی ناجائز بات
 جاری ہو اور وہ جماعت اس کے روکنے پر قادر ہو اور نہ روکے تو مرنے سے
 پہلے پہلے حق تعالیٰ شانہ اس جماعت کو کسی عذاب میں مبتلا فرما دیں گے۔
 ایک حدیث میں ہے کہ حق تعالیٰ شانہ نے حضرت جبریل علیہ السلام کو ایک مرتبہ
 کسی آبادی کے اٹھ دینے کا حکم فرمایا۔ انہوں نے عرض کیا کہ اس آبادی
 میں فلاں بندہ ایسا ہے جس نے کسی وقت بھی تیری نافرمانی نہیں کی۔ ارشاد
 ہوا کہ یہ صحیح ہے مگر میری وجہ سے کبھی بھی اس کی پیشانی پر پل نہیں پڑا۔
 مطلب یہ ہے کہ میری نافرمانیاں ہوتے ہوئے دیکھ کر رنج اور غصہ بھی نہیں
 آیا کہ یہ ادنیٰ درجہ ہے (مشکوٰۃ باب الامر بالمعروف) اس قسم کی اور بھی سکڑوں

احادیث نبی اکرم صلی اللہ علیہ وسلم سے منقول ہیں جن کا احاطہ دشوار ہے کہ ان میں ناجائز کاموں کو دیکھ کر کم از کم غصہ اور رنج نہ ہونے پر وعیدیں وارد ہوئی ہیں یعنی ان کے روکنے پر اگر قدرت نہ ہو تو کم سے کم درجہ ان کو دیکھ کر رنج ہونا تو ضروری ہے۔ اب ہم لوگ اپنے حالات کو دونوں قسم کے ارشادات پر جانچ لیں کہ کس قدر معاصی اور گناہوں میں ہر وقت خود مبتلا رہتے ہیں اور سابقہ آیات و احادیث کی بنا پر کتنے حوادث اور عذاب ہم پر مسلط ہونا چاہئیں اور اس کے ساتھ ہی اپنے اعمال کو چھوڑ کر اللہ کی کتنی نافرمانیاں ہوتے ہوئے دیکھتے ہیں اور پھر کتنا اضطراب اور بے چینی ہم کو ان کے دیکھنے سے ہوتی ہے ایسی حالت میں کیا تو ہم لوگوں کی دعائیں قبول ہوں اور کیا ہماری پریشانیاں دور ہوں یہ تو اللہ کی رحمت اور نبی اکرم صلی اللہ علیہ وسلم کی طرف نسبت اور ان کی مقبول دعاؤں کی برکت ہے کہ سب کے سب ہلاک نہیں ہو جاتے۔ ہمارے حالات یہ ہیں کہ ہر معصیت ہمارے یہاں قابلِ فخر ہے اور ہر بد دینی ترقی کا راستہ ہے اور ہر کفریات بکنے والا روشن خیال ہے اور اس پر کوئی شخص نکیر کر دے یا کرنا چاہے وہ گردن زدنی ہے، کٹھن ملا ہے۔ دنیا کے حالات سے اور ضروریاتِ زمانہ سے بے خبر ہے، جاہل ہے، ترقی کا دشمن ہے۔ ترقی کے راستہ میں روڑے اٹکانے والا ہے۔ "بہیں تفاوت رہ از کجا است تا بکجا"۔ یہ تو کلی ارشادات تھے۔ اب مثال کے طور پر چند جزئیات کو بھی دیکھتے جاؤ۔ مذہب اسلام میں ایمان کے بعد سب سے اہم درجہ نماز کا ہے۔ بہت سی احادیث میں نماز کے

چھوڑنے کو کفر تک پہنچانے والا بتایا ہے۔ اسلام اور کفر کا امتیاز ہی نماز کو
 بتایا گیا ہے۔ نماز کے چھوڑنے میں کتنے کتنے دینی اور دنیوی نقصانات ہیں
 اُن کو مختصر طور پر میں اپنے رسالہ فضائل نماز میں ذکر کر چکا ہوں۔ یہاں اعادہ
 کی ضرورت نہیں۔ لیکن کتنے مسلمان ہیں جو اس اہم فریضہ کا اہتمام کرتے ہیں
 اور اس سے بڑھ کر یہ کہ نہ پڑھنے والوں کو ٹوکنے کی بھی کسی کی مجال نہیں ہے۔
 کسی غریب مسلمان کو ٹوکا جاسکتا ہے لیکن کسی اعلیٰ طبقہ کے مسلمان کو بھی کہا جا
 سکتا ہے، جن لوگوں کی جیب میں چار پیسے ہیں یا کوئی معمولی سی حکومت یا
 ریاست اُن کو ملی ہوئی ہے کسی کی مجال ہے کہ اُن کو تنبیہ کر سکے۔ کیا ممکن ہے
 کہ اُن کی عالی بارگاہ تک اس اہم فریضہ کے چھوڑنے پر کوئی نکیر پہنچ سکے۔
 کوئی بھی کلمہ اس بارہ میں اُن سے کہا جاسکے اور اب تو اس سے بھی بڑھ کر
 ایک شخص ڈنکے کی چوٹ علی الاعلان کہتا ہے کہ نماز کوئی عبادت ہی نہیں۔
 اُس کو ٹوکنا درکنار اُس کی مدح سرائی کی جاتی ہے۔ وہ علامہ ہے مسلمانوں
 کے درد کا درماں ہے۔ وقت کی ضرورت کو سمجھنے والا ہے۔ اُس کے
 خلاف جو آواز اٹھائے وہ جاہل ہے۔ دورِ کث کا امام ہے جو نہ مصلحت
 وقت کو سمجھتا ہے نہ مسلمانوں کی ضرورت سے واقف ہے۔ بنی کریم صلی اللہ
 علیہ وسلم کی آنکھوں کی ٹھنڈک نماز میں ہے مگر ان کے اتباع کا دعوے
 کرنے والا شخص کہتا ہے کہ یہ ایک فالتو چیز ہے اس پر اُس کو دقیق نظری

نماز کے بارے میں ایک مفصل رسالہ ہے۔ مکتبہ زکریا شہزادی بلڈنگ متصل جامع مسجد
 شاہ عالم مارکیٹ لاہور۔

باریک بینی کا تمغہ ملتا ہے۔ یہ واقعات ہوں اور پھر مسلمان اپنے اوپر مصائب اور حوادث کی شکایت کریں۔ ایسے حالات میں ہم پر جو جو بلائیں نازل ہوں وہ سب اس سے کم ہیں جس کے ہم اپنے اعمال سے مستحق ہیں اور صرف اللہ کا رحم ہے کرم ہے، اس کی رحمت و حلم کی وسعت ہے کہ ہم صفحہ ہستی پر موجود ہیں۔

یہ تو ایک رکن ہوا۔ اب اسلام کے باقی ارکان روزہ، زکوٰۃ، حج میں سے کسی ایک کو لے لو اور عالم پر ایک نگاہ ڈال کر اس کا حشر دیکھ لو کہ ان ارکان پر عمل کرنے والے کتنے ہیں۔ اب دوسری جانب محرمات میں ایک نہایت معمولی سی چیز شراب ہی کو دیکھ لو کہ کتنے اسلام کی حمایت کے دعوے دار اور ترقی اسلام پر مڑنے والے ایسے ہیں جو کس جرأت اور بے حیائی سے کھلم کھلا علی الاعلان پیتے ہیں۔ قرآن شریف میں بار بار اس پر تنبیہ فرمائی گئی ہے اور صفات لفظوں میں اس کے چھوڑنے کا حکم فرمایا ہے۔ نبی اکرم صلی اللہ علیہ وسلم نے شراب کے پینے والے پر لعنت کی ہے۔ اس کے بنانے والے پر لعنت کی ہے۔ اس کے بنوانے والے پر لعنت کی ہے۔ اس کے بیچنے والے پر لعنت کی ہے خریدنے والے پر لعنت کی ہے، لا ذکر لے جانے والے پر لعنت کی ہے اور جس کے پاس لے جانی جائے اس پر لعنت کی ہے۔ اس کے پلانے والے پر لعنت کی ہے، اس کو بیچ کر اس کی قیمت کھانے والے پر لعنت کی ہے۔ دوسری حدیث میں ہے۔ حضور نے ارشاد فرمایا کہ میرے پاس حضرت جبریل علیہ السلام

آئے اور فرمایا کہ اے محمد (صلی اللہ علیہ وسلم) بیشک اللہ نے شراب پر لعنت فرمائی ہے اور اس کے بنانے والے پر اور بنوانے والے پر اس کے پینے والے پر اٹھا کر لے جانے والے پر اور جس کے پاس لے جائی جائے اس پر اور اُس کے بیچنے والے پر اور اُس کے پلانے والے پر اور پلوانے والے پر (یعنی کوئی اپنے ملازم وغیرہ کے ذریعہ سے دوسرے کو پلوائے تو آقا پلوانے والا ہوا اور ملازم پلانے والا) حاکم نے ان دونوں حدیثوں کو صحیح بتایا ہے۔ اب غور کرنے کی چیز ہے کہ اس ایک شراب کی بدولت کتنے آدمی ہیں جو اللہ کی لعنت میں داخل ہوتے ہیں، اُس کے رسول کی لعنت میں داخل ہوتے ہیں۔ اب غور کرو جن لوگوں پر اللہ پاک اور اُس کا وہ رسول جو اُمت پر سب سے زیادہ شفقت اور مہربانی کرنے والا تھا جو ہر وقت اُمت کی فلاح و کامیابی میں منہمک رہتا تھا دونوں لعنت کرتے ہوں ان لوگوں کا کیا حشر ہوگا اور جو باوجود قدرت کے اس پر سکوت کریں نکیر نہ کریں وہی کون سے کچھ دور ہیں۔ اس کے بعد اپنی حالت کو دیکھو کہ نکیر درکنار کوئی نکیر کرنے والا اس فعل کو بُرا کہنے والا ہو تو وہ تنگ نظر ہے خشک مُلا ہے۔ نبی اکرم صلی اللہ علیہ وسلم کا ارشاد ہے کہ شراب سے بچو وہ ہر بُرائی کی کنجی ہے۔ جب ہم لوگ بُرائیوں کا مقفل دروازہ اپنے ہاتھ سے کھولیں۔ پھر بُرائیوں کی شکایت کیوں کریں۔ جب ایک سچے اور پکے خبر دینے والے نے فرمادیا کہ اس دروازہ کو کھو گے تو فلاں چیز نکلے گی۔ ہم خود دروازہ کھولتے ہیں اور وہ چیز نکلتی ہے تو واویلا کرتے ہیں اس بے وقوفی کی کوئی حد بھی ہے۔

اسی طرح ہی کے مسئلہ کو دیکھ لو۔ اللہ تعالیٰ اور اُس کے سچے رسول کے ارشادات کو اول غور کرو کہ اللہ جل جلالہ نے کس نہ ور سے اُس کے متعلق قرآن پاک میں تنبیہ اور ممانعت فرمائی حتیٰ کہ اپنی طرف سے اور اپنے رسول کی طرف سے ان لوگوں کو اعلان جنگ فرمادیا ہے۔ جو سود کو نہ چھوڑیں چنانچہ ارشاد ہے فَإِنْ لَّمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ (س بقرہ ۳۸) پس اگر تم ایسا نہ کرو (یعنی سود کا بقایا روپیہ جو لوگوں کے ذمہ ہے نہ چھوڑ دو) تو اشتہار سن لو جنگ کا اللہ کی طرف سے اور اُس کے رسول کی طرف سے۔ چونکہ زمانہ جاہلیت میں سود کے معاملات ہوتے تھے اس لئے یہ حکم نازل ہوا کہ جن کا سود کا روپیہ لوگوں کے ذمہ باقی ہے وہ بھی اب ہرگز وصول نہ کریں۔ چہ جائیکہ از سر نو سود لیں۔ احادیث میں نہایت کثرت سے اس پر وعیدیں آئی ہیں۔ کئی حدیثوں میں اس قسم کے ارشادات بھی وارد ہوئے ہیں کہ سود تہتر باب (گناہ کے) ہیں جن میں سے کم درجہ ایسا ہے جیسا کہ اپنی ماں سے کوئی زنا کرے اور بدترین سود (کے حکم میں ہے) مسلمان کی آبروریزی کرنا۔ ایک حدیث میں ہے ایسے گناہوں سے اپنے کو بچاؤ جن کی مغفرت نہیں ہے ان میں سے سود بھی ہے جو شخص سود کھاتا ہے وہ قیامت کے دن میدانِ حشر میں پاگلوں کی طرح ہوگا۔ متعدد حدیثوں میں ایک حدیث میں ہے کہ جو گوشت سود کے روپیہ سے پرورش پاتا ہے وہ جنت میں نہیں جائے گا۔ (مشکوٰۃ)

میں آیا ہے کہ نبی کریم صلی اللہ علیہ وسلم نے سود لینے والے پر سودینے والے پر سودی روپے کی گواہی دینے والوں پر سود کا معاملہ لکھنے والے پر لعنت کی ہے جس پر رسول اللہ صلی اللہ علیہ وسلم لعنت کریں اُس کا کیا حشر ہوگا۔

ایک حدیث میں ہے کہ جس قوم میں زناکاری اور سود خواری شائع ہو جائے اُس قوم نے اللہ کے عذاب کے واسطے اپنے کو تیار کر لیا ہے ان ارشادات کو ذہن نشین کرنے کے بعد اب آج کل کے معاملات کو شرعی قواعد سے جانچو۔ کتنے معاملات ایسے ہیں جن میں سودی لین دین کھلم کھلا ہوتا ہے اور اس سے بڑھ کر یہ کہ سود کو جائز بتایا جاتا ہے اُس کے جواز پر رسالے لکھے جاتے ہیں۔ کوئی غریب اس کے خلاف آواز اٹھائے تو اُس پر جھوٹے سچے الزامات لگائے جاتے ہیں اُس کا مقابلہ کیا جاتا ہے اور اس کی کوشش کی جاتی ہے کہ اُس کی بات نہ سنی جائے۔ یہ دو ایک مثالیں اجمالی طور پر میں نے ذکر کی ہیں۔ ان کے علاوہ بقیہ احکام شرعیہ کو تم خود دیکھو، غور کرو۔ جتنے احکام کرنے کے ملیں گے اُن میں تغافل، تساہل بلکہ انکار ملے گا اور جتنے امور نہ کرنے کے ہوں گے ناجائز ہوں گے حرام ہوں گے ان پر جرأت و بے باکی اور اُن میں نہایت کثرت سے کھلم کھلا ابتلا رملے گا۔ اول تو ان پر ٹوکنے والا روکنے والا کوئی ملے گا نہیں اور اگر کسی جگہ کوئی ایک ادھ پُرانے خیال والا ملے گا تو اس کا جو حشر ہو رہا ہوگا وہ اظہر من الشمس ہے۔ ان خصوصی مثالوں کے بعد اجمالی طور پر اب میں چند حدیثیں صرف

نمونہ کے طور پر لکھتا ہوں جن سے اندازہ ہو جائے گا کہ ہم لوگوں کی پریشانیوں حوادثِ مصائب ہمارے خود اکٹھے کئے ہوئے ہیں اس میں کسی کا کیا قصور ہے۔

اگر نبی اکرم صلی اللہ علیہ وسلم کو مسلمان سچا سمجھتے ہیں تو ان کو یہ بات اچھی طرح سمجھ لینا چاہیے کہ حضور نے جس قسم کے اعمال پر جس قسم کے عذاب اور پریشانیوں کا مرتب ہونا ارشاد فرمایا ہے وہ ہو کر رہیں گے۔ اگر ہم ان سے بچنا چاہتے ہیں تو ان اعمال کو چھوڑ دیں ہم لوگ آگ میں کود جائیں اور شور مچائیں کہ جل گئے جل گئے۔ اس سے کیا فائدہ۔ ان احادیث کو غور سے مطالعہ کرو اور کثرت سے دیکھا کرو۔

نبی اکرم صلی اللہ علیہ وسلم کا ارشاد ہے کہ جب میری امت یہ پندرہ کام کرنے لگے گی تو اس پر بلائیں نازل ہونے لگیں گی۔
۱۔ غنیمت کا مال ذاتی دولت بن جائے۔
۲۔ امانت ایسی ہو جائے جیسا غنیمت کا مال
۳۔ زکوٰۃ کا ادا کرنا تاوان سمجھا جائے کہ جیسے تاوان ادا کرنا مصیبت ہوتا ہے ایسے ہی زکوٰۃ ادا کرنا تاوان مصیبت بن جائے۔
۴۔ بیویوں کی فرمانبرداری کی جائے اور ماں

عَنْ عَلِيٍّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا فَعَلْتَ أُمَمَتِي خَمْسَ عَشْرَةَ خَصَلَةً جَلَّ بِهَا الْبَلَاءُ قِيلَ وَمَا هِيَ يَا رَسُولَ اللَّهِ قَالَ إِذَا كَانَ الْمُغْنِمُ دَوْلًا وَالْأَمَانَةُ مُغْنَمًا وَالزَّكَاةُ مَغْرَمًا وَأَطَاعَ الرَّجُلُ زَوْجَتَهُ وَعَقَى أُمَّهُ وَبَرَّ صَدِيقَهُ وَخَفَا أَبَاهُ وَارْتَفَعَتْ الْأَصْوَاتُ فِي الْمَسَاجِدِ وَكَانَ رَحِيمُ الْقَوْمِ أَرْذَلَهُمْ وَأَكْرَمُ

الرَّجُلُ مَخَافَةَ شَرِّهِ وَشَرِبَتْ الْخُمُورُ
وَلَيْسَ الْحَرِيرُ وَالْمَخِذَاتِ الْقَيْنَاتُ
وَالْمَعَارِفُ وَلَعَنَ آخِرُ هَذِهِ الْأُمَّةِ
أَوَّلَهَا فَلْيَرْتَقِبُوا عِنْدَ ذَلِكَ رُبْعًا
حَمْرَاءَ أَوْ خُسْفًا أَوْ مَسْخًا۔

وَعَنْ أَبِي هُرَيْرَةَ قَالَ قَالَ رَسُولُ
اللَّهِ صَلَّى اللَّهُ عَلَيْهِ وَسَلَّمَ إِذَا تَخَذَ
الْفَتَى ذَوْدًا وَالْأَمَانَةَ مَعْنًا وَالزَّكَاةَ
مَعْدَمًا وَتَعَلَّمَ لغيرِ الدِّينِ وَأَطَاعَ
الرَّجُلُ امْرَأَتَهُ وَعَقَى أُمَّهُ وَأَدْنَى
صَدَائِقِهِ وَأَقْصَى آبَاءِهِ وَظَهَرَتْ
الْأَصْوَاتُ فِي الْمَسَاجِدِ وَسَادَ

الْقَبِيلَةَ فَاسْتَفَهُمُ وَكَانَ زَعِيمُ
الْقَوْمِ أَرْدَ لَهُمُ وَأَكْرَمَ الرَّجُلُ
مَخَافَةَ شَرِّهِ وَظَهَرَتْ الْقَيْنَاتُ
وَالْمَعَارِفُ وَشَرِبَتْ الْخُمُورُ
وَلَعَنَ آخِرُ هَذِهِ الْأُمَّةِ أَوَّلَهَا
فَلْيَرْتَقِبُوا عِنْدَ ذَلِكَ رُبْعًا
حَمْرَاءَ وَزَلْزَلَةً وَخُسْفًا

کی نافرمانی کی جائے ۶۔ دوستوں
اور یاروں سے نیکی کا برتاؤ کیا جائے
اور باپ کے ساتھ ظلم کا برتاؤ کیا
جائے ۷۔ مسجدوں میں شور و
شغب ہونے لگے ۹۔ رذیل لوگ
قوم کے ذمہ دار سمجھے جائیں ۱۰۔ آدمی
کا اکرام اس وجہ سے کیا جائے کہ
اُس کے شر سے محفوظ رہیں (یعنی وہ
اکرام کے قابل نہیں مگر اس وجہ سے
اُس کا اعزاز کیا جائے کہ وہ کسی
مصلحت میں مبتلا نہ کر دے ۱۱۔ شراب
(علی الاعلان) پی جائے ۱۲۔ (مرد)
ریشمیں لباس پہنیں ۱۳۔ گانے
والیاں (ڈومٹیاں، کنچنیاں وغیرہ)
ہتیا کی جائیں ۱۴۔ باجے بنائے
جائیں (کہ عام طور سے استعمال
کئے جائیں) ۱۵۔ امت کے پہلے
لوگوں کو (صحابیہ تابعین اور
ائمہ مجتہدین کو) برا کہا جائے تو

وَمَسْخَا وَقَدْ فَاوَايَاتٍ
تَتَابِعُ كَنْظَامِ بَالٍ قَطَعَ سِلْكُهُ
فَتَتَابِعُ رَوَاهِمَا التَّرْمِذِي
وَذَكَرَهُمَا فِي الْمَشْكُوتِ
بِذَوَائِيهِ وَذَكَرَهُمَا حَبِ
الْإِشَاءَةِ عَنِ حَدِيثِ عَلِيٍّ
بِأَطْوَلٍ مِنْهُمَا وَفِي مَجْمَعِ
الزَّوَائِدِ مِنْ حَدِيثِ عَمْرِو
يَحْوِيهِ وَفِيهِ وَقَعَدَاتِ
الْحُمْلَانِ عَلَى التَّمَنَّا بِرِ
وَاتَّخَذَ الْقُرْآنُ مَرَامِيْرَ.

اُمت کے لوگ اُس وقت سُرخ
آندھی اور زمین میں دھنس جانے
اور صورتیں مسخ ہو جانے (اس قسم
کے عذابوں کا انتظار کریں۔

دوسری حدیث میں ہے کہ جب
بیت المال کا مال ذاتی دولت بن
جائے اور امانت کو مال غنیمت
سمجھا جائے اور زکوٰۃ تاوان بن
جائے اور علم کو دین کے واسطے
نہ سیکھا جائے (بلکہ دنیوی اغراض
مال و دولت و جاہت وغیرہ کے
لئے سیکھا جائے) بیوی کی اطاعت
ہو اور ماں کی نافرمانی۔ یاروں

سے قرب ہو اور باپ سے دُوری ہو۔ مسجدوں میں شور و شغب ہونے
لگے فاسق لوگ سردار بن جائیں۔ رذیل لوگ قوم کے ذمہ دار بن جائیں
بُرائی کے ڈر سے آدمی کا اعزاز کیا جائے۔ گانے والیاں اور باجے
کھلم کھلا استعمال کئے جائیں۔ شرابی بی جائیں اور اُمت کے پہلے
لوگوں کو بُرا بھلا کہا جائے تو اُس وقت سُرخ آندھی اور زلزلہ اور
زمین میں دھنس جانے اور صورت مسخ ہو جانے اور آسمان سے پتھر برسنے

کا انتظار کریں۔

تیسری حدیث میں ان دونوں کے قریب قریب مضمون ہے اور یہ بھی ہے کہ کم عمر بچے ممبروں پر وعظ کہنے لگیں۔

فائدہ

نبی اکرم صلی اللہ علیہ وسلم نے جن امور کو شمار کیا ہے اُن میں سے کوئی بھی ایسا ہے جو اس زمانہ میں نہایت شد و مد سے شائع نہیں ہے۔ ایک ایک جز کو ان اجزا میں سے لے لو اور دنیا کے حالات پر نظر کرو تو یہ معلوم ہوگا کہ ساری دنیا اسی میں مبتلا ہے۔

حضرت عبداللہ بن عباس فرماتے ہیں کہ جس قوم میں خیانت کا غلبہ ہوگا اللہ تعالیٰ اُس قوم کے دلوں میں دشمنوں کا خوف ڈال دیں گے اور جس قوم میں زنا کی کثرت ہوگی اُس قوم میں اموات کی کثرت ہوگی اور جو جماعت ناپ تول میں کمی کرے گی اُس کی روزی میں کمی ہوگی۔ اور جو جماعت حق کے خلاف فیصلے کرے گی اس میں قتل کی کثرت ہوگی اور جو لوگ بد عہدی میں مبتلا ہوں گے ان پر اللہ جل شانہ کسی دشمن کو مسلط فرمائیں گے (مشکوٰۃ)

حضرت ابن عمرؓ فرماتے ہیں کہ حضور اقدس صلی اللہ علیہ وسلم ایک مرتبہ (خاص طور سے) متوجہ ہوئے اور ارشاد فرمایا اے مہاجرین کی جماعت پانچ چیزیں

ایسی ہیں کہ جب تم ان میں مبتلا ہو جاؤ گے اور خدا نہ کرے کہ تم ان میں مبتلا ہو (تو ان کے عذاب مسلط ہو جائیں گے) ایک یہ کہ جس قوم میں فاحشہ (زنا وغیرہ) کھلم کھلا ہونے لگے۔ اُس میں طاعون اور ایسی نئی نئی بیماریاں ہوں گی جو

پہلے کبھی نہ سنی ہوں گی اور جو جماعت ناپ تول میں کمی کرے گی وہ قحط اور مشقت اور بادشاہ کے ظلم میں مبتلا ہوگی اور جو لوگ زکوٰۃ روکیں گے اُن سے بارش بھی روک لی جائے گی اگر (بے زبان) جانور نہ ہوں تو ذرا بھی اُن پر بارش نہ برساتی جائے (مگر جانوروں کی ضرورت سے تھوڑی بہت ہوگی) اور جو لوگ اللہ اور اس کے رسول کے عہد کو توڑیں گے وہ دشمنوں میں گھر جائیں گے اور جو لوگ ناحق کے احکام جاری کریں گے وہ خانہ جنگی میں مبتلا ہوں گے (ترغیب) اور یہ مضمون تو متعدد روایات میں آیا ہے کہ زنا کی کثرت فقر کو پیدا کرتی ہے۔ ایک حدیث میں نبی کریم صلی اللہ علیہ وسلم کا ارشاد ہے جو قوم بد عہدی کرتی ہے اس میں آپس میں خونریزی ہوتی ہے اور جس قوم میں فحش (زنا وغیرہ) کی کثرت ہوتی ہے اُس میں اموات کی کثرت ہوتی ہے اور جو جماعت زکوٰۃ کو روک لیتی ہے ادا نہیں کرتی اُس سے بارش روک لی جاتی ہے۔ ایک حدیث میں ہے کہ جن لوگوں میں رشوت کی کثرت ہوتی ہے اُن کے دلوں پر عیب کا غلبہ ہوتا ہے وہ (ہر شخص سے مرعوب رہتے ہیں) حضرت کعب کہتے ہیں کہ اس اُمت کی ہلاکت بد عہدی سے ہوگی (درمشور)

ایک حدیث میں نبی اکرم صلی اللہ علیہ وسلم کا ارشاد نقل کیا گیا ہے کہ اس اُمت میں ایک جماعت رات کو کھانے پینے اور لہو لعب میں مشغول ہوگی اور صبح کو بندر اور سور کی صورتوں میں تبدیل ہو جائے گی اور بعض لوگوں کو زمین میں دھنس جانے کا عذاب ہوگا۔ لوگ کہیں گے کہ آج رات

فلاں خاندان دھنس گیا اور فلاں گھر دھنس گیا اور بعض لوگوں پر آسمان سے پتھر برسائے جائیں گے جیسے کہ قوم لوط پر برسائے گئے تھے اور بعض لوگ آندھی سے تباہ ہوں گے۔ اور یہ سب کیوں ہوگا۔ ان حرکتوں کی وجہ سے، شراب پینے کی وجہ سے، ریشمیں لباس پہننے کی وجہ سے، گانے والیاں رکھنے کی وجہ سے، سود کھانے کی وجہ سے اور قطع رحمی کی وجہ سے (حاکم نے اس حدیث کو صحیح لکھا ہے (درمنثور) ایک حدیث میں ہے کہ جس طاعت کا ثواب سب سے زیادہ جلدی ملتا ہے وہ صلہ رحمی ہے حتیٰ کہ بعض گھرانے والے گناہ گار ہوتے ہیں لیکن صلہ رحمی کی وجہ سے اُن کے مال بھی بڑھ جاتے ہیں اور اولاد کی بھی کثرت ہو جاتی ہے اور سب سے زیادہ جلد عذاب لانے والے گناہ ظلم ہے اور جھوٹی قسم ہے کہ یہ مال کو بھی ضائع کرتے ہیں اور عورتوں کو بانجھ کر دیتے ہیں (کہ اولاد پیدا نہیں ہوتی) اور آبادیوں کو خالی کر دیتے ہیں (درمنثور) یعنی اموات کی کثرت ہوتی ہے ایک حدیث میں آیا ہے کہ ہر گناہ کا عذاب حق تعالیٰ شانہ جب تک چاہتے ہیں موخر فرما دیتے ہیں لیکن والدین کی نافرمانی کا وبال بہت جلد ہوتا ہے زندگی ہی میں مرنے سے پہلے پہلے اس کا وبال بھگتنا پڑتا ہے۔ (در) حضور کا ارشاد ہے کہ تم عقیف رہو تو تمہاری عورتیں بھی عقیف رہیں گی۔ تم اپنے والدین کے ساتھ نیکی کا برتاؤ کرو تو تمہاری اولاد بھی تمہارے ساتھ نیکی کا برتاؤ کرے گی۔ (در)

نبی کریم صلی اللہ علیہ وسلم کا ارشاد ہے اور کتنے اہتمام سے فرمایا،

فرماتے ہیں اس ذات کی قسم جس کے قبضہ میں میری جان ہے کہ تم لوگ
 نیک کاموں کا حکم کرتے رہو (لوگوں کو تبلیغ کرتے رہو) اور بُری باتوں سے
 روکتے رہو ورنہ حق تعالیٰ شانہ تم پر عذاب نازل فرمائیں گے اور تم لوگ اس وقت
 دعا بھی کرو گے تو قبول نہ ہوگی۔ دوسری حدیث میں ہے کہ تم لوگ امر بالمعروف
 اور نہی عن المنکر (نیک کاموں کے کرنے کا حکم اور بُری باتوں سے روکنا) کرتے
 رہو اس سے قبل کہ ایسا وقت آجائے کہ جس میں تم دعا کرو تو وہ بھی قبول نہ ہو۔
 ایک حدیث میں ہے کہ حق تعالیٰ شانہ چند آدمیوں کے کسی (ناجائز) کام کے
 کرنے سے عام عذاب نازل نہیں فرماتے جب تک کہ اُن لوگوں کے سامنے وہ
 کام کیا جائے اور وہ اُس کے روکنے پر قادر ہوں اور نہ روکیں اور جب یہ
 نوبت آجائے تو پھر عام و خاص سب ہی کو عذاب ہوتا ہے (در) یہی اسباب
 ہیں جن کی وجہ سے آج کل نئی نئی آفات زلزلے طوفان قحط ریلوں کا ٹکرانا
 وغیرہ وغیرہ ایسے ایسے حوادث روزمرہ کے ہو گئے ہیں جن کی حد نہیں۔ نئے
 نئے امراض، نئے نئے مصائب ایسے روز افزوں ہیں جو پہلے کبھی برسوں
 میں بھی پیش نہیں آتے تھے۔ اخبار بن حضرات اس سے بہت زیادہ واقف
 ہیں اور چونکہ امر بالمعروف اور نہی عن المنکر کا دروازہ بھی تقریباً بند ہے۔
 اس لئے دعاؤں کے قبول ہونے کی اُمید بھی مشکل ہے۔ نمازوں کے بعد
 دعاؤں کے اعلان کر دینے سے کیا کفایت ہو جب کہ دعا قبول نہ ہونے کے
 ہم اسباب خود اختیار کریں۔ بہت سی احادیث میں وارد ہے کہ نبی اکرم
 صلی اللہ علیہ وسلم نے رشوت لینے والے اور رشوت دینے والے پر لعنت

فرمائی ہے اور بعض روایات میں تیسرا شخص رشتہ یعنی جو درمیانی واسطہ
 رشوت دینے میں ہو اس پر بھی لعنت وارد ہوئی ہے۔ اب دیکھو کہ کتنے آدمی
 اس بلا میں مبتلا ہیں اور جن پر اللہ کا سچا اور مقبول رسول لعنت کرے ان
 کا کیا حشر ہوگا۔ ایک حدیث میں ہے کہ ظلم نہ کرو کہ تمہاری دعائیں قبول نہ
 ہوں گی۔ دوسری حدیث میں ہے کہ اللہ جل جلالہ ظالم کو مہلت دیتے ہیں
 (شاید باز آجائے) لیکن جب پکڑتے ہیں پھر وہ چھوٹ نہیں سکتا۔ حق تعالیٰ
 شانہ کا ارشاد ہے وَكَذَلِكَ أَخْذُ رَبِّكَ إِذَا أَخَذَ الْقُرَىٰ وَهِيَ ظَالِمَةٌ إِنَّ أَخْذَهُ
 أَلِيمٌ شَدِيدٌ اور آپ کے رب کی دارگیر ایسی ہی سخت ہے کہ جب وہ
 کسی بستی والوں پر جو ظالم ہوں دارگیر کرتا ہے بیشک اس کی پکڑ بڑی تکلیف دہ
 اور سخت ہے۔ اب دنیا کے مظالم کو دیکھو اور پھر سوچو کہ جب اللہ کی پکڑ سختی
 سے ہو تو مصائب اور پریشانیوں کی کیا انتہا ہو سکتی ہے۔ حدیث میں آیا ہے
 کہ مظلوم کی بددعا قبول ہوتی ہے خواہ وہ فاجر ہی کیوں نہ ہو۔ ایک حدیث
 میں آیا ہے خواہ وہ کافر ہی کیوں نہ ہو (ترغیب حصین)

ایک حدیث میں آیا ہے اللہ جل جلالہ فرماتے ہیں۔ میرا غصہ اس
 شخص پر نہایت سخت ہوتا ہے جو کسی ایسے شخص پر ظلم کرے جو میرے سوا
 کوئی مددگار نہیں رکھتا (معجم صغیر)۔

بترس از آہ مظلوماں کہ ہنگام دعا کردن

اجابت از در حق بہر استقبال می آید

نبی کریم صلی اللہ علیہ وسلم کا ارشاد ہے جو زمین والوں پر رحم نہیں کرتا آسمان

والے اُس پر رحم نہیں کرتے (ترغیب) ایسی حالت میں جب مظلوموں کی بددعا
روز افزوں ہوں اور آسمان والے رحم نہ کریں تو بھلیاں، 'اولے' طوفان
جتنے بھی آئیں قرین قیاس ہے۔ حدیث میں وارد ہے کہ مظلوم کی بددعا
سے بچتے رہو کہ اس کے قبول ہونے میں کوئی چیز حائل نہیں۔ ایک حدیث
میں آیا ہے کہ مظلوم کی بددعا قبول ہوتی ہے چاہے وہ فاسق و فاجر ہی
کیوں نہ ہو۔ ایک حدیث میں حق تعالیٰ شانہ کا ارشاد وارد ہوا ہے کہ
میں مظلوم کی دعا کو رد نہیں کرتا خواہ وہ کافر ہی کیوں نہ ہو (حصن)
ایک حدیث میں وارد ہے کہ میری اُمت خیر اور بھلائی پر رہے گی۔
جب تک کہ اُن میں حرامی بچوں (زنا کی اولاد) کی کثرت نہ ہو اور جب اُن کی
کثرت ہوگی تو حق تعالیٰ شانہ اس اُمت کو ایک عام عذاب میں مبتلا فرمائیں گے
(ترغیب) مخفی حرام کاریوں کا تو کیا ذکر کوئی بڑے سے بڑا شہر یا چھوٹے سے
چھوٹا قصبہ بھی ایسا ہے جہاں کھلم کھلا علی الاعلان زنا کی کثرت اور حرامی
بچوں کی پیداوار نہ ہوتی ہو اور میونسپلٹی کے مسلم ممبران اس پر مجبور نہ ہوں
کہ اس بے پدری اولاد کی روز افزوں پیداوار کے لئے مستقل جگہوں کا
انتظام کریں اور اُن کے مکانات کے لئے وسیع جگہ مہیا کریں۔ حضور کا
ارشاد ہے کہ جس آبادی میں سود خواری اور زنا کاری علی الاعلان ہونے
لگے تو سمجھ لو کہ وہاں کے لوگ اپنے اوپر اللہ کے عذاب کو اتار رہے
ہیں (ترغیب) ذرا غور تو کرو کتنے آدمی ہیں جو اس بدکاری میں مبتلا ہیں اور
کتنے مہذب اور شریف آدمی ہیں جو اس سیہ کاری کے لئے مکانات کرایہ پر

دیتے ہیں اور کتنے دیندار میونسپل کمشنر ایسے ہیں جو اس ذلیل کام کے لئے جگہوں کا انتظام کرنے پر مجبور ہیں۔

بہت سی صحیح حدیثوں میں وارد ہوا ہے کہ جس گھر میں کُتا ہو یا تصویر ہو (رحمت کے) فرشتے اس میں داخل نہیں ہوتے۔ ابو دائلؓ کہتے ہیں کہ میں حضرت عمرؓ کے ساتھ ملک شام کے ایک غزوہ میں شریک تھا۔ ایک جگہ ٹھہرا ہوا۔ وہاں کارئیس حضرت عمرؓ کو تلاش کرتا ہوا (زیارت کے شوق میں) آیا۔ جب حضرت عمرؓ کے پاس پہنچا تو اُن کو سجدہ کیا۔ حضرت عمرؓ نے فرمایا یہ سجدہ کیسا اُس نے عرض کیا کہ ہمارا اپنے بادشاہوں کے ساتھ یہی معمول ہے۔ حضرت عمرؓ نے فرمایا سجدہ اسی مہبود کو کر جس نے تجھے پیدا کیا ہے۔ اس کے بعد اُس نے درخواست کی کہ میں نے آپ کے لئے کھانا تیار کیا ہے غریب خانہ پر تشریف لے چلیں۔ حضرت عمرؓ نے فرمایا تیرے مکان میں تصویریں تو نہیں ہیں۔ اس نے عرض کیا تصویریں تو ہیں۔ آپ نے فرمایا کہ ہم اس میں نہیں جاتے تو ایک قسم کا کھانا بھیج دینا۔ اُس نے بھیج دیا اور حضرت عمرؓ نے تناول فرمایا (حاکم) اب دنیا کے مہذب مکانوں پر بھی ایک نگاہ ڈالو۔ کیا بغیر تصویر کے مکان کی آرائش ہو سکتی ہے اور مجال ہے کہ کوئی تنگ نظر مولوی ٹوک سکے۔ تم ہی بتاؤ کہ جب ہم رحمت کے دروازوں کو اپنے اوپر بند کر لیں اور عذاب الہی کے نازل ہونے کے اسباب جتنے ممکن ہو سکیں اختیار کرتے رہیں۔ پھر ہماری پریشانیاں اور مصائب کیوں نہ روز افزوں ہوں۔ ہمارے اسلاف کا عمل یہ ہے کہ وہ کفار کے اُن مکانوں میں بھی جانا

گوارانہ کریں جہاں تصاویر ہوں اور ہم ناخلفوں کا عمل یہ کہ مسلمان ہو کر
 اس ناجائز چیز سے مکان کو زینت دیتے ہیں۔ نبی اکرم صلی اللہ علیہ وسلم
 کے ایک ایک ارشاد کو غور سے دیکھتے جاؤ اور اپنا اور دنیا کا جائزہ لیتے
 جاؤ اور اسلامی تعلیم کے کمال اور مسلمانوں کی دینی تعلیم سے حیرت انگیز
 اعراض پر تعجب میں بڑھتے جاؤ۔ حضور کا ارشاد ہے کہ جب آفتاب نکلتا
 ہے تو دو فرشتے اس کے قریب کھڑے ہو کر اعلان کرتے ہیں۔ لوگو! اپنے
 رب کی طرف متوجہ ہو جاؤ۔ تھوڑا سا مال جو (ضروریات کو) کفایت کر جائے
 بہتر ہے اس کثیر مال سے جو لوہو میں مشغول کرے اور جب آفتاب غروب
 ہوتا ہے تو اس کے قریب دو فرشتے کھڑے ہو کر دعا کرتے ہیں اے اللہ
 (خیر میں) خرچ کرنے والے کو بدل عطا فرما اور روک کر رکھنے والے کے
 مال کو تلف کر (ترغیب) اب غور کرو جو لوگ بخل اور کنجوسی سے مصائب
 اور مشقتیں اٹھا کر جمع کر کے رکھتے ہیں (اور اللہ کے راستہ میں خرچ نہیں
 کرتے) کس طرح اس مال کی بربادی کے لئے اپنے اوپر پریشانیاں اور
 مصائب جمع کرتے ہیں کہ کبھی تو اس کے تلف ہونے کے واسطے کسی بیماری
 میں مبتلا ہو گئے تو حکیم ڈاکٹر دوا علاج میں سیکڑوں پر پانی پھر جاتا ہے اور
 اگر جھوٹی سچی مقدمہ بازی شروع ہو گئی تو سارا ہی اند وختہ نبٹ جاتا ہے۔
 اور اگر کسی کی اپنے اعمالِ حسنہ کی وجہ سے اپنی حفاظت بھی رہی تو اولاد
 ایسی آوارہ ہوتی ہے کہ وہ باپ کی برسوں کی کمائی کو مہینوں کی عیاشی میں
 اڑا دیتی ہے۔ یہ فرضی قصے نہیں آئے دن کے واقعات ہیں کہ بڑوں

نے محنت اور مشقت اٹھا کر لہو سپینہ ایک کر کے بہت سا مال جمع کیا اور اُن کے مرتے ہی ناخلف ورثہ نے برسوں کی کمائی مہینوں میں بیکہ ہفتوں میں اُڑا دی۔ اسی لئے متعدد احادیث میں وارد ہوا ہے کہ آدمی کہتا ہے میرا مال، میرا مال۔ حالانکہ اُس کا مال صرف وہ ہے جو کھا لیا یا پہن لیا یا (اللہ کے راستہ میں خرچ کر کے) جمع کر لیا اُس کے علاوہ جو کچھ ہے وہ دوسروں کا مال ہے (ترغیب)

حضرت علی کرم اللہ وجہہ کا ارشاد ہے کہ تو جو مال اپنی روزی سے زیادہ جمع کرے وہ دوسروں کا ہے اور تو خزانچی ہے (کتاب المخلات) سیکڑوں روایات کتب حدیث میں اس قسم کے مضامین کی وارد ہوئی ہیں کہ اپنی ضرورت سے زیادہ جو کچھ ہے وہ سب دوسروں پر خرچ کرنے کے واسطے ہے۔ جمع کرنے کے واسطے نہیں۔ کلام اللہ شریف میں ارشاد ہے یَسْأَلُونَكَ مَاذَا يُنفِقُونَ قُلِ الْعَفْوَ (سورۃ بقرہ ۲۷۱) آپ سے یہ لوگ پوچھتے ہیں کہ کیا خرچ کریں۔ آپ کہہ دیں کہ جو بچے (یا جو سہل ہو) حضرت ابن عباسؓ فرماتے ہیں کہ عفو وہ ہے جو اہل و عیال سے بچ جائے۔ یہاں ایک چیز پر اور بھی غور کرتے چلو کہ غریب کی مدد اور غربت کے ازالہ کا علاج جس کو آج کل بہت ہی اہمیت دی جا رہی ہے کیا اسلامی تعلیم سے بہتر کہیں ملتا ہے۔ ایک شخص کو مجبور کرنا کہ اس کو اپنی ضرورت سے زیادہ کچھ نہ ملے اور ایک شخص کو آمادہ کرنا کہ وہ اپنی ضرورت سے زیادہ کچھ نہ رکھے اور برضا و رغبت سب کچھ غریبوں پر خرچ کر دے۔ دونوں نظریوں میں کتنا فرق ہے کہ پہلا ظلم محض ہے۔

دوسرا خیر محض۔ پہلے میں جو صلہوں کو سہت کرنا ہے، مستعد لوگوں کو بے کار بنانا ہے اور دوسرے میں مہتوں کا بلند کرنا ہے اور جو شخص جتنا بھی کما سکتا ہے اُس سے زیادہ پیدا کرنے اور اپنی خوشی سے خرچ کرنے پر آمادہ کرنا ہے اور اس سے بڑھ کر یہ ہے کہ خرچ کرنے کی ترغیب میں اپنی ضرورت سے زیادہ ہی کی تخصیص نہیں ہے بلکہ اپنی ضرورتوں کو فنا کر کے دوسروں پر خرچ کرنا بھی اسلامی تعلیم ہے۔ چنانچہ قرآن پاک میں انصار کی مدح میں ارشاد ہے **يُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ** (سحر) کہ اپنے اوپر ان کو (یعنی مہاجرین کو) ترجیح دیتے ہیں اگرچہ خود پر فاقہ ہی ہو۔ اور پھر یہ سب کچھ زبانی جمع خرچ نہیں ہے بلکہ حضورؐ نے خود بھی عمل کر کے دکھا دیا اور دوسروں سے عمل کرا دیا۔ نبی اکرم صلی اللہ علیہ وسلم کی پوری زندگی اور صحابہ کرام رضی اللہ عنہم کے عام حالات اس کے شاہد عدل ہیں۔ کتب حدیث کی کتاب الزہد اور کتاب لرقاق ان مضامین سے پُر ہیں اور کچھ نمونہ دیکھنا ہو تو حکایات صحابہ میں چند واقعات لکھ چکا ہوں۔ اس جگہ نہ تو یہ مضمون مقصود ہے اور نہ گنجائش۔ تبعاً ذکر آگیا تھا۔ مجھے اس جگہ تو صرف یہ بتانا ہے کہ جس نوع کی پریشانیوں میں ہم مبتلا ہیں وہ ہماری اپنی ہی جمع کی ہوئی ہیں اور ایسے سچے پکے معتبر حاذق حکیم نے جس کا نسخہ نہ کبھی خطا کرتا ہے نہ کر سکتا ہے صاف صاف امراض کے اسباب بھی بتا دیئے اور اُن کے علاج بھی بتا دیئے۔ اب اسبابِ مرض سے بچنا اور علاج کرنا طبیب کا کام نہیں ہے۔ کوئی التفات

نہ کرے تو اپنا نقصان کرتا ہے۔ حضور اقدس صلی اللہ علیہ وسلم کا ارشاد ہے
 لَقَدْ جِئْتُكُمْ بِهَا بَيْضَاءَ نَقِیَّةً (مشکوٰۃ ص ۱۱) بالتحقیق میں تمہارے پاس
 ایسی شریعت لایا ہوں جو روشن اور صاف ہے۔ دوسری جگہ ارشاد ہے
 وَآیْتُمُ اللّٰهَ لَقَدْ تَرَكْتُكُمْ عَلَىٰ مِثْلِ الْبَيْضَاءِ وَلَيْلُهَا وَنَهَارُهَا سَوَاءٌ (جمع الفوائد)
 اللہ کی قسم میں نے تمہیں ایسے (طریقہ پر) چھوڑا ہے (جو بالکل روشن)
 سفید ہے۔ جس کا رات دن برابر ہے۔ حضور اقدس صلی اللہ علیہ وسلم نے
 ایک ایک چیز پر تنبیہ فرمادی اور دین و دنیا کا کوئی جز ایسا نہیں چھوڑا ہے
 جس پر اس مختصر چند سالہ زندگی میں تبصرہ نہ فرما دیا ہو۔ حضور کا ارشاد ہے کہ
 (نیک) اعمال کرنے میں جلدی کرو اور ایسے فتنوں کے پیدا ہونے سے (پہلے
 پہلے کرو) جو اندھیری رات کے ٹکڑوں کی طرح ہوں گے (کہ حق ناحق کا امتیاز
 مشکل ہو جائے گا) ان میں صبح کو آدمی مومن ہوگا شام کو کافر۔ شام کو مومن
 ہوگا صبح کو کافر۔ اپنے دین کو تھوڑے سے دنیا کے سامان کے بدلے بیچ
 دے گا (ترغیب)

حضور کا ارشاد ہے کہ مرنے سے پہلے پہلے اللہ کی طرف رجوع (اور توبہ)
 کر لو اور مشاغل کی کثرت سے پہلے پہلے اعمال صالحہ کر لو اور اللہ جل شانہ کو
 کثرت سے یاد کر کے اور مخفی اور اعلانیہ صدقہ کر کے اللہ کے ساتھ رابطہ جوڑ
 لو کہ ان چیزوں کی وجہ سے تم کو رزق بھی عطا کیا جائے گا۔ تمہاری مدد بھی
 کی جائے گی اور تمہارے نقصان کی بھی تلافی کر دی جائے گی (ترغیب)
 ایک حدیث میں آیا ہے کہ صدقہ کرنے سے مال کم نہیں ہوتا اور جو شخص

ظالم کو معاف کر دے حق تعالیٰ شانہ اس کی عزت بڑھاتے ہیں لہذا مظلوم کو معاف کیا کرو۔ اللہ تعالیٰ تمہیں عزت عطا فرمائے گا اور جو شخص سوال کا دروازہ کھولتا ہے اس پر فقر کا دروازہ کھل جاتا ہے (معجم صغیر)

ایک حدیث میں آیا ہے کہ جب میری اُمت اپنے علما سے بغض رکھنے لگے اور بازاروں کی تعمیر کو نمایاں کرنے لگے اور درہم (روپیہ) جمع کرنے پر نکاح کرنے لگے (یعنی نکاح کرنے کے لئے بجائے دیانت، تقویٰ اور دینداری کے مالدار ہونے کی رعایت ملحوظ ہو) تو حق تعالیٰ شانہ اُن پر چار چیزیں مسلط فرمادیں گے۔ زمانہ کا قحط اور بادشاہ کا ظلم اور حکام کی خیانت اور دشمنوں کا حملہ (حاکم) حضرت علی کرم اللہ وجہہ کا ارشاد ہے کہ گناہ کا بدلہ عبادت میں سستی، روزی میں تنگی اور لذت میں کمی ہے (تاریخ الخلفاء)

حضرت انسؓ کہتے ہیں کہ میں نے دس سال حضورؐ کی خدمت کی۔ کبھی تشریف لے کر آپؐ مجھ سے پیش نہیں آئے۔ مجھے ارشاد فرمایا کہ وضو اچھی طرح کیا کر اس سے عمر میں اضافہ ہوگا اور تیرے محافظ فرشتے تجھ سے محبت کرنے لگیں گے (طبرانی صغیر) اور نماز کا کچھ حقہ گھر میں مقرر کر اس سے گھر کی خیر میں اضافہ ہوگا اور جب گھر میں جایا کرے تو گھر کے لوگوں کو سلام کیا کر اُس کی برکت تجھ پر بھی ہوگی اور گھر کے لوگوں پر بھی۔ نماز کے اہتمام میں جو دینی اور دنیوی برکات حضورؐ نے ارشاد فرمائی ہیں ان کا نمونہ دیکھنا ہو تو میرا رسالہ فضائل نماز دیکھیں یہاں اختصار کی وجہ سے ان کا ذکر نہیں کیا۔ ان سب روایات سے یہ بات واضح ہے کہ جیسے معاصی اور گناہوں کی کثرت پریشانیوں اور حوادث کی کثرت کا سبب ہے

ایسے ہی طاعات اور عبادات دارین کی فلاح کا سبب ہیں۔ حضور اقدس صلی اللہ علیہ وسلم کا ارشاد ہے۔

إِنَّ اللَّهَ تَعَالَى يَقُولُ يَا ابْنَ آدَمَ
تَفَرَّغْ لِعِبَادَتِي أَمْلَأُ صَدْرَكَ
غِنًى وَاسْأَلْ فَقْرَكَ وَإِنْ لَا
تَفْعَلْ مَلَأْتُ يَدَيْكَ شَفَاةً
وَلَمْ أَسْأَلْ فَقْرَكَ كَذَا فِي
الْجَامِعِ الصَّغِيرِ بِرِوَايَةِ
أَحْمَدَ وَالتِّرْمِذِيِّ وَابْنِ
مَاجَةَ وَالْحَاكِمِ عَنْ أَبِي
هُرَيْرَةَ وَرَفَعَهُ لَهُ بِالْحَسَنِ ط

حق تعالیٰ شانہ کا ارشاد ہے اے
آدم کی اولاد تو میری عبادت کے
لئے فراغت (کے اوقات نکال لے)
میں تیرے سینے کو غنا (اور بے فکری)
سے پر کر دوں گا اور تیرے فقر
(وفاقتہ) کو دور کر دوں گا۔ اور اگر
تو ایسا نہ کرے گا (کہ میری عبادت
کے لئے فارغ بنے) تو تجھے مشاغل
میں پھنسا دوں گا اور تیرا فقر زائل
نہ کروں گا۔

یہ ارشاد خداوندی ہے اور اُس مالک الملک اور قادر مطلق کا ارشاد
ہے جس کے قبضہ و قدرت میں دنیا کی ہر چیز ہے۔ نیز اس کے ہم معنی اور
بھی روایات ہیں جن میں دنیا کی فلاح و کامیابی کا مدار اللہ کی عبادت پر
رکھا ہے۔ لیکن ہم لوگ دنیا کمانے کے واسطے عبادت ہی کے اوقات پر
سب سے پہلے صفایا کرتے ہیں۔ جب اس طرح اللہ کی نافرمانیوں میں ہماری
ترقیات ہوں تو پھر ہماری پریشانیوں اور تنگدستیوں میں کیوں نہ اضافہ ہو۔
دین سے بے پروا ہو کر مسلمان روٹی کا سوال حل کرنا چاہیں تو کیسے ممکن ہے

جب روٹی دینے والا یہ کہے کہ میں نہ فقر کو دور کروں گا نہ دل کو مشاغل سے خالی کروں گا۔ صحیح حدیث میں اللہ جل شانہ کا ارشاد وارد ہوا ہے کہ اگر بندے میری اطاعت (پوری پوری) کریں تو رات کو سوتے ہوئے ان پر بارش برسوں اور دن میں آفتاب نکلا رہے (کہ کاروبار میں حرج نہ ہو) اور بجلی کی آواز بھی اُن کے کان میں نہ پڑے (تاکہ ان کو ذرا سا بھی خوف و ہراس نہ ہو) جامع الصغیر لیکن ہم لوگوں کی شامت اعمال کہ دن اور رات کا یہ نظم درکنار جگہ جگہ بارشوں کی قلت کی شکایات بڑھتی رہتی ہیں اور جہاں ہوتی ہیں سیلاب کی صورتوں میں بسا اوقات ہوتی ہیں۔

احیاء میں لکھا ہے کہ حضرت موسیٰ علی نبینا وعلیہ الصلوٰۃ کے زمانہ میں ایک مرتبہ نہایت سخت قحط پڑا۔ حضرت موسیٰ بنی اسرائیل کے ساتھ تین دن تک استسقاء کی نماز کے لئے باہر تشریف لے جاتے رہے مگر بارش نہ ہوئی۔ تیسرے دن وحی آئی کہ اس جماعت میں ایک شخص چلنچور ہے اُس کی وجہ سے تم لوگوں کی دعا قبول نہیں ہوتی۔ حضرت موسیٰ نے درخواست کی کہ اس کا علم ہو جائے تاکہ اس کو مجمع سے علیحدہ کر دیا جائے۔ ارشادِ خداوندی ہوا کہ میں تمہیں چنلی سے منع کروں اور خود اس شخص کی چنلی کھاؤں۔ اس لئے تعین نہیں کرتا۔ حضرت موسیٰ نے قوم سے خطاب فرما کر توبہ و استغفار کی تلقین فرمائی اور خصوصیت کے ساتھ چنل خوری سے سب توبہ کرائی۔ فوراً بارش شروع ہو گئی۔ حضرت سفیان ثوریؒ سے نقل کیا گیا ہے کہ ایک مرتبہ بنی اسرائیل میں سات سال تک ایسا سخت قحط پڑا کہ کوڑیوں (گھوروں) پرہ سے مرداز اٹھا کر لوگوں

نے کھائے اور آدمیوں کے کھانے کی نوبت پہنچ گئی۔ لوگ پریشان حال جنگلوں
 اور پہاڑوں پر روزانہ دعاؤں اور استسقاء کی نمازوں کے لئے نکلتے تھے۔
 حق تعالیٰ شانہ نے اس زمانہ کے انبیاء کی طرف وحی نازل فرمائی کہ تمہاری
 زبانیں دعائیں کرتے کرتے کتنی ہی خشک ہو جائیں اور آسمانوں تک ہاتھ
 دعاؤں کے لئے اٹھ جائیں اس وقت تک میں کسی رونے والے پر بھی
 رحم نہیں کروں گا جب تک کہ آپس کے مظالم دور نہ کئے جائیں۔ کتب تواریخ
 و احادیث میں اس قسم کے واقعات بکثرت موجود ہیں۔ الغرض سیکڑوں روایات
 ہیں جن میں صاف طور سے اعمال حسنہ پر دارین کی فلاح اور اعمال سیئہ پر دارین
 کے نقصانات تفصیل سے بتا دیئے گئے ہیں۔ ان روایات کا نہ احصا مجھ
 سے ممکن ہے نہ مقصود ہے۔ غرض ان مثالوں کے ذکر کرنے سے یہ ہے کہ
 اگر مسلمانوں کے نزدیک نبی کریم صلی اللہ علیہ وسلم کے ارشادات سچے ہیں تو
 پھر ہم لوگوں کا اپنے اوپر کتنا صریح ظلم ہے کہ ہم خود اپنے افعال سے
 ملکات میں پڑتے ہیں۔ نقصان دہ امور اختیار کرتے رہیں اور زبان
 سے مسلمانوں کی تباہی کا گیت گاتے رہیں۔ ہماری مثال اس بیمار کی سی
 ہے جس کو اسہال کا مرض ہو وہ دما دم مسہل دواؤں کا استعمال کرتا رہے
 اور شور مچاتا رہے کہ دست نہیں ٹھمتے۔ کوئی اس بے وقوف سے پوچھے کہ
 تو خود مسہلات کا استعمال کر رہا ہے تو یہ اطوار ٹھمنے کے ہیں یا بڑھنے کے۔
 ہم انگریزوں کے مظالم کا رونا ہر وقت روتے ہیں اور آنے والی حکومت
 کے خطرات سے اور بھی زیادہ خائف ہیں لیکن کیا نبی کریم صلی اللہ علیہ وسلم

نے اس کے متعلق ہم کو متنبہ نہیں فرمایا کیا حکومتوں کے اسباب اور اعمال کو واضح الفاظ میں نہیں بتا دیا۔ کیا حضور (روحی فدا کا واپس و اُمّی) کی شفقت یا تعلیم و تنبیہ میں کسی قسم کی کمی ہے۔ حاشا و کلا حضور کا ارشاد ہے فرماتے ہیں۔ کَمَا تَكُونُونَ كَذَلِكَ يُومَرُ عَلَيْكُمْ (مُسْلُوَةٌ وَكَهْ طَرَقٌ فِي الْمَقَاصِدِ الْحَسَنَةِ) جیسے تم لوگ (اپنے اعمال کے اعتبار سے) ہو گے۔ ویسے ہی تم پر حاکم بنا جائیں گے۔ اس لئے اگر ہم اپنے اوپر بہترین افراد کی حکومت چاہتے ہیں تو اس کا واحد علاج بہترین اعمال ہیں اور کچھ نہیں۔ دوسری حدیث میں ارشاد ہے۔

عَنْ أَبِي الدَّرْدَاءِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ اللَّهَ تَعَالَى يَقُولُ أَنَا اللَّهُ لَا إِلَهَ إِلَّا أَنَا مَا لَكَ الْمُلُوكُ وَصَلِكَ الْمُلُوكُ فِي قُلُوبِ الْمُلُوكِ فِي يَدِي وَإِنَّ الْعِبَادَ إِذَا أَطَاعُونِي حَوَّلْتُ قُلُوبَ مُلُوكِهِمْ عَلَيْهِمْ بِالرَّحْمَةِ وَالرَّأْفَةِ وَإِنَّ الْعِبَادَ إِذَا عَصَوْنِي حَوَّلْتُ قُلُوبَهُمْ بِالسَّخَطَةِ وَالتَّقْبِيَةِ فَسَامُوهُمْ سُوءَ الْعَذَابِ فَلَا تَشْغَلُوا أَنْفُسَكُمْ

ہی اکرم صلی اللہ علیہ وسلم ارشاد فرماتے ہیں کہ اللہ جل جلالہ عم نوالہ کا ارشاد ہے۔ میں اللہ ہوں میرے سوا کوئی مجبوت نہیں۔ بادشاہوں کا مالک ہوں اور بادشاہوں کا بادشاہ ہوں بادشاہوں کے دل میرے ہاتھ میں ہیں۔ بندے جب میری اطاعت کرتے ہیں تو بادشاہوں کے دل ان پر رحمت اور مہربانی کے لئے پھیر دیتا ہوں اور جب میری نافرمانی کرتے ہیں تو بادشاہوں کے دل ان پر غصہ اور انتقام کے لئے پھیر دیتا ہوں۔

بِالدُّعَاءِ عَلَى الْمُلُوكِ وَلَكِنْ
اشْغَلُوا أَنْفُسَكُمْ بِالَّذِ كُودِ التَّضَرُّعِ
كُنِيَ أَكْفِيكُمْ مُلُوكَكُمْ رَوَاهُ أَبُو
نُعَيْمٍ فِي الْحَلَبِيِّ كَذَا فِي لُشْكُوتهِ
وَفِي مَجْمَعِ الزَّوَايِدِ بِرَوَايَةٍ
الطَّبْرَانِيِّ وَفِي الدَّر المنثور
ص ۱۸۹ اخرج ابن أبي شيبه
عن مالك بن مغول قال في
زبور داود مكتوب اني انا الله
لا اله الا انا فذكر معناه -

جس سے وہ اُن کو سخت عذاب
(اور تکالیف) پہنچانے لگتے ہیں -
اس لئے تم بجائے بادشاہوں پر بدعیاں
کرنے کے میرے ذکر کی طرف متوجہ
ہو اور (میری طرف) عاجزی (اور
زاری) کرو تاکہ میں اُن کی تکالیف
سے تمہیں محفوظ رکھوں -
مالک بن مغول کہتے ہیں کہ میں نے
حضرت داود کی زبور میں یہی مضمون
پڑھا ہے -

اس قسم کے مضامین بھی متعدد روایات میں وارد ہوئے - دعا ماثورہ
میں ہے - اَللّٰهُمَّ لَا تُسَلِّطْ عَلَيْنَا بَدَا نُوْبِنَا مَنْ لَا يَرْحَمُنَا اے اللہ
ہمارے اوپر ہمارے گناہوں کی وجہ سے ایسے لوگوں کو مسلط نہ فرما جو
ہم پر رحم نہ کریں - حق جل و علا کا ارشاد ہے - وَكَذَلِكَ نُوَلِّي بَعْضَ
الظَّالِمِيْنَ بَعْضًا بِمَا كَانُوْا يَكْسِبُوْنَ (اس العام ۱۵) اسی طرح ہم
بعض ظالموں کو بعض ظالموں پر اُن کے اعمال کی وجہ سے حاکم بنا دیتے ہیں اس کی
تفسیر میں مختلف اقوال ہیں - صاحب جلالین وغیرہ نے یہی تفسیر اختیار کی
ہے - حضرت قتادہ فرماتے ہیں کہ ظالم جنوں کو ظالم انسانوں پر مسلط کر دیتے
ہیں اور اعمش فرماتے ہیں کہ جب لوگوں کے اعمال خراب ہو جاتے ہیں تو

اُن پر بدترین لوگوں کو حاکم بنایا جاتا ہے۔

حضرت عمرؓ فرماتے ہیں۔ مجھ سے یہ بیان کیا گیا ہے کہ حضرت عیسیٰ یا حضرت موسیٰ علیہما السلام نے اللہ جل شانہ سے دریافت کیا کہ لوگوں سے آپ کے راضی ہونے کی علامت کیا ہے ارشاد ہوا کہ کھیتی بونے کے وقت ان پر بارش نازل کرتا ہوں اور کاٹنے کے وقت روک لیتا ہوں۔ اُن کے انتظامی امور حلیم لوگوں کے سپرد کرتا ہوں اور اُن کے اموال عامہ کو کریم لوگوں کے سپرد کرتا ہوں۔ اُنہوں نے پوچھا کہ آپ کے ان سے ناراض ہونے کی کیا علامت ہے۔ ارشاد ہوا کہ کھیتی بونے کے وقت بارش کو روک لیتا ہوں اور کاٹنے کے وقت برساتا ہوں اور اُن کے انتظامی امور کو بے وقوفوں کے سپرد کرتا ہوں اور اموال عامہ کو بخیلوں کے حوالہ کر دیتا ہوں (در)

نبی کریم صلی اللہ علیہ وسلم کا ارشاد ہے کہ تم لوگ نیک کاموں کا حکم کرتے رہو اور بُری باتوں سے روکتے رہو ورنہ اللہ جل جلالہ بدترین لوگوں کو تمہارا حاکم بنادیں گے۔ پھر تمہارے بہترین لوگ بھی دعائیں کریں گے تو قبول نہ ہوں گی (جامع) جن لوگوں کو یہ اشکال دامنگیر رہتا ہے کہ یہ بزرگ دعا کیوں نہیں کرتے یا ان کی دعا قبول کیوں نہیں ہوتی وہ اس پر بھی غور کر لیا کریں کہ وہ خود نیک کاموں کا کتنا حکم کرتے ہیں اور بُری باتوں سے کتنا روکتے ہیں اور یہ چیز جب چھوٹ گئی تو دعاؤں کے قبول ہونے کی اُمید بے محل ہے۔ ایک حدیث میں وارد ہے۔

وَإِذَا أَرَادَ اللَّهُ بِقَوْمٍ خَيْرًا وََوَلَّى
عَلَيْهِمْ حُكْمًا يُهْمُ وَقَضَىٰ بَيْنَهُمْ
عُلَمَاءُ لَهُمْ وَجَعَلَ الْمَالَ فِي سُمُومِ
وَإِذَا أَرَادَ بِقَوْمٍ شَرًّا وََوَلَّى
عَلَيْهِمْ سُنَمَاءُ لَهُمْ وَقَضَىٰ بَيْنَهُمْ
جُهَّالُهُمْ وَجَعَلَ الْمَالَ فِي بُحْلَانِهِمْ
كَذَافِي الْجَامِعِ بِرِوَايَةِ الدُّلَيْمِيِّ
وَرَقْمَ لَهُ بِالضُّعْفِ -

وَفِي رِوَايَةٍ أَنَّ اللَّهَ تَعَالَى
إِذَا غَضِبَ عَلَىٰ أُمَّةٍ لَمْ يُنْزِلْ
بِهَا عَذَابًا خَسَفَ وَلَا مَسِخَ
غَلَّتْ أَسْعَارُهَا وَيَحْبِسُ عَنْهَا
أَمْطَارَهَا وَيَلِي عِلْمَهَا أَشْرَارُهَا
كَذَافِي الْجَامِعِ - بِرِوَايَةِ ابْنِ
عَسَاكِرٍ عَنْ عَلِيٍّ وَرَقْمَ لَهُ بِالضُّعْفِ
لَكِنْ رَأَيْتُ أَنَّ الْحَدِيثَ لَهُ
طَرُقًا عَدِيدَةً بِإِسَانِي
نَسْتِي وَتَأَيَّدَ بِقَوْلِهِ تَعَالَى
وَكَذَلِكَ نُوَلِّي بَعْضَ الظَّالِمِينَ

جب اللہ جل شانہ کسی قوم کی بہبود
کا ارادہ فرماتے ہیں تو حلیم لوگوں کو
حاکم بناتے ہیں (کہ غصہ میں بے قابو
نہ ہو جائیں) اور علماء ان کے درمیان
فیصلے کرتے ہیں (کہ علم کی روشنی میں
حق کے موافق فیصلہ کریں) اور
مال سخی لوگوں کے قبضہ میں کر دیتے
ہیں (کہ ہر شخص کو اس کی سخاوت
سے نفع حاصل ہو) اور جب کسی قوم
کی (بد اعمالیوں کی وجہ سے) بُرائی
مَدِ نظر ہوتی ہے تو بے وقوفوں کو حاکم
بنادیا جاتا ہے اور جاہلوں کے ہاتھ
میں ان کے فیصلے ہو جاتے ہیں اور
مال بخیلوں کو دے دیا جاتا ہے -
دوسری حدیث میں ہے جب کسی
جماعت پر اللہ جل شانہ کا غصہ ہوتا
ہے اور آخری عذاب مثلاً دھنس جانا
یا صورتوں کا مسخ ہو جانا نازل نہیں
ہوتا تو زرخ میں گرائی کر دیتے ہیں

الَّذِي عَلَى مَا وَرَدَ وَتَفْسِيرُهُ
 فِي عِدَّةٍ أَثَارٍ فِي الدُّرِّ الْمَنُورِ
 وَغَيْرِهِ وَفِي مَجْمَعِ الزُّوَايِدِ
 عَنْ جَابِرٍ رَفَعَهُ إِنَّ اللَّهَ عَزَّ
 وَجَلَّ يَقُولُ أَتَتَّقِمُ مِنْ أَغْضَبُ
 مِنْ أَغْضَبُ ثُمَّ أَصِيرُ كُلَّ
 إِلَى النَّارِ - رَوَاهُ الطَّبْرَانِيُّ فِي الْأَوْسَطِ
 وَفِيهِ أَحَدُ بَنِي بَكْرٍ لِيَا سَيِّ ضَعِيفٌ هـ

اور بارش کو روک لیتے ہیں اور بدترین
 لوگوں کو حاکم بنا دیتے ہیں۔ ایک
 حدیث میں اللہ جل جلالہ کا ارشاد نقل
 کیا گیا ہے کہ میں ایسے لوگوں کے
 ذریعہ جو مغضوب ہیں (یعنی ان پر
 میرا غضب ہے) دوسرے مغضوبوں
 سے انتقام لیتا ہوں پھر سب کو جہنم
 میں ڈال دیتا ہوں۔

اسی لئے ایک حدیث میں وارد ہے۔ لَا تَسْتَبُوا إِلَهًا وَلَا تَدْعُوا اللَّهَ
 لَهُمْ بِالصَّلَاحِ فَإِنَّ صَلَاحَهُمْ لَكُمْ صَلَاحٌ (كَذَانِي الْمَجْمَعِ - وَفِي الْحَبَا مَعَ
 بِرِوَايَةِ الطَّبْرَانِيِّ) ارشاد ہے کہ حکام کو گالیاں نہ دو بلکہ ان کے لئے صلاحیت
 کی دعا کرو کہ ان کی صلاحیت میں تمہاری صلاح بھی مضمر ہے (یعنی گالیاں دینے
 سے تو ان کی درستی ہونے سے رہی) دوسری حدیث میں وارد ہے۔
 لَا تَشْغَلُوا قُلُوبَكُمْ بِسَبِّ الْمُلُوكِ وَلَكِنْ تَقَرَّبُوا إِلَى اللَّهِ بِالدُّعَاءِ
 لَهُمْ يَعْطِفَ اللَّهُ قُلُوبَهُمْ عَلَيْكُمْ كَذَانِي الْجَامِعِ بِرِوَايَةِ ابْنِ النَّجَّارِ
 عَنْ عَمْرِو بْنِ شُعْبَةَ

اپنے قلوب کو سلاطین اور بادشاہوں کو گالیاں
 دینے میں مشغول نہ کرو بلکہ اللہ کی طرف تقرب حاصل کرو اور متوجہ ہو کر ان
 کے لئے دعائے خیر کرو کہ حق تعالیٰ شانہ ان کے دلوں کو تمہارے اوپر مہربان کر دیں۔
 مکمل ابن ابی ہریم کہتے ہیں کہ ہم ابن عون کے پاس بیٹھے تھے۔ لوگوں نے

بلال بن ابی بردہ کا ذکر شروع کر دیا اور اُس کو بُرا بھلا کہنے لگے۔ ابن عون چپ بیٹھے رہے۔ لوگوں نے کہا کہ تمہاری ہی وجہ سے ہم اُس کو بُرا بھلا کہتے ہیں کہ اُس نے تم پر زیادتی کی۔ ابن عون کہنے لگے کہ میرے اعمال نامہ میں ہر کلمہ لکھا جاتا ہے اور قیامت کے دن وہ پڑھا جائے گا۔ مجھے یہ زیادہ پسند ہے کہ اس میں کسی کو بُرا بھلا کہنے کے بجائے لا الہ الا اللہ (کثرت سے) نکلے (احیاء) ایک بزرگ کے سامنے کوئی شخص حجاج ظالم کو بددعا دینے لگا۔ انہوں نے فرمایا ایسا نہ کرو۔ یہ جو کچھ ہو رہا ہے تمہارے ہی اعمال کا نتیجہ ہے۔ مجھے یہ خوف ہے کہ اگر حجاج معزول ہو جائے یا مرجائے تو تم پر بندر اور سورنہ حاکم بنا دیئے جائیں (مقاصد حسنہ) اور اعمالکم عمالکم تو ضرب المثل ہے۔ بعض لوگوں نے اس کو حدیث بھی بتایا ہے۔ مطلب یہ ہے کہ تمہارے اعمال تمہارے حاکم ہیں جیسے اعمال ہوں گے ویسے ہی حکام مستط کئے جائیں گے۔ الغرض مجھے ان چیزوں کا احاطہ مقصود نہیں ہے۔ مثال کے طور پر یہ بتانا ہے کہ جس قسم کی پریشانیاں حوادث مصائب ہم پر نازل ہو رہے ہیں اور مسلمان اُن میں مبتلا ہیں نبی اکرم صلی اللہ علیہ وسلم کے ارشادات میں ان سب پر تنبیہ ہے۔ احادیث کی کتب ان مضامین سے پُر ہیں۔ حضور نے صاف صاف فرما دیا ہے کہ اللہ کی نافرمانیاں دُنیا میں مصائب کا سبب ہیں اور نیک

سے نبی کریم صلی اللہ علیہ وسلم کا ارشاد ہے کہ جو شخص اللہ سے ڈرتا ہے (تقویٰ اختیار کرتا ہے) حق تعالیٰ شانہ ہر چیز کے اندر اس کا خوف پیدا کر دیتے ہیں اور جو اللہ سے نہیں ڈرتا اس کے دل میں ہر چیز کا خوف پیدا کر دیتے ہیں (درمنثور) ۹۹

اعمال دُنیا میں بھی فلاح کا ذریعہ ہیں اور پھر خاص خاص گناہوں پر خاص خاص حوادث اور مصائب بھی بتا دیئے ہیں اور مخصوص طاعات پر مخصوص انعامات کا ترتیب بھی ارشاد فرما دیا ہے۔ ہم لوگ حوادث کی شکایات کا طواری باندھ دیں اور انعامات کی ہر وقت اُمید لگائے بیٹھے رہیں لیکن جن امور پر یہ چیزیں مرتب ہیں اُن سے یکسر غافل رہیں بلکہ اُن کا مقابلہ کریں۔ اُن کو دیدہ و دانستہ چھوڑیں اور کوئی تنبیہ کرے تو اس کی جان کو آجائیں تو ہماری مثال بالکل اسی شخص کی سی ہے۔ جو اسہال کا مریض ہو اور ہر دو گھنٹہ بعد ایک تولہ سقمونیا کھالے اور شور مچائے کہ اسہال ٹھمتے نہیں۔ اور کوئی سقمونیا کھانے کو منع کرے تو اس کو بے وقوف بتائے۔ حیرت ہے کہ ایک معمولی طبیب کسی چیز کے متعلق کہہ دے کہ یہ نقصان کرتی ہے۔ ایک کافر ڈاکٹر اعلان کر دے کہ آج کل امروہ کھانے سے مہینہ ہو جائے گا تو اچھے اچھے سوراووں کی ہمت امروہ کھانے کی نہ ہو۔ ایک بھنگی یہ کہہ دے کہ اس گلی میں بہت بڑا کالا سانپ ہے تو اچھے اچھے بہادروں کی جرأت نہ ہو کہ اس گلی میں چلے جائیں۔ ایک جاہل گاؤ دی کہہ دے کہ اس سڑک پر ایک شیر بیٹھا ہے تو اُس طرف کا راستہ چلنے کی ہمت نہ ہو۔ بڑی بہادری یہ ہوگی کہ دو چار ساتھیوں کے ساتھ دو تین بندوقیں لے کر اُدھر کا رخ کیا جائے۔ لیکن اللہ جل جلالہ کا پاک اور سچا رسول وہ شفیق اور حکیم مرنی جس کو ہر وقت اُمت کی بہبود کی فکر ہے اور اس کا اہتمام ہے وہ اُمت کو نفع دینے والی چیزوں کا حکم کرے۔ نقصان رساں امور سے روکے۔ لیکن اُمت اپنی نیاز مندی اور جاں نشاری

کے لمبے چوڑے دعوؤں کے باوجود ان ارشادات کی پروا نہ کرے کتنا صریح ظلم ہے۔ آج گورنمنٹ کی طرف سے ایک اعلان جاری ہو جائے کہ فلاں نوع کی تقریر جرم ہے دس سال کی قید ہوگی۔ اچھے اچھے بہادر کامیاب لیڈراؤ اڈیٹر سوچ سوچ کر مضمون لکھیں گے اور تقریریں بجا بجا کر الفاظ لائیں گے لیکن ساری دنیا کا مالک بادشاہوں کا بادشاہ جس کے قبضہ قدرت میں ساری حکومتیں اور سارے بادشاہ ہیں سختی سے ایک حکم فرماتا ہے۔ قرآن پاک میں سود کے لینے والے کو اپنی طرف سے اعلان جنگ کرتا ہے اور حدیث قدسی میں اللہ والوں کی مخالفت اور دشمنی کو اپنے ساتھ جنگ بتاتا ہے۔ سودی معاملات کرنے والوں پر لعنت کرتا ہے۔ شراب کے بارے میں دس آدمیوں کو اپنی لعنت کا مستحق قرار دیتا ہے۔ کتنے آدمی ہیں جن کے دل پر کچھ بھی چوٹ اس چیز کی لگتی ہے کہ ہم کیا کر رہے ہیں اور ہم پر کیا کیا مصائب ان امور کے بدلے میں آنے والے ہیں۔ ہر شخص خود ہی غور کر لے کسی دوسرے کے بتانے کی چیز نہیں۔ اور اگر ان چیزوں کو چھوڑنے کے بجائے ان میں ترقیات ہیں تو اللہ سے لڑنے کے لئے اس کی اور اس کے رسول کی لعنت برداشت کرنے کے لئے مصیبتیں، ذلتیں، بکبتیں، آفتیں جھیلنے کے لئے تیار رہنا چاہیے ع

اے باد صبا! میں تمہارے آوردہ تست

تبلیغ۔ ایک اشکال اس جگہ عوام کو پیش آتا ہے بلکہ بعض خواص بھی اس میں مبتلا ہو جاتے ہیں وہ یہ کہ یہ حسات اور سلیات (خوبیاں اور برائیاں)

جن کا اوپر ذکر کیا گیا ہے جیسا کہ مسلمانوں کے لئے نافع اور نقصان رساں ہیں ایسی ہی کافروں کے لئے بھی ہیں اور ہونا چاہئیں کہ نقصان دہ چیز بہر حال نقصان دہ ہے پھر اس کی کیا وجہ ہے کہ کفار باوجود ان بد اعمالیوں میں مبتلا ہونے کے خوشحال ہیں دنیا میں فلاح یافتہ ہیں ترقی یافتہ ہیں اور مسلمان بد حال ہیں خستہ حال ہیں اور ان کی پریشانیوں بڑھتی جا رہی ہیں اور بعض جاہل تو اس اشکال میں ایسے پھنسے ہیں کہ انہوں نے اس منظر کو دیکھ کر ساری ہی شریعت اور احادیث کا انکار کر دیا۔ انہوں نے دنیوی فلاح کفار میں دیکھ کر انہیں چیزوں کو باعث فلاح قرار دے دیا جو کفار میں پائی جاتی ہیں لیکن درحقیقت اس اشکال کا منشا بھی اسلامی تعلیم سے ناواقفیت یا وہول ہے۔ اسلامی تعلیم اور نبی کریم صلی اللہ علیہ وسلم کے پاک ارشادات میں کوئی چیز بھی ایسی نہیں چھوڑی گئی جو پوری وضاحت سے ارشاد نہ فرمادی گئی ہو مگر اس کے معلوم کرنے کی فرصت کس کو ہے۔ نبی کریم صلی اللہ علیہ وسلم کا ارشاد ہے کہ ایک نبی علیہ السلام نے اللہ جل جلالہ سے یہی اشکال عرض کیا تھا کہ اے اللہ تیرا ایک بندہ مسلمان ہوتا ہے۔ نیک اعمال بھی کرتا ہے تو اس سے دنیا تو ہٹا لیتا ہے اور بلائیں اس پر مسلط کر دیتا ہے۔ اور ایک بندہ تیرا کافر ہوتا ہے وہ تیری نافرمانی بھی کرتا ہے تو اس سے بلائیں ہٹا لیتا ہے اور دنیا اس کو عطا فرما دیتا ہے۔ حق تعالیٰ شانہ نے وحی بھیجی کہ میرے مومن بندہ کے لئے کچھ سیئات ہوتی ہیں ان کی وجہ سے میں یہ معاملہ کرتا ہوں تاکہ جب وہ میرے پاس پہنچے تو اس کی خوبیوں کا

بدلہ دوں اور کافر کے لئے بھی کچھ خوبیاں ہوتی ہیں اس لئے یہ معاملہ اُس کے ساتھ کرتا ہوں تاکہ جب وہ میرے پاس آئے تو اُس کی بُرائیوں کا بدلہ دوں (مجمع الزوائد)

دوسری حدیث میں وارد ہے۔

ان الله لا يظلم المؤمن حسنة يعطى عليها في الدنيا و وثاب عليها في الآخرة و اما الكافر فيطعم بحسناته في الدنيا حتى اذا افضى الى الآخرة لم تكن له حسنة يعطى بها خيرا كذا في الجامع الصغير و اية مسلم و احمد عن انس و رقم له بالصيحة و المشكوة۔

حق تعالیٰ شانہ مومن کی کسی نیکی میں کمی نہیں فرماتے۔ مومن اُس نیکی کے طفیل دُنیا میں بھی (فلاح اور کامیابی) دیا جاتا ہے اور آخرت میں اس کا ثواب علیحدہ دیا جائے گا اور کافر اپنی اچھی عادتوں کی وجہ سے دُنیا میں روزی عطا کیا جاتا ہے۔ لیکن جب آخرت میں پہنچے گا (تو ایمان نہ ہونے کی وجہ سے جو آخرت کے ثواب کی شرط ہے) کوئی بھی نیکی نہیں ہوگی جس کی وجہ سے ثواب دیا جاسکے۔

دوسری حدیث میں ارشاد ہے

و في رواية إذا اراد الله بعبد لا الخير عجل له العقوبة في الدنيا و إذا واد بعبد شرا

جب حق تعالیٰ شانہ کسی بندہ پر نیکی اور بھلائی کا ارادہ فرماتے ہیں تو اُس کے گناہوں کا بدلہ دُنیا ہی میں لے

لیتے ہیں کہ دنیا کا عذاب ہر حال میں
آخرت کے مقابلہ میں بہت ہلکا ہے
اور جب کسی پر عتاب فرماتے ہیں تو
اُس کے گناہوں کا بدلہ روک دیا
جاتا ہے اور قیامت میں اس کو بدلہ
دیا جائے گا۔

أَمْسَكَ عَنْهُ ذُنْبُهُ حَتَّى يُوَافِيَ
بِهِ يَوْمَ الْقِيَامَةِ كَذَلِكَ فِي الْجَامِعِ
بِرِوَايَةِ أَنَسٍ وَعَبْدِ اللَّهِ بْنِ مَعْقِلٍ
وَعَمَّارِ بْنِ يَاسِرٍ وَأَبِي هُرَيْرَةَ
وَعَزَاهُمْ إِلَى الْمُخَرَّجِينَ وَرَقَمَ
لَهُ بِالصَّحِيحَةِ۔

اور بھی مختلف عنوانات سے یہ مضمون کثرت سے ارشاد فرمایا گیا ہے
کہ کافر کے لئے چونکہ نیکیوں کا کوئی معاوضہ آخرت میں نہیں ہے اس لئے جو
بھی کسی قسم کی خوبی، بھلائی اور نیک عمل وہ دنیا میں کرتا ہے اُس کا معاوضہ
اُس کو دنیا ہی میں مل جاتا ہے کیونکہ وہ اپنے اعمالِ حسنہ کا معاوضہ صرف دنیا
ہی میں حاصل کر سکتا ہے اور اسی لئے سیکڑوں برائیوں کے ساتھ ساتھ وہ جس
قدر بھی خوبیاں کرتا رہتا ہے وہ دنیا میں فلاح و کامیابی کو پاتا رہتا ہے اور
مسلمان کے لئے اعمالِ حسنہ کا مستقل بدلہ تو آخرت میں ہے اور برائیوں کا
اکثر و بیشتر معاوضہ دنیا میں ملتا رہتا ہے اس لئے وہ جس قدر بھی کوتاہیاں
معاصی اور گناہ کرتا رہتا ہے بد حالی اور پریشانی کا شکار ہوتا ہے حضور کا
ارشاد ہے۔ اُمَّتِي هَذِهِ أُمَّةٌ مَرْحُومَةٌ لَيْسَ عَلَيْهَا عَذَابٌ فِي الْآخِرَةِ عَذَابُهَا
فِي الدُّنْيَا الْفِتْنُ وَالزَّلَازِلُ وَالْقَتْلُ (مشکوٰۃ) میری یہ امت مرحومہ ہے
(کہ اللہ کی خاص رحمت حضور کے طفیل میں اس پر ہے) اس کے لئے آخرت
میں (دائمی) عذاب نہیں ہے اس کا عذاب (اور گناہوں کا بدلہ اکثر و بیشتر

دُنیا میں مل جاتا ہے جو فتنوں اور زلزلوں اور قتل کی صورت میں ہے۔ یہاں پر ایک اشکال تاریخ بنیوں کو پیش آتا ہے کہ بعض قومیں جب تک بد دینی میں بڑھتی رہیں ان پر کوئی آسمانی عذاب مسلط نہیں ہوا۔ لیکن جب اُن کی دینی حالت کچھ درست ہوئی تو آسمانی عذاب بھی مسلط ہو گیا۔ اس کا جواب بھی ان مضامین سے معلوم ہو گیا کہ کچھ بعید نہیں ہے کہ ان کی پہلی حالت کفر کے قریب تک پہنچ جانے کی وجہ سے اس سے بالاتر ہو گئی ہو کہ ان پر دُنیا میں عذاب ہوا اور بعد میں جب کچھ صلاح اور اصلاح شروع ہوئی تو دُنیا میں عذاب ہو سکنے کے مستحق بنے مریض جب جراحی حدود سے بڑھ جاتا ہے تو پھر عمل جراحی نہیں کیا جاتا وہ بھی جب ہی کیا جاتا ہے جب جراحی سے نفع کی امید ہو۔

بخاری اور مسلم وغیرہ میں حضور اقدس صلی اللہ علیہ وسلم کے اپنی بیبیوں سے ناراضی کے قصے میں حضرت عمرؓ کا ارشاد نقل کیا گیا ہے۔ فرماتے ہیں کہ میں گھر میں حاضر ہوا اور دیکھا کہ تین چار چیزیں گھر کی کل کائنات ہیں کہ ایک کونہ میں چند مٹھی جو اور ایک دو چمڑے کچے (بغیر دباغت دیئے ہوئے) پڑے ہیں۔ اور ایسے ہی ایک آدھ چیز اور بھی پڑی ہے۔ حضور اقدس صلی اللہ علیہ وسلم ایک بورے پر لیٹے ہوئے ہیں کہ نہ بدن پر چادر ہے (جو عام طور پر اوڑھنے کا معمول تھا) نہ بورے پر کوئی چیز بکھی ہوئی ہے جس سے بورے کے نشانات بدن اظہر پر ابھر آئے ہیں یہ منظر دیکھ کر رونے لگا۔ حضورؐ نے رونے کا سبب پوچھا تو میں نے عرض کیا یا رسول اللہ کیوں نہ روؤں کہ بدن اظہر پر بورے کے نشانات پڑے ہوئے اور گھر کی کل کائنات یہ ہے جو میرے سامنے ہے۔ یہ

فارس و روم خدا کی پرستش بھی نہیں کرتے اور اُن پر یہ وسعت ہے اور آپ
 کی یہ حالت حضور تکبیر لگائے ہوئے لیٹے تھے اٹھ کر بیٹھ گئے اور ارشاد فرمایا
 اَوْفَىٰ شُكِّ اَنْتَ يَا اِبْنَ الْخَطَّابِ اُولَٰئِكَ قَوْمٌ عَجَلْتُ لَهُمْ
 طَيِّبَاتِهِمْ فِي الْحَيٰوةِ الدُّنْيَا۔ اے خطاب کے بیٹے عمر کیا تم اب تک شک
 میں پڑے ہوئے ہو۔ اُن قوموں کی بھلائیاں اُن کو دنیا ہی میں مل گئی ہیں
 خود قرآن پاک میں ارشاد ہے۔ وَكَوْنَهُ اَنْ يَكُوْنَ النَّاسُ اُمَّةً وَّاحِدَةً
 لَّجَعَلْنَا لِمَنْ يَكْفُرُ بِالرَّحْمٰنِ لِبُيُوتِهِمْ سُقْفًا مِّنْ فِصَّةٍ وَصَعَارِجٍ
 عَلَيْهَا يَظْهَرُونَ وَلِبُيُوتِهِمْ اَبْوَابًا وَسُرُورٌ عَلَيْهَا يَتَسَبَّحُونَ
 وَزُخْرَفًا وَاِنْ كُلُّ ذٰلِكَ لَمَّا مَتَاعُ الْحَيٰوةِ الدُّنْيَا
 عِنْدَ رَبِّكَ لِلْمُتَّعِينَ۔ (س زحرف ع ۳)

اور اگر یہ (احتمال) نہ ہوتا کہ سارے آدمی ایک ہی طریقہ پر ہو جائیں گے (یعنی
 تقریباً سب ہی کافر بن جائیں گے) تو جو لوگ کفر کرتے ہیں ہم ضرور چاندی کی
 بنا دیتے اُن کے گھروں کی چھتوں کو اور ان سیڑھیوں کو جن پر وہ چڑھتے
 ہیں اور ان کے گھروں کے کواڑوں کو بھی اور ان کے لئے تخت بھی (چاندی
 کے کر دیتے) جن پر وہ تکبیر لگا کر بیٹھتے اور (یہ سب چیزیں) سونے کی بھی
 بنا دیتے کہ کچھ حصہ چاندی کا ہوتا اور کچھ سونے کا) اور یہ سب کچھ ساز و
 سامان کچھ بھی نہیں مگر دنیوی زندگی کا چند روزہ اور آخرت آپ کے رب
 کے یہاں پر ہنر گاروں کے لئے ہے۔

نبی کریم صلی اللہ علیہ وسلم کی دعا ہے :- "اے اللہ جو شخص تجھ پر

ایمان لائے اور میری رسالت کا اقرار کرے اس کو اپنی ملاقات کی محبت نصیب کر۔ تقدیر کو اس پر سہل فرما اور دنیا کم عطا کر اور جو تجھ پر ایمان نہ لائے۔ میری رسالت کا اقرار نہ کرے۔ اس کو اپنی لقاء کی محبت نہ دے اور دنیا کی کثرت عطا کر۔ (مجمع الزوائد ص ۲۸۶)

ایک حدیث شریف میں آیا ہے۔ اللہ جل جلالہ ارشاد فرماتے ہیں کہ اگر یہ بات نہ ہوتی کہ مومن گھبرا جائیں گے (اور اپنی تکالیف کے مقابلہ میں دوسرے کی اتنی راحت دیکھ کر تکلیف زیادہ محسوس کریں گے) تو میں کفار پر بوسے کی پٹیاں باندھ دیتا (یعنی بوسے کا خول ان پر چڑھا دیتا) کہ وہ کبھی کسی قسم کی تکلیف نہ اٹھاتے۔ اور ان پر دنیا کو بہا دیتا (درمنشور) اور یہ سب کچھ اس لئے ہے کہ دنیا اللہ کے نزدیک نہایت ہی ذلیل چیز ہے۔ ایک حدیث میں حضور کا ارشاد نقل کیا گیا ہے کہ اگر اللہ جل شانہ کے نزدیک دنیا کی قدر چھتر کے پر کے برابر بھی ہوتی تو کافر کو ایک گھونٹ پانی بھی نہ ملتا (در۔ بروایہ الترمذی و صحیحہ)

ایک مرتبہ نبی اکرم صلی اللہ علیہ وسلم کسی جگہ تشریف لے جا رہے تھے۔ راستہ میں ایک بکری کا بچہ مرا ہوا پڑا تھا جس کے کان بھی نہ ارد تھے۔ حضور نے ارشاد فرمایا۔ کون شخص ہے جو اس کو ایک درم (تقریباً ۴۴ پیسے) خرید لے۔ صحابہ نے عرض کیا کہ مفت میں بھی کوئی لینا گوارا نہ کرے گا (کہ کسی قسم کا نفع بھی اس سے حاصل نہیں ہو سکتا) حضور نے ارشاد فرمایا کہ اللہ کے نزدیک دنیا اس سے بھی زیادہ ذلیل چیز ہے۔ (مشکوٰۃ بردایتہ مسلم)

ان احادیث سے معلوم ہوا کہ چونکہ اللہ جل شانہ کے یہاں دنیا کی ذرا
 بھی قدر و قیمت نہیں ہے اور کفار کا مطمع نظر صرف دنیا ہی ہے اس لئے ان
 کو ان کی خواہش کے موافق ان کی حسنت کا بدلہ دنیا ہی میں دے دیا جاتا
 ہے۔ مسلمان کے لئے اسلام لانے کے بعد آخرت کی فلاح و بہبود کا مستقل
 استحقاق ہو جاتا ہے اور خواہ وہ کتنے ہی معاصی میں مبتلا ہو کسی نہ کسی وقت
 اس کا معاصی کی سزا یا معافی کے بعد جنت کی نعمتوں سے متمتع ہونا ضروری
 ہے۔ اس لئے وہ اپنی بد اعمالیوں کی وجہ سے اس دنیا میں فتنوں اور مصائب
 میں گرفتار رہتا ہے اور نہ ہو تو خطرناک ہے۔

حضور کا ارشاد ہے کہ جب تو کسی کو دیکھے کہ باوجود معاصی اور گناہوں
 میں مبتلا ہونے کے دنیا کی (نعمتیں) پارہا ہے تو یہ استدراج ہے (یعنی اللہ
 کی طرف سے ڈھیل ہے) پھر حضور نے قرآن پاک کی یہ آیت تلاوت فرمائی
 فَلَمَّا نَسُوا مَا ذُكِّرُوا بِهِ فَتَحْنَا عَلَيْهِمُ أَبْوَابَ كُلِّ شَيْءٍ حَتَّىٰ إِذَا فَرِحُوا بِمَا
 أُوتُوا أَخَذْنَاهُمْ بَغْتَةً فَاذَاهُمْ مُبْلِسُونَ (س انعام ۵۵ مشکوٰۃ) پس جب وہ
 بھول بیٹھیں اس نصیحت کو جو ان کو کی گئی تھی تو ہم نے ان پر ہر چیز کے دروازے کھول
 دیئے (یعنی خوب نعمت اور ثروت عطا کی) یہاں تک کہ جب وہ ان چیزوں
 میں جو ان کو دی گئی تھیں خوب اتر اگئے (اورستی میں ان کا کفر بڑھ گیا) تو
 ہم نے ان کو دفعۃً پکڑ لیا پھر تو وہ بالکل حیرت زدہ رہ گئے۔ نبی اکرم
 صلی اللہ علیہ وسلم کا ارشاد ہے کہ مومن کی مثال کھیتی کی سی ہے کہ ہوائیں
 اس کو ہمیشہ ادھر ادھر جھکاتی رہتی ہیں۔ اسی طرح مومن کو ہمیشہ تکالیف

اور مشقتیں پہنچتی رہتی ہیں۔ اور منافق کی مثال صنوبر کے درخت کی سی ہے کہ ہواؤں سے حرکت نہیں کرتا حتیٰ کہ ایک دم جڑ سے اکھاڑ دیا جاتا ہے (مشکوٰۃ بروایت بخاری مسلم) اور بھی بہت سی نصوص ہیں جن سے یہ صاف ظاہر ہے کہ دنیا میں کفار کی فلاح کا سبب ڈھیل بھی ہے اور نیک اعمال کا کرنا بھی ہے۔ پس کفار کا جو فرد یا جماعت نیک عمل کرے گی وہ فلاح میں ترقی کرتی رہے گی اور ان کی معمولی سُنّیات پر یہاں گرفت نہیں ہوگی اور مسلمان کی معمولی سُنّیات پر یہاں گرفت ہے۔ اس لئے جتنے بھی سُنّیات مسلمانوں کے افراد اور ان کی اقوام میں ہوں گی اتنی ہی پریشانیاں، تفکرات، نکبتیں، ذلتیں بڑھیں گی۔ ان کے بچنے کی واحد صورت یہی ہے کہ معاہدی سے خود بھی بچیں اور دوسروں کو بچانے کی کوشش کریں۔ حدیث میں آیا ہے کہ بلائیں مومن کے ساتھ والبتہ رہتی ہیں۔ اُس کے نفس میں، مال میں، اولاد میں حتیٰ کہ وہ ایسی حالت میں مرتا ہے کہ اُس پر کوئی بھی گناہ باقی نہیں رہتا (مشکوٰۃ بروایت الترمذی وقال حسن صحیح)

دوسری حدیث میں وارد ہے کہ جب حق تعالیٰ شانہ کسی کے ساتھ خیر کا ارادہ فرماتے ہیں تو دنیا میں اس کی سزا کو نمٹا دیتے ہیں اور جب کسی کے ساتھ (اُس کے بُرے اعمال کی کثرت کی وجہ سے) بُرائی کا ارادہ فرماتے ہیں تو اس سے دُنیا میں بُرائی کو روک لیتے ہیں تاکہ قیامت میں اس کو پورا فرمائیں (مشکوٰۃ بروایت ترمذی) البتہ کفار پر دُنیا میں ادبار مظالم کی کثرت سے ہوتا ہے یا فسق و فجور جب انتہا کو پہنچ جائے یا انبیاء کے ساتھ استہزاء اور

مذاق میں تعدی کی گئی ہو کہ ان امور کے پائے جانے پر ڈھیل نہیں ہوتی بلکہ عذاب عامہ نازل ہو جاتا ہے۔ چنانچہ جتنی قوموں کے ہلاکت کے قصے قرآن پاک میں مذکور ہیں وہ سب اس کے شاہد عدل ہیں اور جتنے واقعات تاریخ کے اوراق میں سلطنتوں کے زوال کے ہیں وہ سب اس کی کھلی شہادت دے رہے ہیں کہ جہاں اور جس قوم میں مظالم کی کثرت ہوئی مظلوم کی حمایت کا جوش ملا اعلیٰ میں پیدا ہوا۔ اسی لئے حق تعالیٰ شانہ کا ارشاد ہے کہ میں مظلوم کی بددعا سنتا ہوں خواہ کافر ہی کیوں نہ ہو۔ اس لئے سمجھ لینا چاہئے کہ امراء و وزراء حکام اور رؤساء غرض جو بھی اپنے ماتحتوں پر اپنے محکموں پر مظالم کرتے ہیں وہ حقیقت میں ان پر ظلم نہیں کرتے بلکہ اپنی جانوں پر ظلم کرتے ہیں اپنی بربادی اور ہلاکت کے سامان اپنے ہاتھوں سے فراہم کرتے ہیں خواہ وہ قومی مظالم ہوں یا انفرادی ہوں رنگ لائے بغیر ہرگز نہیں ملتے اور پھر جب خدائی انتقام کے دلدل میں پھنس جاتے ہیں تو روتے پھرتے ہیں۔ اس جگہ اس کی تفصیل کا موقع نہیں ہے نہ کنجائش۔ اور بات بھی تفصیل کی محتاج نہیں کہ سلطنتوں اور بڑی بڑی قوموں کا زوال و ہلاک سب اسی کی تفصیل ہے اور تاریخ کے اوراق اس سے پُر ہیں۔ مجھے اس جگہ صرف اس چیز پر متنبہ کرنا ہے کہ مسلمانوں اور کفار کی ترقی کے اسباب خالق اسباب نے علیحدہ علیحدہ پیدا فرمائے ہیں۔ ہر بات میں یہ خیال کر لینا کہ جو چیز کفار کے لئے ترقی کا سبب ہے وہی مسلمانوں کے لئے ہے اور جو چیز ان کو ترقی میں نقصان نہیں دیتی وہ مسلمان کو بھی مضر نہیں ہے۔ دین سے

بے خبری ہے۔ کلام خدا اور کلام رسول سے ناواقفیت ہے۔ خوب سمجھ لو کہ کفار کے لئے معاصی کی سزا کا اصل محل آخرت ہے اور کبھی کبھی مبصالح اس عالم میں بھی ہو جاتی ہے اور ان کی جتنی خوبیاں ہیں وہ جو نیک اعمال کرتے ہیں ان کا بدلہ رب العالمین اور عادل بادشاہ کے یہاں سے ضرور ملتا ہے مگر اسی عالم میں ملتا ہے آخرت میں کچھ نہیں ملے گا اور یہ بات قرین قیاس بھی ہے کیونکہ جب وہ آخرت کے قائل ہی نہیں ہیں تو پھر آخرت کے نیک ثمرات وہاں کیوں ملیں اور آخرت سے انکار کی سزا آخرت میں ملنا بھی چاہئے۔ اسی لئے ارشاد ہے۔

وَقِيلَ لَهُمْ ذُوقُوا عَذَابَ النَّارِ الَّتِي كُنْتُمْ بِهَا تُكَذِّبُونَ (سجۃ ۴)
 اور ان سے کہا جائے گا کہ آگ کے اس عذاب کو چکھو جس کو جھٹلایا کرتے تھے۔ قرآن شریف میں کثرت سے اس کا ذکر ہے۔ قرآن پاک میں ارشاد ہے
 وَيَوْمَ يُعْرَضُ الَّذِينَ كَفَرُوا عَلَى النَّارِ اِذْ هَبْتُمْ طَيِّبَاتِكُمْ فِي حَيَاتِكُمُ الدُّنْيَا وَاسْتَمْتَعْتُمْ بِهَا فَالْيَوْمَ تُجْزَوْنَ عَذَابَ الْهُونِ بِمَا كُنْتُمْ تَسْتَكْبِرُونَ
 فِي الْاَرْضِ بِغَيْرِ الْحَقِّ وَبِمَا كُنْتُمْ تَفْسُقُونَ (سورہ احقاف رکوع ۲)
 اور جس روز کفار جہنم کے قریب لائے جائیں گے (اور ان سے کہا جائے گا) کہ تم اپنی لذت کی چیزیں دنیا میں حاصل کر چکے اور ان سے نفع اٹھا چکے پس آج ذلت کے عذاب کی سزا دی جائے گی اس لئے کہ تم دنیا میں بے وجہ تکبر کرتے تھے اور اس لئے کہ تم فسق کیا کرتے تھے (اور جو کچھ خوبیاں تھیں بھی ان کا بدلہ مل ہی چکا ہے)

میں اجمالی طور پر چند آیات کی طرف ہمیں متوجہ کرتا ہوں ان کی تفاسیر دیکھو

(۱) یہی ہیں وہ لوگ جنہوں نے دنیاوی زندگی (کے منافع) کو آخرت کے بدلہ میں خرید لیا۔

(۲) بعض آدمی ایسے ہیں جو یہ کہتے ہیں کہ اے ہمارے رب (ہمیں جو کچھ دینا ہے) دنیا ہی میں دے دے۔ (پس ان لوگوں کو جو ملنا ہو گا دنیا ہی میں مل جائے گا) اور آخرت میں ان کا کوئی حصہ نہیں ہے۔

(۳) کفار کے لئے دنیا کی زندگی آراستہ کر دی گئی (اور اسی وجہ سے) وہ مسلمانوں سے مذاق کرتے ہیں لہذا یہ مسلمان قیامت کے دن ان سے اعلیٰ درجہ (یعنی جنت) میں ہوں گے (اور) محض فراغ معاش پر مغرور نہ ہونا چاہئے کہ روزی تو اللہ تعالیٰ جس کو چاہتے ہیں بغیر حساب مرحمت کرتے ہیں (یہ کمال اور مقبولیت کی دلیل نہیں ہے)

(۱) اُولَئِكَ الَّذِينَ اشْتَرُوا الْحَيٰوةَ الدُّنْيَا بِالْآخِرَةِ۔

(سورۃ بقرہ رکوع ۱۰۷)

(۲) فَمِنَ النَّاسِ مَن يَقُولُ رَبَّنَا آتِنَا فِي الدُّنْيَا وَمَا لَهُ فِي الْآخِرَةِ مِنْ خَلَقٍ۔

(سورۃ بقرہ رکوع ۳۵)

(۳) زُيِّنَ لِلَّذِينَ كَفَرُوا الْحَيٰوةُ الدُّنْيَا وَيَسْخَرُونَ مِنَ الَّذِينَ آمَنُوا وَالَّذِينَ اتَّقَوْا فَوْقَهُمْ يَوْمَ الْقِيٰمَةِ وَاللّٰهُ يَرْزُقُ مَن يَّشَاءُ بِغَيْرِ حِسَابٍ۔

(سورہ بقرہ رکوع ۲۶)

ایک حدیث میں آیا ہے کہ اللہ جل شانہ دنیا اُس شخص کو بھی عطا فرماتے ہیں جس کو محبوب رکھتے ہیں اور اُس کو بھی عطا فرما دیتے ہیں جس کو محبوب نہیں رکھتے لیکن دین اُسی کو عطا فرماتے ہیں جس کو محبوب رکھتے ہیں۔ پس جس شخص کو دین عطا کیا جاتا ہے وہ اللہ کو محبوب ہے (حاکم و صحیحہ و اقربہ علیہ الذہبی)

(۴) آپ کہہ دیجئے کہ دنیا کا نفع بہت تھوڑا سا ہے اور آخرت ہی بہتر ہے اُس شخص کے لئے جو متقی ہو اور تم پر ذرا سا بھی ظلم نہ کیا جائے گا۔

(۵) اور دنیوی زندگی تو بجز لہو لعب کے کچھ بھی نہیں اور سچھے آنے والا گھر بہتر چیز ہے متقیوں کے لئے کیا تم (ایسی کھلی بات بھی) سمجھتے نہیں

(۶) اور ایسے لوگوں سے بالکل علیحدہ رہیں جنہوں نے اپنے دین کو لہو و لعب بنا رکھا ہے اور دنیوی زندگی نے اُن کو دھوکہ میں ڈال رکھا ہے

(۷) تم تو دنیا کا مال و اسباب چاہتے ہو اور اللہ جل شانہ آخرت کو چاہتے ہیں۔

(۴) قُلْ مَتَاعُ الدُّنْيَا قَلِيلٌ وَالْآخِرَةُ خَيْرٌ لِّمَنِ اتَّقَى وَلَا تَظْلَمُونَ فَتِيلًا۔

(سورة نساء رکوع ۱۱)

(۵) وَمَا الْحَيَاةُ الدُّنْيَا إِلَّا لَعِبٌ وَلَهُوَ وَلِلَّذِينَ ارْتَضَىٰ خَيْرٌ لِّلَّذِينَ يَتَّقُونَ أَفَلَا تَعْقِلُونَ۔

(س انعام ع ۸)

(۶) وَذَرِ الَّذِينَ اتَّخَذُوا دِينَهُمْ لَعِبًا وَلَهُمْ آوَاغُرُثُهُمُ الْهَيَاةُ الدُّنْيَا۔

(س انعام ع ۸)

(۷) تُرِيدُونَ عَرَصَ الدُّنْيَا وَاللَّهُ يُرِيدُ الْآخِرَةَ

(انفال ۹)

(۸) اَرْضَنِيْكُمْ بِالْحَيٰوةِ الدُّنْيَا مِنَ
الْاٰخِرَةِ فَمَا مَتَاعُ الْحَيٰوةِ
الدُّنْيَا فِي الْاٰخِرَةِ اِلَّا قَلِيْلٌ -

(س توبہ ۶۷)

(۹) مَنْ كَانَ يُرِيْدُ الْحَيٰوةَ
الدُّنْيَا وَزَيَّنَتْهَا نُوُفٌ
اٰلَيْهِمْ اَعْمَا لَهُمْ نِيْهَا وَهُمْ
فِيْهَا لَا يُنْجِسُوْنَ اُولٰٓئِكَ
الَّذِيْنَ لَيْسَ لَهُمْ فِي الْاٰخِرَةِ
اِلَّا النَّارُ وَحَبِطَ مَا صَنَعُوْا
فِيْهَا وَبَطِلَ مَا كَانُوْا
يَعْمَلُوْنَ -

(س ہود ۲۷)

(۸) کیا تم آخرت کے بدلہ میں دنیاوی
زندگی پر راضی ہو گئے۔ سو سمجھ لو کہ
دنیاوی زندگی کے منافع تو آخرت
(کے مقابلہ) میں کچھ بھی نہیں بہت
تھوڑے ہیں۔

(۹) جو شخص (اپنے اعمال خیر سے) محض
دنیاوی زندگی (کی منفعت) اور اس کی
رونق چاہتا ہے تو ہم ایسے لوگوں کے
اعمال کا بدلہ دنیا ہی میں پورا کر دیتے
ہیں اور ان کے لئے دنیا میں کچھ کمی نہیں
کی جاتی (بشرطیکہ کوئی مانع نہ ہو) اور ایسے
لوگوں کے لئے آخرت میں بجز جہنم کے کچھ
نہیں ہے۔ اور انہوں نے جو کچھ اعمال
کئے تھے وہ آخرت میں سب بیکار ثابت
ہوں گے اور بے اثر ہوں گے وہ سب
عمل جو وہ کرتے تھے۔

(۱۰) ظاہری دولت و ثروت کو دیکھ
کر دھوکہ نہ کھانا چاہیے اس لئے کہ
اللہ تعالیٰ جس کو چاہتا ہے رزق زیادہ

(۱۰) اَللّٰهُ يَبْسُطُ الرِّزْقَ لِمَنْ
يَّشَاءُ وَيَقْدِرُ وَفَرِحُوْا
بِالْحَيٰوةِ الدُّنْيَا فِي الْاٰخِرَةِ

إِلَّا مَتَاعٌ -

(سُورَةُ رَعْدِ رُكُوع ۳)

(۱۱) مَنْ كَانَ يُرِيدُ الْعَاجِلَةَ
عَجَّلْنَا لَهُ فِيهَا مَا نَشَاءُ لِمَنْ
نُرِيدُ ثُمَّ جَعَلْنَا لَهُ جَهَنَّمَ
يَصْلَاهَا مِمَّا مَتَّحُوْرًا
وَمَنْ أَرَادَ الْآخِرَةَ وَسَعَى
لَهَا سَعْيَهَا وَهُوَ مُؤْمِنٌ
بِآيَاتِنَا وَلَمْ يَكُنْ كَانَ سَعْيُهُمْ
مَشْكُوْرًا كَلَّا نُنَزِّلُ هُوْلًا
مِنْ عَطَاءِ رَبِّكَ وَمَا كَانَ
عَطَاءُ رَبِّكَ مَحْظُوْرًا
(سُورَةُ بَنِي إِسْرَآءِلِ رُكُوع ۲)

دیتا ہے اور جس پر چاہتا ہے تنگی
فرماتا ہے۔ یہ لوگ دنیاوی زندگی پر
خوش ہوتے پھرتے ہیں اور دنیا کی زندگی
(اور اس کے عیش و عشرت) بجز معمولی
انتفاع کے اور کچھ بھی نہیں ہیں۔
(۱۱) جو شخص (اپنے نیک اعمال کے
بدلہ میں) دنیا کی نیت رکھتا ہے ہم ایسے
شخص کو دنیا میں جتنا چاہیں گے اور
(سب کو نہیں بلکہ) جس کو چاہیں گے عطا
کریں گے پھر آخرت میں اُس کے لئے جہنم
تجویز کریں گے جس میں وہ بد حال اور
راندھ ہو کر داخل ہوگا۔ اور جو شخص
آخرت کا ارادہ کرتا ہے اور اُس کے لئے
جیسی کوشش کرنا چاہیے ویسی ہی کرتا
ہے بشرطیکہ وہ مومن بھی ہو تو ان کی
یہ سعی اور کوشش مقبول ہوگی (یعنی سعی
کے مقبول ہونے کے لئے تین شرطیں ہیں
نیت، عمل، عقیدہ) آپ کے رب کی
(نیوی) عطا سے ہم ان کی بھی مدد کرتے

(۱۲) وَلَا تَمُدَّنَّ عَيْنَيْكَ إِلَى
مَا مَتَّعْنَا بِهِ أَزْوَاجًا
مِّنْهُمْ زَهْرَةَ الْحَيَاةِ
الدُّنْيَا لِنَفْثَنَّهُمْ فِىهِ طَوْرُ
رِزْقٍ رَّبِّكَ خَيْرٌ وَأَبْقَى
(سورة طہ رکوع ۸)

(۱۳) أَفَمَن ذُو عِلْمٍ أَكْثَرُ
حَسَنًا فَهُوَ لَا قِيَّةَ كَمَن
مَّتَّعْنَا لَهُ مَتَاعَ الْحَيَاةِ
الدُّنْيَا ثُمَّ هُوَ يَوْمَ الْقِيَمَةِ
مِنَ الْخَاسِرِينَ ط
(سورة قصص رکوع ۷)

(۱۴) قَالَ الَّذِينَ يُرِيدُونَ
الْحَيَاةَ الدُّنْيَا يَلِيتَ لَنَا
مِثْلَ مَا أُوتِيَ قَارُونُ إِنَّهُ

ہیں اور ان کی بھی آپ کے رب کی
(دنیوی) عطا کسی سے بھی بند نہیں۔
(۱۲) ہرگز ان چیزوں کی طرف آپ آنکھ
اٹھا کر بھی نہ دیکھیں جن سے ہم نے کفار کی
مختلف جماعتوں کو ان کی آزمائش کے
لئے متفع کر رکھا ہے کہ وہ دنیوی زندگی
کی رونق ہے اور آپ کے رب کا (آخری)
عطیہ اس سے بہت بہتر اور ہمیشہ باقی
رہنے والا ہے۔

(۱۳) کیا وہ شخص جس سے ہم نے ایک
بہترین وعدہ کر رکھا ہے پھر وہ اس
کو ضرور پانے والا ہے اس شخص جیسا
ہو سکتا ہے جس کو ہم نے دنیوی زندگی
کا چند روزہ نفع دے رکھا ہے پھر
وہ قیامت کے دن ان لوگوں میں
سے ہو گا جو گرفتار کر لئے جائیں گے۔

(۱۴) جو لوگ دنیا کے طالب تھے کہنے
لگے کاش ہم کو بھی وہ سامان ملتا جو قارون
کو ملا ہے واقعی وہ بڑا صاحب نصیب ہے

كَذُو حَظٍّ عَظِيمٍ وَقَالَ الَّذِينَ
أُوتُوا الْعِلْمَ وَيُكْمُ ثَوَابُ
اللَّهِ خَيْرٌ لِّمَن آمَنَ وَعَمِلَ
صَالِحًا وَلَا يُلْقِيهَا إِلَّا
الصَّابِرُونَ -

(س قصص ع ۸)

اور جن لوگوں کو علم (دین) دیا گیا تھا
وہ کہنے لگے ارے تمہارا ستیاناس ہو
اللہ کے گھر کا ثواب بہت بہتر ہے
اس شخص کے لئے جو ایمان لائے۔
اور نیک عمل کرے اور وہ پورا پورا
انہیں لوگوں کو ملتا ہے جو صبر کرنے
والے ہیں۔

(۱۵) یہ آخرت کا گھر (اور اس کا ثواب)
ہم انہیں لوگوں کو دیں گے جو دنیا میں
نہ بڑا بننا چاہتے ہیں نہ فساد چاہتے ہیں
اور بہتر انجام تو متقی لوگوں ہی کا ہے
(۱۶) بیشک اللہ کا وعدہ سچا ہے
پس تم کو دنیاوی زندگی دھوکہ میں نہ
ڈال دے اور نہ کوئی دھوکہ باز تم
کو اللہ کے ساتھ دھوکہ میں ڈالے۔
(۱۷) جو شخص آخرت کی کھیتی کا طالب
ہو ہم اُس کی کھیتی میں ترقی دیں گے
اور جو دنیا کی کھیتی کا طالب ہو ہم اُس
کو دنیا میں سے کچھ دے دیں گے

(۱۵) تِلْكَ الدَّارُ الْآخِرَةُ نَجْعَلُهَا
لِلَّذِينَ لَا يُرِيدُونَ عُلُوًّا فِي
الْأَرْضِ وَلَا فَسَادًا وَالْعَاقِبَةُ
لِلْمُتَّقِينَ (سورة قصص ع ۹)
(۱۶) إِنْ وَعَدَ اللَّهُ حَقًّا فَلَا تُغَرِّكُمُ
الْحَيَاةُ الدُّنْيَا وَلَا يَغُرِّكُمُ
بِاللَّهِ الْغُرُورُ

(سورة لقمان رکوع ۴ سورة فاطر رکوع ۱)
مَنْ كَانَ يُرِيدُ حَرْثَ الْآخِرَةِ نَزِدْ
لَهُ فِي حَرْثِهِ وَمَنْ كَانَ يُرِيدُ حَرْثَ
الدُّنْيَا نُؤْتِهِ مِنْهَا وَمَا لَهُ فِي
الْآخِرَةِ مِنْ نَصِيبٍ -

(سُورَةُ شُورَىٰ رُكُوع ۳۷)

اور آخرت میں اُس کا کچھ بھی حصہ نہیں۔

یہ سب اور اُن کے علاوہ قرآن پاک کی پچاسوں آیتیں اس مضمون میں مشترک ہیں کہ کفار کا ملتا ہوا مقصد صرف دنیوی زندگی ہے اسی دنیا کے منافع اُن کی نگاہ میں منافع ہیں وہ آخرت پر ایمان ہی نہیں رکھتے اور اگر بعض فرقے ان میں سے ایمان رکھتے بھی ہیں تو ایمان بالآخرت کے معتبر ہونے کی شرائط پوری نہیں کرتے۔ اس لئے حق تعالیٰ شانہ کے یہاں سے بھی اُن کو جو کچھ ملتا ہے وہ اسی دنیا میں ملتا ہے۔ جو نیک اعمال وہ کرتے ہیں اُن کا ثمرہ اسی دنیا میں پاتے ہیں۔ جبرالامہ حضرت ابن عباسؓ سے کسی نے سورہ ہود والی آیت مَنْ كَانَ يُرِيدُ الْحَيٰوةَ الدُّنْيَا کا مطلب پوچھا تو انہوں نے فرمایا کہ ان کے اعمال کا بدلہ صحت جسمانی سے اور آل اولاد اور مال میں مسرتوں سے پورا کر دیا جاتا ہے اور اس کا عموم بھی سورہ بنی اسرائیل والی آیت مَنْ كَانَ يُرِيدُ الْعٰجِلَةَ کے ساتھ مقید ہے۔ یہ دونوں آیتیں اوپر گزر چکی ہیں۔ بنی اسرائیل والی آیت کے ساتھ مقید ہونے کا مطلب یہ ہے کہ جس کو اللہ جل شانہ چاہتے ہیں عطا کرتے ہیں کسی کا کوئی جبر نہیں ہے۔ حضرت سعید بن جبیرؓ سے بھی سورہ ہود کی آیت کی یہی تفسیر منقول ہے کہ ان کے اعمال کا بدلہ دنیا میں دے دیا جاتا ہے۔ حضرت قتادہؓ سے بھی اس آیت کی تفسیر میں یہی منقول ہے کہ اللہ جل شانہ ان کے نیک اعمال کا بدلہ دنیا میں پورا فرما دیتے ہیں اور آخرت میں پہنچنے تک کوئی بھی نیکی باقی نہیں رہتی اور مومن کے لئے اُس کی نیکیوں کا بدلہ دنیا میں بھی ملتا ہے اور

(ایمان کی وجہ سے) اُس کا ثواب آخرت میں بھی ملے گا۔ حضرت مجاہد سے بھی یہی منقول ہے کہ کفار لے اعمال کا پورا پورا بدلہ دنیا میں دے دیا جاتا ہے۔ حضرت میمون بن مہران فرماتے ہیں کہ جو شخص اپنا مرتبہ اللہ تعالیٰ کے نزدیک معلوم کرنا چاہے اپنے اعمال کو دیکھ لے اس لئے کہ وہ اپنے اعمال ہی پر پہنچنے والا ہے (یعنی جس درجہ کا عمل ہوتا ہے ویسا ہی معاملہ اُس کی ساتھ کیا جاتا ہے) کوئی مومن ہو یا کافر جو بھی عمل صالح کرتا ہے اُس کا بدلہ ضرور ملتا ہے۔ لیکن مومن کے لئے دنیا اور آخرت میں دونوں جگہ ملتا ہے اور کافر کے لئے صرف دنیا ہی میں ملتا ہے (درمنثور)

حضرت محمد بن کعب سے سورہ زلزال کی آیت **فَمَنْ يَعْمَلْ مِثْقَالَ ذَرَّةٍ خَيْرًا يَرَهُ وَمَنْ يَعْمَلْ مِثْقَالَ ذَرَّةٍ شَرًّا يَرَهُ** (پس جو شخص ایک ذرہ کے برابر نیکی کرے گا اُس کو دیکھ لے گا اور جو شخص ایک ذرہ کے برابر بُرائی کرے گا اُس کو دیکھ لے گا) کی تفسیر میں وارد ہوا ہے کہ کافر ایک ذرہ کے بقدر بھی کوئی خیر کرتا ہے تو اُس کا بدلہ دنیا میں ضرور پاتا ہے۔ اپنی جان میں مال میں آل میں اولاد میں یہاں تک کہ وہ جب دنیا سے جاتا ہے تو کوئی بھی نیکی ایسی باقی نہیں رہتی جس کا بدلہ نہ مل گیا ہو اور مومن ایک ذرہ کے بقدر بھی کوئی بُرائی کرتا ہے تو اس کا عذاب دنیا میں (بسا اوقات) پالیتا ہے اپنی جان میں مال میں آل میں اولاد میں حتیٰ کہ وہ دنیا سے (بسا اوقات) ایسی حالت میں جاتا ہے کہ کوئی بھی بُرائی باقی نہیں رہتی (درمنثور)

اسی بنا پر نبی اکرم صلی اللہ علیہ وسلم کا ارشاد ہے۔ **اُمَّتِي هَذِهِ**

مَرْحُومَةٌ لَّمْ يَسَّ عَلَيَّهَا عَذَابٌ فِي الْآخِرَةِ إِنَّهَا عَذَابُهَا فِي الدُّنْيَا الْفِتْنُ وَالْزَّلَازِلُ وَالْقَتْلُ وَالْبَلَاءُ كَذَا فِي الْجَامِعِ الصَّغِيرِ وَرَقَمَ لَهُ بِالصِّحَاحَةِ -

میری اس مرحوم امت پر آخرت میں (زیادہ) عذاب نہیں ہے۔ اس پر عذاب دُنیا میں فتنے ہیں، زلزلے ہیں، قتل ہونا ہے اور مصائب۔ دوسری حدیث میں ہے میری اس مرحوم امت سے آخرت کا (مستقل) عذاب اٹھایا گیا۔ اس پر آپس کا عذاب ہے جو ایک دوسرے کے ہاتھ سے پہنچے۔ ایک اور حدیث میں ہے کہ میری امت کا عذاب دُنیا میں ہے۔ ایک اور حدیث میں ہے کہ اللہ نے اس امت کا عذاب دُنیا میں کر رکھا ہے (مجمع الزوائد)

ان سب احادیث سے معلوم ہوا کہ اس امت پر اس کے گناہوں کا بہت سا بدلہ دُنیا میں ہے اور یہ رحمت ہے اگر ایسا نہ ہو یعنی باوجود گناہوں کی کثرت کے مصائب میں مبتلا نہ ہو تو زیادہ اندیشہ ناک ہے لہذا اس امت کے یعنی محمدی امت کے مرحوم امت کے مصائب اور حوادث سے بچنے اور پریشانیوں اور ذلتوں کے نبٹنے کا واحد علاج گناہوں سے نہایت اہتمام سے بچنا ہے اور جو اتفاقاً صادر ہو جائیں ان پر رونا ہے، استغفار کرنا ہے، توبہ کرنا ہے اس کے سوا کوئی علاج نہیں قطعاً نہیں۔ یہ نہیں ہو سکتا کہ مسلمان مسلمان رہ کر گناہوں کی کثرت کے ساتھ ترقی کرتا رہے ہاں کافر بن کر جتنے گناہوں کے ساتھ ترقی کرے ممکن ہے کہ کفر کی حالت میں سیکڑوں برائیوں کے ساتھ جتنی بھی معمولی بھلائیاں کرے گا دُنیا میں فلاح و ترقی پائے گا۔

حضرت سلیمان بن عامر نے حضور اقدس صلی اللہ علیہ وسلم سے دریافت

کیا کہ میرے والد صلہ رحمی کرتے تھے۔ عہد کو پورا کرنے کا بھی اہتمام تھا۔ جہان
 کا اعزاز و اکرام بھی بہت کرتے تھے (کیا ان امور سے اُن کو کوئی نفع پہنچے گا)
 حضور نے دریافت فرمایا۔ کیا وہ اسلام سے پہلے مر گئے تھے۔ انہوں نے
 عرض کیا جی ہاں۔ حضور نے ارشاد فرمایا کہ اُن کو تو نفع نہیں دے گا البتہ
 اُن کی اولاد کو نافع ہوگا تم لوگ نہ رسوا ہو گے نہ ذلیل نہ فقیر (درمنثور)
 اس سے یہ اشکال بھی رفع ہو گیا کہ ہم بعض کافروں کو خوشحال اور
 دنیا میں ترقی یافتہ دیکھتے ہیں لیکن اُن کے اعمال حسنہ اس قابل نہیں پاتے تو
 حدیث بالا کی بنا پر غالباً اُن کے والدین کے اعمال حسنہ کا یہ ثمرہ ہے جس کو
 وہ پارہے ہیں۔ غرض نصوص بہت کثرت سے اس پر دلالت کرتی ہیں کہ کفّار
 اور مسلمانوں کے اصول ترقی مشترک نہیں ہیں بلکہ بعض مشترک ہیں اور بعض جدا
 جدا ہیں۔ مسلمانوں کی ترقی کا معیار صرف دین پر عمل ہے بالخصوص معاصی
 سے بچنا کہ جس قدر بھی معاصی میں مبتلا ہوگا اتنا ہی دنیا میں مصائب کا سامنا
 ہوگا یہ دیکھ کر کہ اس قسم کے معاصی کفار سے بھی سرزد ہوتے ہیں اور وہ
 ترقی کرتے جاتے ہیں ان کے لئے یہ معاصی مصائب کا سبب نہیں بنتے۔ اس
 وجہ سے ان سے بے خطر ہو جانا اپنے کو اور زیادہ مصائب میں پھنسانا
 اور مبتلا کرنا ہے اور اگر مصائب نہ ہوں تو اور بھی زیادہ خطرناک ہے وہ
 استدراج ہے جس کا انتقام فوری اور دفعی ہوتا ہے جیسا کہ پہلے گزر چکا ہے۔
 نبی اکرم صلی اللہ علیہ وسلم کا ارشاد ہے کہ جو شخص معصیت اور گناہ کے
 ساتھ کسی چیز کے حاصل کرنے کا ارادہ کرتا ہے وہ جس چیز کی اُمید رکھتا ہے

اُس سے دُور ہو جاتا ہے۔ اور جس چیز سے دُرتا ہے اس کے قریب ہو جاتا ہے (جامع الصغیر۔ بروایت انس ورقم لہٰ بالصحۃ) اس لئے مسلمانوں کا گناہوں کے ساتھ ترقی اور فلاح کی اُمید رکھنا اپنے کو اس سے دور کرنا ہے اور کفار کی حرص کرنا ان کے قدم بقدم چلنا علاوہ بے غیرتی کے ناکامی کا بھی ذریعہ ہے۔

فارس اور روم کا فوجی دستور یہ تھا کہ جو لشکر غالب ہو جاتا وہ مغلوب جماعت کے سرداروں کا سر کاٹ کر تفاخر شہرت پسندی اور مسرت کے طور پر اپنے امیر کے پاس بھیجا کرتا۔

خلافتِ صدیقیہ میں جب روم سے لڑائی ہوئی تو مسلمانوں نے اس خیال سے کہ ان لوگوں کے ساتھ یہی معاملہ کرنا چاہیے جو یہ دوسروں کے ساتھ کرتے ہیں۔ ایک شامی سردار کا سر کاٹ کر حضرت عقبہ بن عامر کے ساتھ حضرت ابو بکر صدیقؓ کی خدمت میں بھیجا۔ جب وہ آپ کی خدمت میں پہنچا تو آپ نے ناگواری کا اظہار فرمایا۔ حضرت عقبہ نے عرض کیا کہ اے رسول اللہ کے جانشین وہ لوگ بھی یہی معاملہ ہم لوگوں کے ساتھ کرتے ہیں۔ حضرت ابو بکر صدیقؓ نے ارشاد فرمایا۔ کیا فارس و روم کی سنتوں اور طریقوں کا اتباع کیا جائے گا میرے پاس کبھی بھی کسی کا سر نہ لایا جائے۔ ہم لوگوں کو (اتباع کے لئے) اللہ کی کتاب اور رسول کی حدیث کافی ہے۔ (مشرح السیراۃ اول) اگرچہ فقہانے بعض نصوص کی بنا پر اس کی اجازت دی ہے مگر حضرت صدیق اکبرؓ کی رائے اس کے موافق نہ تھی اس لئے منع

فرمادیا اور عقبہ کو اس پر تنبیہ فرمائی کہ فارس اور روم کے فعل سے استدلال کیوں کیا۔

حضرت عمرؓ جس وقت شام تشریف لے جا رہے تھے راستہ میں ایک جگہ کچھ گارا پانی آگیا۔ آپ اونٹ پر سے اتر لئے۔ موزے نکال کر شانہ پر رکھ لئے اور اُس میں گھس کر اونٹ کی نکیل ہاتھ میں پکڑ لی وہ ساتھ ساتھ تھا۔ حضرت ابو عبیدہ بن جراح رضی اللہ عنہ نے عرض کیا آپ نے یہ ایک ایسی بات کی کہ شام والے تو اس کو بڑی (ذلت کی) چیز سمجھتے ہیں میرا دل نہیں چاہتا کہ اہل شہر آپ کو اس حالت پر دیکھیں۔ آپ نے اُن کے سینہ پر ایک ہاتھ مارا اور ارشاد فرمایا کہ ابو عبیدہ تمہارے علاوہ کوئی دوسرا شخص ایسی بات کہتا تو میں عبرت انگیز سزا دیتا۔ ہم لوگ ذیل تھے حقیر تھے اللہ جل شانہ نے اسلام کی بدولت عزت عطا فرمائی۔ پس اب جس چیز سے اللہ نے عزت دی اُس کے سوا کسی چیز کے ساتھ عزت ڈھونڈیں گے تو اللہ جل شانہ ہم کو ذیل کر دیں گے (مستدرک للحاکم) حقیقتہً مسلمان کے لئے اصل عزت اللہ کے یہاں کی عزت ہے۔ دُنیا اور دُنیا والوں کے نزدیک اگر ذلت ہوئی بھی تو کیا اور کے دن کی نہ

لوگ سمجھیں مجھے محروم و قار و تمکین

وہ نہ سمجھیں کہ میری بزم کے قابل نہ رہا

نبی اکرم صلی اللہ علیہ وسلم کا ارشاد ہے کہ جو شخص اللہ کی نافرمانیوں

کے ساتھ لوگوں میں عزت تلاش کرتا ہے اس کے تعریف کرنے والے اُس

کی مذمت کرنے والے بن جاتے ہیں۔ مقاصدِ حسنہ میں یہ مضمون مختلف عنوانوں سے نقل کیا گیا ہے اس لئے مسلمانوں کے لئے ترقی کی راہ، عزت کی راہ، زندگی اور دنیا میں آنے کی غرض صرف اللہ کی رضا اُس کی مرضیات پر عمل ہے اس کے سوا کچھ نہیں۔ اگر عزت ہے تو یہی ہے، منفعت ہے تو یہی ہے۔ حیرت ہے کہ مسلمان کے لئے اللہ کے پاک کلام اور اس کے رسول کے سچے ارشادات میں علوم و حکمت دارین کی فلاح و ترقی کے اسباب اور خزانے بھرے ہوئے ہیں۔ لیکن وہ ہر بات میں دوسروں پر نگاہ رکھتے ہیں۔ دوسروں کا پس خوردہ کھانے کے درپے رہتے ہیں کیا یہ چیز انتہائی بے غیرتی اور اللہ اور اُس کے پاک رسول کے ساتھ اجنبیت اور بغاوت کی نہیں ہے۔ کیا اس کی مثال اُس بیمار کی سی نہیں جس کے گھر میں ایک مرجع الخلاق حکیم، ایک حاذق ڈاکٹر موجود ہو اور وہ کسی انارٹھی طبیب سے علاج کرائے۔

حضرت جابرؓ فرماتے ہیں کہ ایک مرتبہ حضرت عمرؓ تورات کا ایک نسخہ کہیں سے لائے اور حضور اقدس صلی اللہ علیہ وسلم سے عرض کیا کہ یا رسول اللہ یہ تورات لایا ہوں اور یہ کہہ کر اس کو پڑھنا شروع کر دیا۔ حضور اقدس صلی اللہ علیہ وسلم کو یہ بات ناگوار گزری اور چہرہ انور متغیر ہو گیا۔ حضرت ابوبکر صدیقؓ نے چہرہ انور کو دیکھ کر حضرت عمرؓ سے ارشاد فرمایا تجھے موت آجائے دیکھتا نہیں ہے کہ چہرہ انور پر غصہ کے آثار ہیں حضرت عمرؓ اُس کے پڑھنے میں مشغول تھے۔ دفعۃً حضور کے چہرہ کو دیکھا تو ڈر گئے

اور بار بار کہنا شروع کیا اَعُوْذُ بِاللّٰهِ مِنْ غَضَبِ اللّٰهِ وَغَضَبِ رَسُوْلِهِ رَضِيْنَا
 بِاللّٰهِ رَبًّا وَبِالْاِسْلَامِ دِيْنًا وَبِمُحَمَّدٍ (صَلَّى اللّٰهُ عَلَيْهِ وَسَلَّمَ) نَبِيًّا میں اللہ سے
 پناہ مانگتا ہوں اللہ کے غصہ سے اور اُس کے رسول کے غصہ سے۔ ہم لوگ
 اللہ کو رب ماننے پر راضی اور خوش ہیں نیز اسلام کو اپنا مذہب بنانے پر
 اور حضرت محمد صلی اللہ علیہ وسلم کو رسول ماننے پر (حضور اقدس صلی اللہ علیہ وسلم
 نے ارشاد فرمایا۔ اُس ذات کی قسم جس کے قبضہ میں محمد کی جان ہے اگر حضرت موسیٰ
 موجود ہوں اور تم لوگ مجھے چھوڑ کر ان کا اتباع کرو تو سیدھے راستہ سے گمراہ
 ہو جاؤ۔ اگر موسیٰ علیہ السلام میری نبوت کا زمانہ پاتے تو میرا اتباع کرتے۔
 (مشکوٰۃ بروایۃ دارمی)

نبی اکرم صلی اللہ علیہ وسلم کی ناراضی بالکل ظاہر تھی کہ جب تک اللہ
 کی کتاب اور اس کے رسول کے ارشادات پر پوری نظر اور مہارت نہ ہو اس وقت
 تک کسی ایسی کتاب کا دیکھنا جس میں حق اور باطل مخلوط ہوا اپنے دین کو خراب
 کرنا ہے اس لئے جو شخص دین میں کامل مہارت رکھتا ہے ہر بات میں حق اور
 ناحق فوراً پہچان سکتا ہے اس کے لئے تو مضائقہ نہیں کہ کسی چیز کو دیکھے لیکن
 جس کو دینی علوم میں پوری مہارت نہ ہو اُس کے متعلق قوی اندیشہ ہے کہ
 اپنی قلت علم کی وجہ سے کسی ناحق بات کو حق سمجھ جائے اور گمراہی میں پھنس
 جائے۔ چونکہ تورات میں ایسے احکام بھی تھے جو منسوخ ہو چکے تھے اور اس
 سے بڑھ کر یہ کہ اس میں تحریف بھی ہو چکی تھی اس وجہ سے نبی اکرم صلی اللہ
 علیہ وسلم نے شدت ناراضی کا اظہار فرمایا کہ مبادا دین میں خلط واقع ہو۔ اسی

لئے ابن سیرینؒ سے نقل کیا گیا ہے کہ یہ علم = دین ہے۔ پس غور سے دیکھو کہ اپنے دین کو کس سے حاصل کر رہے ہو (مشکوٰۃ)

اسی وجہ سے مشائخ اور اکابر ہمیشہ ایسے لوگوں کی صحبت سے اور تقریر سننے اور تحریر دیکھنے سے منع کرتے ہیں۔ جن کی دینی حالت خراب ہو تاکہ بے دینی کے زہریلے اثرات سے حفاظت رہے۔ عام طور سے ایک مقولہ مشہور ہے اُنْظُرُوا اِلٰی مَا قَالَ وَلَا تَنْظُرُوا اِلٰی مَنْ قَالَ (یہ دیکھو کہ کیا کہا یہ نہ دیکھو کہ کس نے کہا) یہ صحیح ہے اور بعض احادیث سے بھی اس کی تائید ہوتی ہے۔ چنانچہ مختلف الفاظ سے یہ ارشاد نقل کیا گیا ہے کہ حکمت کی بات مومن کی گمشدہ چیز ہے جہاں سے ہاتھ لگے لے لے (جامع مشکوٰۃ، مرقاۃ) لیکن یہ اُسی وقت ہے جب سننے والے کو کھرے کھوٹے کی تمیز حاصل ہو چکی ہو۔ وہ دین کے اصول سے اور بات کے جانچنے لے قواعد سے اتنا واقف ہو چکا ہو کہ کیا کہا کو معلوم کر سکے وہ یہ سمجھ سکے کہ فلاں بات دین کے موافق ہے فلاں چیز دین کے خلاف ہے۔ قرآن و حدیث کے خلاف ہے۔ فقہ اور سلف صالحین کے خلاف ہے مگر جب تک یہ بات حاصل نہ ہو اُس وقت تک ہر قسم کی تقریر و تحریر سے تاثر پیدا ہوگا یہی وجہ ہے کہ آج کل صبح کو ایک اثر ہوتا ہے شام کو دوسرا رنگ جم جاتا ہے۔ ایک شخص آتا ہے وہ ایک چھتے دار تقریر کر کے تمام مجمع سے ایک بات پر ہاتھ اٹھوا لیتا ہے۔ دوسرا آتا ہے وہ اس کے خلاف پُر زور تقریر کر کے اس کے خلاف ہاتھ اٹھوا لیتا ہے۔ الغرض مسلمان کے لئے

صلاح و فلاح صرف اتباع مذہب اسوۂ رسول اور سلف صالحین کے طریقہ میں
منحصر ہے۔ یہی آخرت میں کام آنے والی چیز ہے یہی دنیا میں ترقیات کا
سبب ہے اسی پر عمل کر کے پہلے لوگ بام ترقی پر پہنچے تھے جن کے احوال و
حالات آنکھوں کے سامنے ہیں اور کوئی تاریخ سے واقف شخص اس چیز
سے انکار نہیں کر سکتا اس کے خلاف میں مسلمانوں کے لئے ہلاکت ہے بربادی
ہے آخرت کا خسارہ ہے دنیا کا نقصان ہے۔ تجویزیں جتنی چاہے کر لی
جائیں ریزولیوشن جتنی چاہے پاس کر لئے جائیں، اخبارات کے مقالے جتنے
چاہے لکھ لئے جائیں اور مزہ لے کر ان کو پڑھ لیا جائے، سب بے سود
ہے، بے کار ہے۔ مسلمان کی ترقی و فلاح کا واحد راستہ معاشی سے پرہیز ہے
اور اسلامیات کا اہتمام ہے اس کے سوا دوسرا راستہ منزل مقصود کی طرف ہے
ہی نہیں۔ یہاں ایک چیز پر بھی غور کرتے چلو۔ آج اسلام کو مسخ کر دیا جائے
اس کے سارے احکام کو مولویانہ اسلام راہبانہ مذہب ملانہ تنگ نظری کہہ
دیا جائے مگر جن اسلاف نے ہزاروں قلعے فتح کئے تھے لاکھوں کروڑوں
آبادیوں کو مسلمان کر کے اسلام کی حکومت وہاں قائم کی تھی وہ اسی مولویانہ
اسلام کے حامل تھے اور ملانوں سے زیادہ تنگ نظر تھے وہاں دین سے ایک
پنچ سہنا بھی ہلاکت شمار کیا جاتا تھا۔ وہاں زکوٰۃ ادا نہ کرنے پر قتال کیا
جاتا تھا۔ وہاں شراب کو حلال سمجھ کر پینے پر قتل کیا جاتا تھا اور حرم سمجھنے
کے باوجود پینے پر کوڑے لگائے جاتے تھے۔ وہ حضرات یہ فرماتے ہیں
کہ ہم میں سے نماز کو ایسا منافق چھوڑ سکتا ہے جس کا نفاق بالکل واضح ہو۔

یعنی عام منافقین کی بھی ہمت نہ ہوتی تھی کہ نماز کو چھوڑ سکیں وہاں جب کوئی اہم مشکل اور گھبراہٹ کی بات پیش آتی تھی تو فوراً نماز کی طرف رجوع کیا جاتا تھا۔ ابو دردا کہتے ہیں کہ جب آندھی چلتی تھی حضور مسجد میں تشریف لے جاتے تھے اور اُس وقت تک باہر نہیں آتے تھے جب تک وہ ہتھ نہ جاتی متحد و صحابہ نے مختلف عنوانوں سے حضور کا یہ معمول نقل کیا ہے کہ پریشانی اور گھبراہٹ کے وقت نماز کی طرف رجوع کرتے تھے اور ایک صحابی نے حضور سے نقل کیا ہے کہ پیسے انبیاء کا بھی یہی معمول تھا۔ صحابہ کرام رضی اللہ عنہم سے بھی کثرت سے یہی معمول نقل کیا گیا ہے۔ کچھ تفصیل دیکھنا ہو تو میرے رسالہ فضائل نماز میں دیکھو۔ وہ لوگ نماز میں تیر کھاتے رہتے تھے اور نماز کی لذت کی وجہ سے اُس کو توڑنے کی ہمت نہ ہوتی تھی۔ اذان سنتے ہی دکانوں کو چھوڑ کر نمازوں کو چلا جانا ان کا عام معمول تھا حضرت عمرؓ نے اپنی سلطنت کے حکام (گورنروں) کے پاس اعلان بھیج دیا تھا کہ سب زیادہ ختم بالشان چیز میرے نزدیک نماز ہے۔ جو اس کی حفاظت کر سکتا ہے وہ دین کے بقیہ اجزا کی بھی حفاظت کر سکتا ہے اور جو اس کو ضائع کر دے گا وہ دین کے باقی امور کو زیادہ برباد کر دے گا۔

حضرت صدیق اکبرؓ نے مرتدین کے ساتھ جہاد کے لئے جب حضرت خالدؓ کو امیر لشکر بنا کر بھیجا تو ان کو وصیت فرمائی کہ یہ پانچ چیزیں ہیں۔ کلمہ شہادۃ، نماز، زکوٰۃ، روزہ، حج۔ جو شخص ان میں سے کسی ایک کا بھی انکار کرے اُس سے قتال کرنا (خمس)

حضرت عمرؓ نے جب عتبہ بن غزوہ ان کو فارس کی ایک لڑائی پر امیر لشکر بنا کر بھیجا تو وصیت فرمائی اَتَّقِ اللَّهَ مَا اسْتَطَعْتَ وَ احْكُم بِالْعَدْلِ وَ صَلِّ السَّلَاةَ لِمِيقَاتِهَا وَ اكْثِرْ ذِكْرَ اللَّهِ (ابن جریر) جتنا ممکن ہو تقویٰ کا اہتمام رکھنا فیصلہ میں انصاف کا اہتمام رکھنا۔ نماز کو اپنے وقت پر پڑھنا اور اللہ کا ذکر کثرت سے کرتے رہنا۔

حضرت ابو بکر صدیقؓ کے زمانہ میں اجنادین میں رومیوں سے مشہور و معروف زبردست لڑائی ہوئی ہے۔ رومیوں کے سپہ سالار نے ایک عربی شخص کو جاسوس بنا کر مسلمانوں کے حالات کی تحقیق کے لئے بھیجا اور اس سے کہا کہ ایک شب و روز اُن کے لشکر میں رہے اور غور سے پورے حالات کا مطالعہ کر کے آئے۔ وہ چونکہ عربی تھا اس لئے اُن میں بے تکلف رہا اور واپس جا کر اُس نے جو حالت بیان کی ہے وہ یہ ہے۔

بِاللَّيْلِ رَهْبَانٌ وَ بِالنَّهَارِ
مُرْسَانٌ وَ كَوْسَرَقِ ابْنُ
مَلِكِهِمْ قَطْعُوْكَ وَ كَوْزَنِي
رَحِمَ لِقَامَةِ الْحَقِّ۔

(خمیس)

یہ لوگ رات میں راہب ہیں دن میں شہسوار
(یعنی رات بھر خدا کے سامنے ناک رگرتے
ہیں دن بھر گھوڑے پر سوار رہتے ہیں)
اگر اُن کے بادشاہ کا بیٹا بھی چوری کرے تو
حق کی حمایت میں اُس کا بھی ہاتھ کاٹ دیں
اگر زنا کرے تو اس کو بھی سنگسار کر دیں۔

یہ جو کچھ اُس جاسوس نے کہا بالکل صحیح کہا۔ حدیث کی کتابوں میں بکثرت
یہ واقعہ وارد ہے کہ قبیلہ مخزوم کی ایک عورت نے چوری کر لی تھی اونچے طبقہ

کی شمار ہوتی تھیں لوگوں نے چاہا کہ حضور کی بارگاہ میں کسی طرح سفارش کی
 جائے۔ مگر کسی کی جرات اور ہمت نہ ہوتی تھی۔ حضور کے متبعی حضرت زیدؓ
 کے بیٹے حضرت اسامہؓ کو اس کے لئے تجویز کیا کہ حضور ان سے محبت فرماتے
 تھے۔ انہوں نے سفارش فرمائی تو حضور نے تنبیہ فرمائی کہ اللہ کی حدود میں
 سفارش کرتے ہو۔ اُس کے بعد حضور نے وعظ فرمایا جس میں ارشاد فرمایا کہ
 پہلی اُمت کے لوگ اسی بات سے ہلاک ہوئے ہیں کہ جب اُن میں کوئی بُرا آدمی
 چوری کر لیتا تھا تو اس کو چھوڑ دیتے تھے اور کوئی معمولی درجہ کا آدمی کرتا تھا
 تو اس کو سزا دیتے تھے۔ خدا کی قسم اگر محمد (صلی اللہ علیہ وسلم کی بیٹی فاطمہ
 رضی اللہ عنہا) بھی چوری کر لیتی (اعاذ باللہ منہ) تو اُس کا بھی ہاتھ کاٹا
 جاتا۔ حدیث کی کتابوں میں اور بھی اس نوع کے قصے مذکور ہیں۔ یہی چیز
 تھی جس سے کفار کے قلوب مسلمانوں سے مرعوب ہوتے تھے۔ چنانچہ اس رومی
 سپہ سالار نے اس جاسوس کی بات سن کر کہا: اِنْ كُنْتُ صَدَقْتُنِي كَبَطُنُ
 الْاَرْضِ خَيْرٌ مِّنْ رِّقَابِهَا عَلٰی ظَهْرِهَا اور اگر تو نے مجھ سے اُن کا حال سچ
 بیان کیا ہے تو زمین میں دفن ہو جانا اس سے بہتر ہے کہ زمین کے اوپر ان سے
 مقابلہ کیا جائے۔ مسلمانوں کے یہاں ایک رومی قید تھا جو اتفاق سے موقع پا کر
 چھوٹ کر بھاگ گیا۔ ہر قیل نے اُس سے مسلمانوں کے حالات دریافت
 کئے اور کہا ایسے پورے حالات بیان کر کہ اُن کا منظر میرے سامنے ہو
 ہو جائے۔ اُس نے بھی اسی قسم کے حالات بیان کئے کہ یہ لوگ رات کو رہتے
 ہیں دن کو سوار۔ ذمیوں سے (یعنی وہ کافر جو اُن کی رعیت ہیں) بھی بغیر

قیمت کوئی چیز نہیں لیتے۔ ایک دوسرے سے جب ملتے ہیں تو سلام کرتے ہیں
 ہرقل نے کہا اگر یہ حالات سچے ہیں تو اس جگہ کے مالک بن کر رہیں گے۔
 انطاکیہ کی لڑائی میں یزید بن ابی سفیان نے حضرت صدیق اکبرؓ کی خدمت
 میں ایک خط لڑائی کے حالات کے متعلق لکھا ہے جس کا شروع یہ ہے۔
 اَمَّا بَعْدُ فَاِنَّ هِرَقْلَ مَلِكَ الرُّومِ لَمَّا بَلَغَ سَيْرُنَا اِلَيْهِ اَلْقَى اللّٰهُ
 الرَّعْبَ فِي قَلْبِهِ فَتَحَرَّرَ وَنَزَلَ اِنطَاكِيَه ۝

حمد و صلوة کے بعد عرض ہے کہ ہرقل روم کے بادشاہ کو جب یہ معلوم
 ہوا کہ ہم لوگ اُس کی طرف چل دیئے تو حق تعالیٰ شانہ نے اُس کے دل میں کچھ
 ایسا رعب ڈالا کہ وہ مقابلہ سے ہٹ گیا اور انطاکیہ پہنچ گیا۔ حضرت ابو بکر صدیقؓ
 نے جواب میں تحریر فرمایا کہ تمہارا خط آیا جس سے ہرقل کے مرعوب ہونے کا حال
 معلوم ہوا۔ بیشک حق تعالیٰ شانہ نے اس وقت بھی جب کہ ہم لوگ حضورؐ کے
 ساتھ غزوات میں شریک ہوتے تھے۔ دشمنوں کو مرعوب کرنے کی ساتھ مدد
 فرمائی ہے اور اپنے فرشتوں سے مدد کی ہے اور یہی وہ دین ہے جس کی طرف
 لوگوں کو ہم بلاتے ہیں اور جس کی وجہ سے اللہ جل شانہ رعب کے ساتھ ہماری
 مدد کرتے ہیں (ہمیں)۔

ہرقل کی فوج بہت زیادہ تھی اور مسلمان اس کے مقابلہ میں بہت ہی کم تھے جس
 کی اطلاع حضرت عمرو بن العاص رضی اللہ عنہ نے حضرت ابو بکر صدیق رضی اللہ عنہ
 کو دی۔ اس کے جواب میں آپؓ نے تحریر فرمایا کہ تم مسلمان قلت تعداد کی وجہ سے
 مغلوب نہیں ہو سکتے البتہ معاصی میں مبتلا ہونے پر باوجود کثیر تعداد کے بھی مغلوب

ہو سکتے ہو۔ اس لئے اس سے پرہیز کرتے رہنا (اشاعت) یہی چیز تھی جس نے
 اُس وقت مسلمانوں کو نہ صرف آدمیوں ہی پر غالب بنا رکھا تھا بلکہ بحر و بر
 شجر حجر چرند و پرند سب ہی چیزوں پر ان کو فتح حاصل تھی۔ تاریخیں ان
 واقعات سے پُر ہیں۔ تفصیلات کے لئے بڑے دفتروں کی ضرورت ہے۔
 افریقہ کے جنگل میں مسلمانوں کو چھاؤنی ڈالنے کی ضرورت پیش آئی
 اور ایسے جنگل میں جہاں ہر قسم کے درندے اور موزی جانور بکثرت تھے۔
 حضرت عقبہ امیر لشکر حیدر صحابہ کو ساتھ لے کر ایک جگہ پہنچے اور اعلان کیا
 اَيُّهَا الْحَشَرَاتُ وَالسَّبَاعُ نَحْنُ اصْحَابُ رَسُولِ اللَّهِ صَلَّى اللَّهُ عَلَيْهِ وَسَلَّمَ فَادْخُلُوا
 فَاِنَّا نَاذِرُونَ كَمَنْ وَجَدْنَا بَعْدُ قَتَلْنَا۔ اے زمین کے اندر رہنے والے جانورو
 اور درند و سم صحابہ کی جماعت اس جگہ رہنے کا ارادہ کر رہی ہے اس
 لئے تم یہاں سے چلے جاؤ اس کے بعد جس کو تم میں سے ہم پائیں گے قتل
 کر دیں گے یہ اعلان تھا یا کوئی بجلی تھی جو ان درندوں اور موزی جانوروں
 میں سرعت سے دوڑ گئی اور اپنے بچوں کو اٹھا اٹھا کر سب چل دیے (اشاعت)
 حضرت سفینہ رومیوں کی لڑائی میں یا کسی دوسرے موقعہ پر راستہ
 بھول گئے۔ اتفاق سے ایک شیر سامنے آگیا انہوں نے اس شیر سے فرمایا
 میں حضور کا غلام ہوں مجھے یہ صورت پیش آگئی وہ شیر کتے کی طرح دم ہلاتا
 ہوا ان کے ساتھ ہولیا۔ جہاں کہیں کوئی خطرہ کی بات پیش آتی وہ دوڑ کر
 اُس طرف جاتا اور اُس سے نبٹ کر پھر ان کے پاس آ جاتا اور اسی طرح دم
 ہلاتا ہوا ساتھ ہولیتا کہ لشکر تک اُن کو پہنچا کر واپس چلا گیا (مشکوٰۃ)

فارس کی لڑائی میں جب مدائن پر حملہ ہونے والا تھا تو راستہ میں
 دھبلہ پڑتا تھا کفار نے وہاں سے کشتیاں وغیرہ بھی سب ہٹالیں کہ
 مسلمان ان پر نہ آسکیں۔ برسات کا موسم اور سمندر میں طغیانی۔ امیر لشکر
 حضرت سعد بن ابی وقاص نے حکم دے دیا کہ مسلمان سمندر میں گھوڑے
 ڈال دیں۔ دو دو آدمی ساتھ ساتھ چل رہے تھے اور سمندر میں گھوڑے
 بے تکلف تیر رہے تھے۔ امیر لشکر حضرت سعد کے ساتھ تھے حضرت سلمان
 تھے اور حضرت سعد بار بار فرماتے تھے۔ وَاللّٰهِ لَيَنْصُرَنَّ اللّٰهُ وَلِيُّهُ
 وَلَيُظْهِرَنَّ دِيْنَهُ وَلِيَهْذِهِمَنْ عَدُوٌّ مَا لَمْ يَكُنْ فِي الْحَبَشِ نَبِئٌ اَوْ ذُوٌّ
 تَغْلِبُ الْحَسَنَاتِ خدا کی قسم اللہ جل شانہ اپنے دوستوں کی مدد ضرور
 کرے گا اور اپنے دین کو غالب کرے گا اور دشمنوں کو مغلوب کرے گا۔
 جب تک کہ لشکر میں ظلم (یا زنا) نہ ہو اور نیکیوں پر گناہ غالب نہ ہو
 جائیں (اشاعت)

مرتدین کی لڑائی میں حضرت صدیق اکبرؓ نے علاء حضرت علیؓ کو امیر لشکر
 بنا کر بحرین کی طرف بھیجا۔ ایک ایسے جنگل پر گزر رہا جہاں پانی کا نشان
 تک نہ تھا۔ لوگ پیاس کی وجہ سے ہلاکت کے قریب پہنچ گئے حضرت علاءؓ
 گھوڑے سے اترے۔ دو رکعت نماز پڑھی اُس کے بعد دعا کی جس کے
 الفاظ یہ ہیں۔ یَا عَلِیْمُ یَا عَلِیْمُ یَا عَلِیُّ یَا عَظِیْمُ اسْتَقِنَا ۝ (اے علم والے
 اے علم والے اے برتری والے اے بڑائی والے ہمیں پانی عطا فرما،
 ایک نہایت معمولی سا بادل اٹھا اور فوراً برسنا اور اس زور سے کہ سب

لوگوں نے خود پیا برتنوں کو بھریا سوار یوں کو پلویا۔ یہاں سے فارغ ہونے کے بعد چونکہ مرتدین کی جماعت نے دار بن میں جا کر پناہ لی تھی اور وہاں پہنچنے کے لئے سمند کو عبور کرنا پڑتا تھا۔ مرتدین نے کشتیاں بھی جلادی تھیں کہ مسلمان ان کا تعاقب نہ کر سکیں۔ حضرت علامہ سمندر کے کنارے پہنچے۔ دو رکعت نماز پڑھی اور دعا کی۔ یا حَلِیمُ یا عَلِیُّ یا عَظِیمُ اَحِیْزْنَا۔ اے حلیم اے علیم اے علی اے عظیم ہمیں پار کر دے۔ یہ دعا کی۔ اور گھوڑے کی باگ پکڑ کر سمندر میں کود پڑے۔ حضرت ابو ہریرہؓ فرماتے ہیں کہ ہم پانی پر چل رہے تھے خدا کی قسم نہ قدم بھیکا نہ موزہ بھیکا نہ گھوڑوں کے سم بھیکے اور چار ہزار کا لشکر تھا۔ بعض مورخین نے لکھا ہے کہ پانی اس قدر کم ہو گیا تھا کہ گھوڑے اور اونٹوں کے صرف پاؤں بھیکتے تھے۔ کیا بعید ہے کہ جب چار ہزار کا لشکر تھا اُس میں بعض کے ساتھ ایسا معاملہ ہوا ہو اور ابو ہریرہؓ جیسوں کے موزے بھی نہ بھیکے ہوں۔ اسی قصہ کی طرف عفیف بن منذر نے جو خود اس لڑائی میں شریک تھے دو شعروں میں اشارہ کیا ہے جن کا ترجمہ یہ ہے۔ کیا تو دیکھتا نہیں کہ اللہ نے سمندر کو مطیع کر دیا اور کفار پر کتنی سخت مصیبت نازل کی۔ ہم نے اس پاک ذات کو پکارا جس نے دینی اسرائیل کے واسطے سمندر کو ساکن کر دیا تھا۔ اُس نے ہمارے ساتھ بنی اسرائیل سے بھی زیادہ اعانت کا معاملہ فرمایا (ہمیں)۔

سمندر اور دریاؤں پر پیدل اور سوار یوں پر گزرنے کے واقعات کثرت سے ہیں۔ مگر عزیز من یہ قصے لطف سے پڑھنے کے لئے نہیں ہیں اپنی

بد حالی اور بد اعمالی پر رونے کے ہیں۔ حضورؐ نے ہمیں اپنے پاک ارشادات میں ایک ایک چیز تبادی۔ بھلائی کے راستے اور بُرائی کے راستے علیحدہ علیحدہ کر دیئے۔ اسلاف نے ان پر عمل کیا اور کامیاب ہوئے۔ ہم نے نہ حضورؐ کے ارشادات کی قدر کی نہ ان بزرگوں کے حالات سے عبرت اور نصیحت حاصل کی نہ اللہ جل جلالہ کا خوف کیا۔ نہ اُس کے رسول پاک کی پیروی کی۔ لیکن جو آرزوئیں اور امیدیں لگائے بیٹھے ہیں وہ جو بوکر گیہوں کاٹنے کی ہیں۔ جنہوں نے گیہوں بوئے تھے انہوں نے کاٹے بھی وہی تھے۔ اسلامی تاریخ اٹھاؤ اور ایک ایک معرکہ کو غور اور عبرت کی نگاہ سے دیکھو۔ شکروں کو روانگی کے وقت کیا نصائح ہوتی تھیں اور پھر وہ حضرات اُس پر کیسی پابندی کرتے تھے۔ عراق کی لڑائی میں جس کا مختصر حال میں حکایات صحابہ باب سہتم کے ۱ پر لکھ چکا ہوں حضرت عمرؓ نے امیر لشکر حضرت سعدؓ کو جو نصیحت فرمائی ہے اُس کا ایک ایک لفظ غور کے قابل ہے۔ چند الفاظ کا ترجمہ لکھتا ہوں۔ فرماتے ہیں۔

اس پر غور نہ کرنا کہ تم کو رسول اللہ صلی اللہ علیہ وسلم کا ماموں اور حضورؐ کا صحابی کہا جاتا ہے۔ اللہ جل شانہ بُرائی کو بُرائی سے نہیں مٹاتے بلکہ بُرائی کو بھلائی سے مٹاتے ہیں۔ اللہ کے درمیان اور اُس کے بندوں کے درمیان کوئی رشتہ داری نہیں ہے۔ اس سے صرف بندگی کا معاملہ ہے اُس کے یہاں شریف رذیل سب برابر ہیں اُس کے انعامات اس کی اطاعت سے حاصل ہوتے ہیں۔ حضورؐ کی پوری زندگی نبوت کے بعد

سے وصال تک جو تم نے دیکھی ہے اُس کو پیش نظر رکھنا اور اُس کو مضبوط پکڑنا یہ میری خاص نصیحت ہے۔ اس کو اگر تم نے نہ مانا تو عمل ضائع ہو جائے گا اور نقصان اٹھاؤ گے۔ تم ایک بہت سخت اور دشوار کام کے لئے بھیجے جا رہے ہو جس کی ذمہ داریوں سے خلاصی بجز اتباع حق کے اور کسی صورت میں نہیں ہے۔ اس لئے اپنے آپ کو اور اپنے ساتھیوں کو بھلائی کا عادی بنانا۔ اللہ کا خوف اختیار کرنا اور اللہ کا خوف دو چیزوں میں مجتمع ہے۔ اُس کی اطاعت میں اور گناہ سے احتراز میں۔ اور اللہ کی اطاعت جس کو بھی نصیب ہوئی ہے وہ دنیا سے بغض اور آخرت کی محبت سے نصیب ہوئی ہے۔ فقط (اشاعت)

خود نبی اکرم صلی اللہ علیہ وسلم کا ارشاد ہے کہ جو شخص دنیا سے محبت رکھے گا آخرت کو نقصان پہنچائے گا۔ اور جو اپنی آخرت سے محبت رکھے گا وہ اپنی دنیا کو نقصان پہنچائے گا۔ پس تم لوگ ایسی چیز کو جو باقی رہنے والی ہے (یعنی آخرت کو) ترجیح دو ایسی چیز پر جو فنا ہو جانے والی ہے (یعنی دنیا پر) مشکوٰۃ

صحابہ کرام رضی اللہ عنہم نے اس کلیہ کو سمجھ لیا تھا اور مضبوط پکڑ لیا تھا اور حقیقت یہ ہے کہ جو شخص دنیا کے مقابلہ میں آخرت کو ترجیح دے اور دنیا کے نقصان کو آخرت کے مقابلہ میں برداشت کرنے کو تیار ہو جائے تو صورتِ دنیا کا نقصان ہوتا ہے حقیقت میں نہیں ہوتا کہ جتنا مقدر ہے

وہ تو پہنچ کر رہے گا۔ حضور کا ارشاد ہے جس شخص کا ارادہ (اور اہتمام و عمل) آخرت کی طلب کا ہوتا ہے اللہ جل شانہ اس کے دل میں غنا ڈال دیتے ہیں۔ اُس کے منتشر امور کو مجتمع فرما دیتے ہیں اور دنیا اس کے پاس ذلیل ہو کر پہنچتی ہے۔ اور جس شخص کی نیت دنیا طلبی کی ہوتی ہے فقر اُس کی نگاہ کے سامنے رہتا ہے۔ کاموں میں انتشار اور تشتت رہتا ہے اور مقدر سے زیادہ تو ملتا ہی نہیں (مشکوٰۃ)

چنانچہ صحابہ کرام اور ان کے بعد اولیاء اللہ کے قصے حد تو اتر کو پہنچے ہوئے ہیں کہ دنیا کس قدر ذلیل ہو کر ان کے پاس آتی تھی اور آتی ہے اور کیوں نہ آئے جب دنیا کی ہر چیز انہی کے لئے پیدا کی گئی ہے حضرت نے ایک موقع پر ایک مختصر جماعت کا امیر لشکر عاصم بن عمرو کو بنا کر ميسان (ایک جگہ کا نام ہے) فتح کرنے کے لئے بھیجا۔ عاصم بن عمرو وہاں پہنچے تو اتفاق کہ مسلمانوں کے پاس خور و نوش کا سامان نہیں رہا۔ نہ کہیں سے دستیاب ہوا۔ اہل فارس کا ایک شخص جو خود چرواہا تھا ایک بن کے کنارہ پر ملا۔ اُس سے دریافت کیا کہ کہیں دودھ اور بار برداری کے جانور مل سکیں گے۔ اُس نے جھوٹ کہہ دیا کہ مجھے خبر نہیں ہے۔ لیکن بن کے اندر سے ایک بیل نے آواز دی کَذَبَ عَدُو اللہ ہا نحن اللہ کے دشمن نے جھوٹ بولا ہم یہاں موجود ہیں۔ اس آواز پر عاصم بن میں گئے اور اُن کو پکڑ لائے اور لشکر پر تقسیم کیا۔ بعض مورخین نے لکھا ہے کہ یہ قصہ قادیسیہ میں حضرت سعد کے ساتھ پیش آیا تھا۔ اور اس

میں بھی کوئی مانع نہیں ہے کہ دونوں جگہ پیش آیا ہو۔

حجاج بن یوسف کے زمانہ میں اس قصہ کا تذکرہ آیا تو اس کو اس پر تعجب ہوا اور اس نے ایسے حضرات کو بلا کر جن کے سامنے یہ واقعہ پیش آیا تھا تصدیق کی۔ ان لوگوں نے یس کی آواز کا خود سننا بیان کیا۔ حجاج نے کہا کہ لوگ اس واقعہ کے متعلق کیا خیال کرتے تھے۔ ان لوگوں نے کہا کہ لوگ اس واقعہ سے اس پر استدلال کرتے تھے کہ حق تعالیٰ شانہ مسلمانوں سے راضی ہیں اور فتوحات ان کے ہمراہ ہیں۔ حجاج نے کہا یہ توجب ہو سکتا ہے کہ شکر کے سارے ہی افراد متقی پر ہیزگار ہوں۔ لوگوں نے کہا یہ تو ہمیں معلوم نہیں کہ شکر کے دلوں میں کیا بات تھی۔

لیکن ظاہر میں جو کچھ ہم نے دیکھا وہ یہ ہے کہ دنیا کے بارے میں ان سے زیادہ زائد اور دنیا کے ساتھ ان سے زیادہ بغض رکھنے والا ہم نے نہیں دیکھا۔ کوئی شخص ان میں بزدل یا خیانت کرنے والا یا بد عہدی کرنے والا نہ تھا۔

فَاَمَّا مَا رَاَيْنَا فَمَا رَاَيْنَا
قَطُّ اَزْهَدَ فِي دُنْيَا مِنْهُمْ
وَلَا اَشَدَّ بَغْضًا لَهَا
لَيْسَ فِيهِمْ حَيَانٌ وَلَا
غَالٌ وَلَا عَدَارٌ۔

اس قصہ میں جانوروں کا بولنا یا اللہ والوں کے لئے اپنے آپ کو پیش کرنا دونوں باتیں کچھ مستبعد نہیں ہیں۔ صحیح حدیثوں میں جانوروں کا بولنا ثابت ہے۔ بخاری شریف اور حدیث کی دوسری کتابوں میں ہے کہ ایک شخص ایک گائے لئے جا رہا تھا وہ چلتے چلتے تھک گیا اور اس

پر سوار ہو گیا۔ وہ گائے بولی کہ ہم اس کے لئے پیدا نہیں کئے گئے۔ ہم
کھیتی کے لئے پیدا کئے گئے ہیں۔ لوگوں کو اس کے بولنے پر بڑا تعجب تھا۔
حضور نے فرمایا میرا اور ابو بکر و عمر کا تو اس پر ایمان ہے۔ ایک مرتبہ ایک
شخص بکریاں چارہ رہے تھے ایک بھیڑیے نے ایک بکری اٹھالی۔ ان صاحب
نے شور و شغب کیا تو اس بھیڑیے نے کہا۔ درندوں کے دن (یعنی قیامت
کے قریب) کون ان بکریوں کی حفاظت کرے گا۔ لوگوں کو تعجب ہوا کہ
بھیڑیا کلام کرتا ہے۔ حضور نے یہاں بھی وہی ارشاد فرمایا کہ میرا اور ابو بکر و
عمر کا اس پر ایمان ہے (مشکوٰۃ بروایۃ الشیخین)

معجزات کی کتابوں میں متعدد واقعات اس نوع کے ذکر کئے گئے
ہیں کہ جانوروں نے حضور کی نبوت کی شہادت دی۔ لوگوں کو ایمان نہ لانے
پر طعن کیا۔ دیکھنا چاہو تو شفاء قاضی عیاض میں بھی چند واقعات ذکر کئے
ہیں۔ اس قصہ کا دوسرا جز کہ جانوروں نے اپنے آپ کو پیش کیا بھی ظاہر
ہے کیونکہ جب یہ جماعت اللہ کے نام پر شہید ہونے کو اس رضا اور رغبت
کے ساتھ ہر وقت تیار اور مستعد تھی تو **كَمَا تَدِينُ تَدَانُ** جیسا تم
معاملہ کرو ویسا ہی معاملہ کیا جائے گا۔

تو ہم گردن از حکم داور میبچ
کہ گردن نہ بیچد نہ حکم تو میبچ

(یعنی تو خدائی اطاعت کر دنیا کی ہر چیز تیری اطاعت کرے گی) ان
حضرات کے شوق شہادت کے واقعات سے تواریخ بھری ہوئی ہیں۔ نمونہ

کے طور پر چند قصے حکایات صحابہ میں لکھ چکا ہوں۔ دل چاہے تو دیکھ لو۔
 حجۃ الوداع میں نبی اکرم صلی اللہ علیہ وسلم نے سواونٹ کی قربانی
 کی تھی۔ جب حضور قربانی فرما رہے تھے تو پانچ چھ اونٹ اکٹھے اُڑے
 ہوئے آتے تھے کہ پہلے کون قربان ہو۔ ابوداؤد شریف میں یہ قصہ مذکور
 ہے اور جب ہم دنیا میں دیکھتے ہیں کہ معمولی حکام بے بس حکام جن کے
 قبضہ میں کچھ بھی نہیں ہے وہ اپنے فرمانبرداروں کی ہر طرح حمایت کرتے
 ہیں تو اللہ جل جلالہ اپنے مطیعوں کی حمایت کیوں نہ کرے گا اور قرآن شریف
 کا وعدہ ہے۔ **يَا أَيُّهَا الَّذِينَ آمَنُوا إِن تَصُرُوا اللَّهَ يَنْصُرْكُمْ** (سجده)
 اے ایمان والو اگر تم اللہ (کے دین) کی مدد کرو گے تو اللہ جل شانہ تمہاری
 مدد کرے گا۔ **إِن تَنْصُرُوا اللَّهَ فَالْعَالِبُ لَكُمْ** (سجده) **وَأَن تَخْذُ لَكُمْ فَمِن ذَٰلِكُم**
يَنْصُرْكُمْ (س آل عمران ع ۱۷) اگر اللہ جل شانہ تمہاری مدد کریں
 تو کوئی بھی تم پر غالب نہیں ہو سکتا اور وہ اگر مدد نہ کریں تو پھر ان کے علاوہ کون مدد
 کر سکتا ہے۔ حضرات صحابہ کرام رضی اللہ عنہم نے اس چیز کو اچھی طرح سمجھ لیا تھا۔ طاہر
 رسول ان کی طبیعت بن گئی تھی۔ کامیابی ان کے ساتھ تھی ہر نوع کی مدد ان
 کی رفیق تھی اور جہاں کہیں کسی قسم کی لغزش ہوتی وہاں مشقتیں دقتیں اٹھانا پڑیں۔
 جنگ احد کا قصہ مشہور ہے کہ نبی اکرم صلی اللہ علیہ وسلم نے ایک جماعت
 کو ایک خاص جگہ پر متعین فرما کر حکم دے دیا تھا کہ ہم غالب ہوں یا مغلوب تم
 اس جگہ سے نہ ہٹنا۔ مسلمان غالب ہوتے جا رہے تھے اور جب کافی غلبہ ہو گیا
 تو اس جماعت کے بہت سے افراد نے یہ سمجھ کر کہ اب تو غلبہ بالکل ہی حاصل

ہو گیا ہے بھاگنے والے کفار کا تعاقب کیا۔ اس جماعت کے امیر نے کہا بھی کہ حضور نے یہ فرمایا تھا کہ اگر ہم غالب بھی ہو جائیں تب بھی تم یہاں سے نہ ہٹنا مگر جماعت نے غلط فہمی سے اس حکم کو یہ سمجھا کہ معمولی غلبہ مراد ہے اور اب تو بالکلیہ غلبہ ہو چکا ہے اس لئے اس جگہ سے ہٹ گئے اور خالد بن ولید نے جو اس وقت کفار کے سپہ سالار تھے اسی جگہ سے آکر پیچھے سے مسلمانوں پر حملہ کر دیا۔

کتب حدیث و تاریخ میں یہ قصہ مشہور ہے۔ حنین کی لڑائی میں مسلمانوں کی کثرت اور کفار کی قلت کی وجہ سے بعض مسلمانوں کو کچھ غرور پیدا ہوا جس کی وجہ سے سخت پریشانی اور دقت کا سامنا مسلمانوں کو کرنا پڑا۔ قرآن پاک میں بھی اس کی طرف اللہ جل جلالہ نے متوجہ فرمایا ہے۔ چنانچہ ارشاد ہے

لَقَدْ نَصَرَكُمُ اللَّهُ فِي مَوَاطِنَ كَثِيرَةٍ وَ يَوْمَ حُنَيْنٍ إِذْ أَعْجَبَتْكُمْ كَثْرَتُكُمْ فَلَمْ تُغْنِ عَنْكُمْ شَيْئًا وَ ضَاوَقْتُمْ عَذَابَكُمْ إِلَّا رِضْ بِمَا رَحَبْتَ شُئْمٌ وَ لَئِنْ تُمُودُوا لَإِنْ ج۔ (سورۃ توبہ ع ۴)

تمہاری اللہ جل شانہ نے بہت سے موقعوں میں مدد کی اور حنین کے دن بھی مدد کی جب کہ تم کو اپنی کثرت کی وجہ سے غرہ ہو گیا تھا۔ پس وہ کثرت تمہاری کچھ کام نہ آئی (اور کفار کے تیر برس آنے سے ایسی پریشانی تم کو ہوئی) کہ تم پر زمین باوجود اپنی فراخی کے تنگ ہو گئی اور تم پیٹھ پھیر کر بھاگنے لگے۔

مرتدین کی لڑائی میں اول طلیحۃ الکذاب سے معرکہ ہوا جس میں بہت سے

لوگ بھاگ گئے کچھ مارے گئے۔ خود طلیحہ بھی بھاگ گیا۔ اس سے مسلمانوں کے حوصلے بہت بڑھ گئے۔ اُس کے بعد مسلمہ کی جماعت سے لڑائی ہوئی اور جس میں بہت سخت مقابلہ ہوا اور ہزاروں آدمی اُس کی جماعت کے قتل ہوئے اور مسلمانوں کی بھی بڑی جماعت شہید ہوئی۔ حضرت خالد بن ولیدؓ ان معرکوں کے سپہ سالار تھے فرماتے ہیں۔

إِنَّا لَمَّا فَرَعْنَا مِنْ طَلِيحَةَ
الْكَذَّابِ وَلَمْ تَكُنْ لَهُ
شَوْكَةٌ قُلْتُ كَلِمَةً وَالْبَلَاءُ
مُؤَكَّلٌ بِالْقَوْلِ وَمَا بَنُو
حَنِيفَةَ مَا هِيَ إِلَّا كَمَنْ
لَقِينَا فَلَقِينَا قَوْمًا لَيْسُوا
بِشَبَهُونَ أَحَدًا وَلَقَدْ
صَبَرُوا لَنَا مِنْ حَيْنِ
طَلَعَتِ الشَّمْسُ إِلَى صَلَوةِ
الْعَصْرِ خَمِيسَ

جب ہم طلیحہ کذاب سے فارغ ہو گئے اور اس کی شوکت کچھ زیادہ نہ تھی تو میری زبان سے ایک کلمہ نکل گیا۔ اور مصیبت گویائی کے ساتھ وابستہ ہے (میں نے کہہ دیا تھا) کہ بنی حنیفہ ہیں ہی کیا چیز۔ یہ بھی ایسے ہی ہیں جیسے لوگوں سے ہم نبٹ چکے ہیں (یعنی طلیحہ کی جماعت) مگر جب ہم اس کی جماعت سے بھڑے تو ہم نے دیکھا کہ وہ کسی کے مشابہ نہیں ہیں۔ طلوع آفتاب سے لے کر عصر کے وقت تک وہ برابر مقابلہ کرتے رہے۔

حضرت خالدؓ خود اقرار فرماتے ہیں کہ ایک کلمہ زبان سے نکل گیا تھا۔ جس کی وجہ سے اتنے سخت مقابلہ کی نوبت آئی۔ اسی وجہ سے یہ حضرات خلفائے راشدین رضی اللہ عنہم ذرا ذرا سی چیز کی نگرانی اور اس پر تنبیہ

فرماتے تھے۔

یہ موک پر جب حملہ ہو رہا تھا تو حضرت خالدؓ عراق کی لڑائی میں مشغول تھے۔ یہ موک لشکر کی مدد کے واسطے حضرت ابو بکر صدیقؓ نے اُن کو خط لکھا اور تحریر فرمایا کہ عراق پر اپنا جانشین مقرر کر کے فوراً یہ موک پہنچو۔ اُس خط میں اُن کی تعریف فرمائی تھی اور کامیابیوں پر مبارکباد دی تھی اور یہ لفظ بھی لکھا تھا۔

<p>وَلَا يَدُّ تُحَلِّتُكَ عُجْبٌ فَتُخْذَرُ وَتُخْذَلُ وَإِيَّاكَ أَنْ تَدِلَّ بِعَمَلٍ فَإِنَّ اللَّهَ تَعَالَى لَهُ الْهَمُّ وَهُوَ وَلِيُّ الْحِزْبِ (خمیس)</p>	<p>تمہارے اندر عجب (غرور) ہرگز پیدا نہ ہو کہ اس سے نقصان اٹھاؤ گے اور ذلیل ہو گے۔ اپنے کسی عمل پر ناز نہ کرنا۔ اللہ ہی کا احسان ہے اور وہی بدلہ کا مالک ہے۔</p>
---	---

ان حضرات کے خطبات میں تحریرات میں ذرا ذرا سے امور پر تنبیہ اور اُن کا اہتمام ہوتا تھا اور معاصی پر زبردست گرفت ہوتی تھی۔ حضرت خالد رضی اللہ عنہ کے جس قدر کارنامے مشہور و معروف ہیں دوست دشمن مسلمان کافر سب ہی واقف ہیں۔

خلافت صدیقی میں ایک واقعہ میں حضرت عمرؓ لشکر کی امارت سے ان کو معزول کرنے پر بہت مصر ہوئے مگر حضرت ابو بکر صدیقؓ نے قبول نہیں فرمایا۔ خلافت فاروقی میں ایک واقعہ کی بنا پر کہ ایک شاعر کو بہت سا انعام دے دیا تھا حضرت خالدؓ کی مشکیں بندھوا کر بلوایا گیا تھا۔

حضرت عمرؓ جب پہلی مرتبہ بیت المقدس تشریف لے جا رہے تھے تو قرب و جوار کی فوجوں کے سپہ سالاروں کو حکم دیا کہ اپنی فوجوں پر اپنا قائم مقام کسی کو بنا کر مجھ سے جا بیہیں (ایک جگہ کا نام ہے) آکر ملیں۔ یہ سب امراء جا بیہ پہنچے۔ سب سے اول یزید بن ابی سفیان سے پھر حضرت ابو عبیدہ سے پھر خالد سے ملاقات ہوئی۔ یہ حضرات کچھ ریشمی لباس پہنے ہوئے تھے۔ حضرت عمرؓ یہ دیکھ کر سواری سے اترے اور پتھر اٹھا اٹھا کر ان حضرات کو مارتا شروع کر دیا اور فرمایا کہ کس قدر جلدی تم اپنے پرانے خیالات سے ہٹ گئے کہ اس بہت میں مجھ سے ملنے آئے ہو۔ ابھی دو سو برس سے تم کو پیٹ بھر کر ملنے لگی ہے جس پر یہ حالت ہو گئی ہے۔ اگر دو سو برس کی امارت کے بعد بھی تم اس بہت کو اختیار کرتے تو میں تمہاری جگہ دوسروں کو امیر بناتا۔ انہوں نے معذرت کی اور عرض کیا کہ ہم ہتھیار لگائے ہوئے یہ کپڑا اوپر پہن لیا تھا (طبری)

ریشمی لباس کی فقہی بحث علیحدہ چیز ہے بعض انواع اُس کی جائز ہیں۔ میسان جب فتح ہوا تو حضرت عمرؓ نے نعمان بن عدی کو وہاں کا حاکم بنا دیا۔ انہوں نے اپنی بیوی کو بھی وہاں لے جانا چاہا مگر وہ نہیں گئیں تو انہوں نے بیوی کو ایک خط لکھا جس میں وہاں کی راحتیں اور لطف اشعار میں لکھا جن میں شراب اور اس کے خوشنما گلاسوں کے دور چلنے کا بھی ذکر شاعرانہ انداز میں کر دیا تھا۔ حضرت عمرؓ کو خبر ہو گئی۔ اُن کو خط لکھا جس میں بسم اللہ کے بعد اول سورہ غافر کی پہلی آیت لکھی۔ اس کے بعد تحریر

فرمایا مجھے تمہارا فلاں شعر پہنچا میں نے تمہیں معزول کر دیا۔ وہ حاضر ہوئے
اور قسم کھائی کہ میں نے شراب نہیں پی وہ محض شاعرانہ طور پر لکھ دیا تھا۔
ارشاد فرمایا کہ مجھے بھی تمہارے ساتھ یہی حسن ظن ہے مگر میں تمہیں کسی جگہ
کا حاکم کبھی نہیں بنانے کا (معجم البلدان)

یہ سخت گیری اور تنگ نظری تھی ان حضرات اکابر کی۔ تاریخ اور کتب
حدیث میں ہزاروں واقعات اس رنگ کے پاؤ گے۔ یہی دارین کی ترقیات
کا واحد سبب تھا اور جہاں کہیں کوئی لغزش ہوئی وہاں نقصان بھی پہنچا۔
جس کی نظیریں ابھی بڑھ چکے ہو اور ساتھ ہی یہ بھی کہ جتنا اونچا طبقہ یا فرد
تھا اتنی ہی معمولی لغزش پر اللہ جل شانہ کی طرف سے تنبیہ ہوئی اور یہ
بات قرین قیاس بھی ہے۔ حَسَنَاتُ الْاَبْرَارِ سَيِّئَاتُ الْمُقَدَّرِينَ سورہ عبس
میں اس چیز پر تنبیہ ہے کہ ایک نابینا غریب کے مقابلہ میں دنیا دار مالدار
کی رعایت کیوں ہوئی حالانکہ وہ رعایت دین ہی کے خاطر تھی۔ اس کے
بالمقابل جتنا معمولی طبقہ تھا اتنے ہی معمولی سکیات سے درگزر اور سکیات
کے بڑھ جانے پر گرفت ہوئی۔

جزیرہ سردانیہ بہت مشہور جزیرہ ہے ۹۰۰ ہجری کے آس پاس فتح ہوا۔
ہے۔ مال غنیمت میں خاص طور سے اس میں خیانتیں کثرت سے ہوئیں
جس کے جواباً لگا اڑالیا۔ فتح کے بعد جہاز میں سوار ہو کر واپس
آ رہے تھے کہ غیب سے آواز آئی اَللّٰهُمَّ غَرِّ قُلُوبَهُمْ (اے اللہ ان کو
غرق کر دے) اور سب غرق ہو گئے (اشاعتہ)

وہ حضور اقدس صلی اللہ علیہ وسلم کے ارشادات تھے جو اس مضمون کے شروع میں تھے اور یہ واقعات اُن کی مثالیں ہیں۔ گزشتہ تواریخ کے اوراق اُن سے پُر ہیں اور آج جو ہو رہا ہے وہ آنکھوں کے سامنے ہے۔ بے دینی کے اسباب ہم اپنے ہاتھوں اختیار کرتے جا رہے ہیں۔ گناہوں میں زور شور سے منہمک ہوتے جا رہے۔ پریشانیاں اور بدعالیاں بڑھتی جا رہی ہیں اور اب تو اجتماعی صورت سے خود اسلام کو خیر باد کہنے کی صورتیں پیدا ہو رہی ہیں۔ دین کے ایک ایک جز کو چھوڑا جا رہا ہے۔ اب اس کا اگر حل ہو سکتا ہے تو دین پر پختگی اور گناہوں سے احتراز ہی سے ہو سکتا ہے مگر اس دقیقاً نویں بات کو کون کہہ سکتا ہے اور کس سے کہا جائے۔ فَاِلٰی اللّٰهِ الْمَشْكٰی وَالْمُسْتَعٰی۔

عکسی حکایات صحابہ رضوان اللہ علیہم اجمعین

عکسی
شیخ الحدیث حضرت مولانا محمد زکریا صاحب دعوت کاہنم
صحابی مردوں، صحابی عورتوں، صحابی بچوں کے زہد و تقویٰ، فقیہ و عبادت
علی مشاغل، ایشار و ہمدردی، بے مثل جرات، بہادری، حیرت انگیز جانبازی
وغیرہ کے ایمان افروز حالات بیان کئے ہیں۔

ملنے کا پتہ

مکتبہ زکریا شہزاد می بلڈنگ متصل جامع مسجد عالمگیر مارکیٹ لاہور

سوال نمبر ۵۔ اغراض آج کل زیادہ کام کر رہی ہیں۔ ہر شخص اپنی اغراض کے پیچھے چل رہا ہے۔
 جواب نمبر ۵۔ کچھ بعد نہیں کہ ایسا بھی ہوا اور سب نہیں تو کچھ لوگ اپنی اغراض
 کے تحت میں بھی کام کرتے ہوں لیکن یہ بھی تو اسی اسلامی تعلیم کے ترک کا نتیجہ
 ہے۔ ہم لوگ اپنی تعلیمات کو قبول کریں اُن کو اسوہ بنائیں تو پھر یہ ایک
 مفسدہ کیا کوئی بھی مفسدہ باقی نہ رہے۔ یقیناً جو لوگ دنیوی اغراض کی
 خاطر دین کا کام کرتے ہیں وہ اپنے نفوس پر ظلم کرتے ہیں۔ نبی اکرم صلی اللہ
 علیہ وسلم کا مشہور و معروف ارشاد ہے اِنَّمَا الْاَعْمَالُ بِالنِّيَّاتِ وَ اِنَّمَا لِامْرِئٍ
 مَّا نَوَىٰ ط اعمال کا اجر و ثواب نیت ہی سے ہوتا ہے اور ہر آدمی کو ویسا
 ہی بدلہ ملتا ہے۔ جیسی اُس کی نیت ہوتی ہے۔ حضرت معاذ رضی اللہ عنہ کو
 جب حضور اقدس صلی اللہ علیہ وسلم نے یمن روانہ فرمایا تو انہوں نے درخواست
 کی کہ مجھے کوئی وصیت فرماد دیجئے۔ حضور نے اخلاص کی وصیت فرمائی اور
 ارشاد فرمایا کہ (اخلاص کے ساتھ) تھوڑا سا عمل بھی کافی ہے۔

ایک حدیث میں وارد ہے حضور اقدس صلی اللہ علیہ وسلم نے ارشاد
 فرمایا کہ مخلصین کو خدائے تعالیٰ خوش رکھے وہ لوگ ہدایت کے چراغ ہوتے
 ہیں۔ اُن کی وجہ سے ہر تار یک فتنہ زائل ہو جاتا ہے۔ حضرت سعد رضی اللہ عنہ
 ایک مشہور صحابی ہیں ان کو ایک مرتبہ کچھ اپنی بڑائی کا خیال آگیا حضور نے تنبیہ
 فرمائی اور یہ ارشاد فرمایا کہ اللہ جل شانہ اس امت کی مدد و نفع ہی سے
 فرماتے ہیں۔ اُن کی نماز کی وجہ سے اُن کی دعا کی وجہ سے ان کے اخلاص

کی وجہ سے۔

حضور اقدس صلی اللہ علیہ وسلم کا پاک ارشاد ہے کہ اللہ جل جلالہ تمہارے بدن اور تمہاری صورتوں کو نہیں دیکھتے بلکہ تمہارے دلوں کو دیکھتے ہیں (کہ جو کام کیا جا رہا ہے وہ کس نیت اور کس ارادہ سے ہے) حق تعالیٰ شانہ کا ارشاد ہے جو پہلے بھی قریب ہی گزر چکا ہے۔ مَنْ كَانَ يُرِيدُ الْحَيَاةَ الدُّنْيَا وَ زِينَتَهَا نُوَفِّ إِلَيْهِمْ أَعْمَالَهُمْ فِيهَا وَهُمْ فِيهَا لَا يُبْخَسُونَ۔ اُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَ حَبِطَ مَا صَنَعُوا فِيهَا وَ بَاطِلٌ مَّا كَانُوا يَعْمَلُونَ ترجمہ۔ جو شخص (اپنے اعمال خیر سے) محض دنیوی زندگی (کی منفعت)

اور اُس کی رونق چاہتا ہے تو ہم ان لوگوں کے اعمال کا بدلہ دُنیا ہی میں دے دیتے ہیں اور ان کے لئے دُنیا میں (بشرطیکہ کوئی مانع نہ ہو) کچھ کمی نہیں کی جاتی اور ایسے لوگوں کے لئے آخرت میں بجز جہنم کے کچھ نہیں ہے اور انہوں نے جو اعمال کئے وہ آخرت میں بے کار اور بے اثر ثابت ہوں گے۔

متعدد احادیث میں وارد ہوا ہے کہ جس شخص کا اہم مقصد محض دُنیا ہوتی ہے حق تعالیٰ شانہ اُس کے احوال کو پریشان کر دیتے ہیں اور اُس کے فقر کو آنکھ کے سامنے کر دیتے ہیں کہ ہر وقت اسی کے فکر میں مبتلا رہتا ہے اور جس شخص کا اہم مقصد آخرت ہوتا ہے اُس کو جمعیت نصیب فرماتے ہیں اُس کے دل میں استغنا عطا فرماتے ہیں اور دُنیا ذلیل ہو کر اُس کے پاس پہنچتی ہے۔ ایک حدیث میں خود حق تعالیٰ شانہ کا فرمان نقل کیا گیا ہے کہ اے آدم کے بچے تو میری عبادت کے لئے فراغت حاصل کر میں تیرے سینے کو غنا سے بھر دوں گا اور تیرا فقر دور

کر دوں گا ورنہ تیرے سبب کو مشاغل سے بھر دوں گا اور فقر و دور نہ کروں گا (ترغیب)
 اس لئے جن لوگوں کی نیت محض دنیوی اغراض ہیں اور ساری جدوجہد کا حاصل
 یہی بے کار منافع ہیں وہ یقیناً اپنے قیمتی اوقات کی اصناعت کرتے ہیں۔
 حضرت کعبؓ فرماتے ہیں کہ نبی اکرم صلی اللہ علیہ وسلم نے ارشاد فرمایا ہے
 کہ اُس اُمت کو بلندی اور دینداری اور علو مرتبہ اور زمین پر قبضہ کی بشارت
 دے دو (کہ یہ چیزیں اُس اُمت کو حاصل ہوں گی) لیکن جو شخص آخرت کا
 عمل دُنیا کے واسطے کرے گا اُس کا آخرت میں کچھ بھی حصہ نہیں ہے۔

ایک صحابی نے حضور اقدس صلی اللہ علیہ وسلم سے عرض کیا کہ میں کسی
 کام میں کھڑا ہوتا ہوں تو اللہ جل شانہ کی رضا کا بھی ارادہ کرتا ہوں اور یہ
 بھی خیال ہوتا ہے کہ میرا مرتبہ بھی ظاہر ہو۔ حضور نے سکوت فرمایا کوئی جواب
 نہیں دیا حتیٰ کہ قرآن پاک کی آیت فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا
 صَالِحًا وَلَا يُشْرِكْ بِعِبَادَةِ رَبِّهِ أَحَدًا نازل ہوئی۔ پس جو شخص اپنے رب سے
 ملنے کی آرزو رکھے تو نیک عمل (مشرعیت کے موافق) کرتا رہے اور اپنے رب
 کی عبادت میں کسی کو شریک نہ کرے۔ حدیث میں آیا ہے کہ جو شخص ریا اور
 شہرت کے واسطے عمل کرتا ہے حق تعالیٰ شانہ قیامت کے دن اُس کو مشہور
 کریں گے (یعنی اس بدعتی کی شہرت کریں گے) اور اُس کو حقیر اور ذلیل
 کریں گے۔

حدیث میں آیا ہے حضور اقدس صلی اللہ علیہ وسلم ارشاد فرماتے ہیں کہ
 مجھے سب سے زیادہ جس چیز کا تم پر خوف ہے وہ شرک اصغر ہے صحابہ

نے عرض کیا یا رسول اللہؐ شرک اصغر کیا چیز ہے۔ ارشاد فرمایا ریاکاری دکھلاؤ
 قیامت کے دن حق تعالیٰ شانہ ایسے لوگوں کو ارشاد فرمائیں گے کہ جن لوگوں کے
 دکھانے کے لئے اعمال کئے تھے انہیں سے جا کر بدلہ اور ثواب لے لو (ترغیب)
 اور احادیث بھی بکثرت اس نوع کی وارد ہوئی ہیں جن سے بتواتر یہ
 مضمون ثابت ہوتا ہے کہ جن اعمال حسنہ کی غرض شہرت و وجاہت ہوتی ہے
 یا کوئی مال و متاع مقصود ہوتا ہے اور اللہ جل جلالہ کی رضا ان سے مقصود
 نہیں ہوتی وہ سب بے کار جاتے ہیں بلکہ بجائے خیر کے شر کو پیدا کرتے ہیں
 ابھی جہاد کے مضمون میں بھی اس قسم کی روایات کا کچھ حصہ پہلے گزر چکا
 ہے جن میں یہ وارد ہوا ہے کہ جس جہاد سے مقصود شہرت یا دنیوی متاع
 ہوتا ہے وہ مقبول نہیں ہوتا۔ حضور اقدس صلی اللہ علیہ وسلم کے سامنے کو
 ایک صحابی گزرے۔ صحابہ کرام رضی اللہ عنہم اجمعین ان کے بدن کی حالت
 (قوت) اور نشاط کو دیکھ کر فرمانے لگے۔ اگر (قوت و نشاط کی) یہ حالت اللہ
 کے راستہ (جہاد) میں ہوتی تو کیا ہی اچھا تھا۔ حضور نے ارشاد فرمایا اگر شخص
 اپنے چھوٹے چھوٹے بچوں کی اعانت کے لئے نکلا ہے تو وہ بھی اللہ کا راستہ
 ہے اور اگر بوڑھے والدین کی مدد کے لئے نکلا ہے تو وہ بھی اللہ کا راستہ
 ہے۔ اگر اپنے نفس کی ضروریات پورا کرنے کے لئے اور اس کو حرام سے
 بچانے کے لئے نکلا ہے تو وہ بھی اللہ کا راستہ ہے۔ البتہ اگر شہرت اور
 تفاخر کے لئے نکلا ہے تو وہ شیطان کا راستہ ہے۔ (ترغیب)
 اس حدیث سے اور اس جیسی احادیث سے یہ بھی واضح ہے کہ اللہ

کا راستہ صرف جہاد میں یا نوافل میں یا دوسری عبادات میں منحصر نہیں بلکہ
 ضروری اعمال و عبادات کرنے کے بعد جو کام بھی نیک نیتی سے کیا جائے
 اللہ کی رضا اس میں مقصود ہو، اداء حقوق اس کی غرض ہو وہ سب اللہ
 ہی کا راستہ ہے۔ جو لوگ یہ سمجھتے ہیں کہ دینداری صرف عبادات میں مشغولی
 کا نام ہے اور دنیا داری کے کاموں میں مشغول ہونا اس کے منافی ہے وہ
 غلطی پر ہیں۔ معتبر علماء میں سے کوئی بھی یہ نہیں کہتا کہ اسباب معیشت کو
 حاصل نہ کیا جائے یا ترک کر دیا جائے۔ البتہ یہ ضروری ہے کہ اُن کو دنیا کی
 غرض سے نہ کیا جائے۔ اُن کو بھی اللہ ہی کی رضا کے واسطے اس کے مقرر
 کئے ہوئے حقوق کے واسطے حاصل کیا جائے۔ وجاہت، تفاخر، تکبر اور
 لوگوں کی نگاہ میں بڑائی حاصل کرنے کے واسطے نہ کیا جائے۔ مگر اس سب
 کے باوجود دوسری جانب بھی قابل لحاظ ہے۔ وہ یہ کہ ہر شخص کو صاحب غرض
 سمجھنا یہ بھی اسلامی تعلیم کے منافی ہے۔ اللہ جل جلالہ کا ارشاد ہے۔
 يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ
 وَلَا تَجَسَّسُوا وَلَا يَغْتَب بَّعْضُكُم بَعْضًا ۚ (سورہ حجرات رکوع ۴)
 اے ایمان والو بہت سے گمانوں سے بچا کرو اس لئے کہ بعضے گمان
 گناہ ہوتے ہیں اور کسی کے عیب کا تجسس بھی نہ کیا کرو اور کوئی کسی کی
 غیبت بھی نہ کیا کرے۔ ہم لوگوں کی عام حالت یہ ہے کہ جو شخص ہماری مرضی
 کے موافق کام کرتا ہے وہ مخلص ہے متقی ہے پرہیزگار ہے۔ لیکن جوں ہی
 وہ ہماری رائے کے خلاف کوئی کام کر گزرتا ہے وہ ٹوڈی ہے انگریز پرست

ہے یا ہندو پرست ہے، خود غرض ہے، نفس پرست ہے، غدار قوم ہے،
 مکار ہے، دغا باز ہے، وہ انگریزوں کا وظیفہ خوار ہے یا کانگریس کا تنخواہ دار
 ہے۔ غرض یہ کہ دنیا بھر کے عیوب اُس میں جمع ہو جاتے ہیں۔ اُس کے اصلی
 عیوب کو طشت از بام کیا جاتا ہے، اس میں فرضی عیوب پیدا کئے جاتے ہیں
 حالانکہ نبی اکرم صلی اللہ علیہ وسلم کا ارشاد ہے کہ جو شخص مسلمان کی عیب پوشی
 کرتا ہے حق تعالیٰ شانہ قیامت میں اس کی عیب پوشی کریں گے اور جو شخص
 مسلمان کی پردہ دری کرتا ہے حق تعالیٰ شانہ اس کی پردہ دری کرتے ہیں
 حتیٰ کہ وہ اپنے گھر میں (چھپ کر) کوئی عیب کرتا ہے تب بھی اُس کو فضیلت
 کرتے ہیں۔

حضرت ابن عمرؓ فرماتے ہیں کہ ایک مرتبہ حضور اقدس صلی اللہ علیہ وسلم
 منبر پر تشریف فرما ہوئے اور بلند آواز سے ارشاد فرمایا اے وہ لوگو جن
 کی زبان پر اسلام ہے اور اُن کے دلوں تک ایمان نہیں پہنچا۔ تم مسلمانوں
 کو نہ ستاؤ اور اُن کے عیوب کے درپے نہ ہو۔ جو شخص مسلمان کے عیب کے
 درپے ہوتا ہے حق تعالیٰ شانہ اس کی پردہ دری فرماتے ہیں اور جن کے عیب
 کو اللہ جل شانہ کھولنا چاہیں اُس کو گھر کے اندر کئے ہوئے کام پر بھی رسوا
 کر دیتے ہیں۔ حضرت عبداللہ بن عمرؓ نے ایک مرتبہ بیت اللہ شریف کو
 دیکھا اور دیکھ کر فرمایا کہ تو کتنا بابرکت اور با عظمت گھر ہے لیکن اللہ کے
 نزدیک مسلمان کا احترام تجھ سے کہیں زیادہ ہے (ترغیب)

ایک حدیث میں آیا ہے کہ اپنے بھائی کی کسی تکلیف پر اظہارِ مسرت و

خوشی نہ کر (اگر ایسا کرے گا) تو حق تعالیٰ شانہ اُس پر رحم فرما کر تجھے اس مصیبت میں مبتلا فرمادیں گے (ترغیب)

حضور اقدس صلی اللہ علیہ وسلم کا ارشاد ہے کہ مجھے سب سے زیادہ محبوب وہ لوگ ہیں جو خوش اخلاق ہوں، اپنے بازوؤں کو نرم کرنے والے ہوں (یعنی ذرا ذرا سی بات پر اکڑنے اور آستینیں سوتنے والے نہ ہوں) الفت کرنے والے ہوں اور دوسروں کے درمیان تعلقات پیدا کرنے والے ہوں اور مجھے سب سے زیادہ ناپسند اور میرے نزدیک زیادہ مبغوض وہ لوگ ہیں جو چٹخوری کرنے والے ہوں۔ دوستوں میں تفریق اور اختلاف پیدا کرنے والے ہوں اور جو لوگ بری ہوں اُن کے لئے عیب جوئی کرنے والے ہوں (ترغیب)

حضور کا ارشاد ہے کہ اگر کوئی شخص تجھے کسی ایسے عیب سے رسوا کرے جو تجھ میں ہے تو تو اس کے جواب میں بھی ایسے عیب سے اُس کو رسوا نہ کر جو اُس میں ہے۔ تجھے اُس کا اجر ملے گا اور اُس کے کہنے کا وبال اُس پر رہے گا (ترغیب)

حضور اقدس صلی اللہ علیہ وسلم کا ارشاد ہے کہ آپس میں قطع تعلقات نہ کرو۔ ایک دوسرے سے پشت نہ پھیرو۔ آپس میں بغض نہ رکھو۔ ایک دوسرے پر حسد نہ کرو۔ آپس میں بھائی بھائی بن کر رہو۔ کسی مسلمان کو جائز نہیں کہ دوسرے مسلمان سے تین دن سے زیادہ ترکِ کلام کرے (ترغیب)

حضور کا ارشاد ہے کہ حق تعالیٰ شانہ کے یہاں ہر دو شنبہ اور پچیس شنبہ

کو اعمال کی پیشی ہوتی ہے اور ہر اُس شخص کے لئے مغفرت کی جاتی ہے جو شرک نہ کرتا ہو۔ البتہ جن دو شخصوں میں کینہ اور عداوت ہو ان کے بارے میں ارشاد ہوتا ہے کہ اُن کو ابھی رہنے دو جب تک آپس میں صلح نہ کریں۔ (بخاری ترغیب)

حدیث میں آیا ہے کہ جو شخص کسی کو کافریا اللہ کا دشمن کہہ کر پکارے اور وہ ایسا نہ ہو تو یہ کلمہ کہنے والے پر لوٹ جاتا ہے (بخاری ترغیب) حدیث میں آیا ہے کہ مسلمان کو گالی دینا فسق ہے۔ دوسری حدیث میں ہے کہ مسلمان کو گالی دینے والا اپنی ہلاکت کا سامان کرنے والا ہے (ترغیب) حدیث میں آیا ہے کہ جو شخص کسی کا ایسی بات کے ساتھ ذکر کرے جو اُس میں نہیں ہے تو حق تعالیٰ شانہ اُس کو جہنم میں مقید فرما کر کہیں گے کہ اپنے کئے ہوئے کو سچا کر (ترغیب)

ایک حدیث میں وارد ہے کہ اللہ کے بہترین بندے وہ ہیں جن کو دیکھ کر اللہ کی یاد تازہ ہوتی ہو اور بدترین بندے وہ ہیں جو چغلی خوری کرنے والے ہوں۔ دوستوں کے درمیان تفریق پیدا کرنے والے ہوں اور ایسے لوگوں کے لئے عیوب تلاش کرنے والے ہوں جو ان سے بری ہیں (ترغیب) حضور اقدس صلی اللہ علیہ وسلم نے حجۃ الوداع میں خطبہ پڑھا اور اُس میں اعلان فرمایا کہ تم لوگوں کے خون اور آبرو میں اور مال تم پر ہمیشہ کے لئے ایسے ہی حرام ہیں جیسا کہ آج اس محترم شہر، محترم مہینہ اور محترم دن میں ہیں۔ ایک حدیث میں ہے کہ ایک مسلمان کا دوسرے مسلمان پر جان و مال

اور آبرو حرام ہے۔ ایک حدیث میں ہے کہ بڑے سے بڑے سود کے حکم میں ہے مسلمان کی آبروریزی کرنا۔ اس مضمون میں کئی حدیثیں مختلف الفاظ سے ذکر کی گئی ہیں جن میں سے بعض احادیث کا تذکرہ پہلے بھی آچکا ہے۔ مگر ہم لوگوں کے یہاں مسلمان کی آبروریزی اس قدر سہل ہے کہ معمولی سی بات پر بلکہ محض گمان اور احتمال پر اس کی آبروریزی میں ذرا بھی باک نہیں ہے۔ اللہ کے نزدیک مسلمان کی آبرو اتنی بڑی چیز ہے کہ اس کو بدترین سود فرمایا ہے۔ اور بہت سی کثرت سے یہ مضمون احادیث میں وارد ہوا ہے۔ ایک حدیث میں وارد ہوا ہے کہ بدترین سود کسی مسلمان کو دوسرے پر گالیوں کے ساتھ بڑھانا ہے (جامع) یعنی ایک کے وقار کو گالیاں دے کر گرایا جائے تاکہ دوسرے کے وقار کو بڑھایا جائے۔ آج انصاف اور غور سے دیکھا جائے کہ جتنی جماعتیں بھی ہم لوگوں میں قائم ہیں سیاسی ہوں یا غیر سیاسی ہر جماعت کے کتنے افراد ایسے ہیں جو دوسری جماعت کے اکابر کو خواہ وہ علما ہوں یا لیڈر صرف اس لئے بُرا بھلا کہتے ہیں کہ ان کا وقار گرایا جائے اور اپنی جماعت کا وقار بڑھایا جائے اور پھر لطف یہ ہے کہ ہر شخص اس کو بُرا بھی سمجھتا ہے اور بُرا کہتا بھی ہے۔ دوسروں کی اس بات کی شکایت کرتا ہے کہ وہ گالیاں دیتے ہیں بُرا بھلا کہتے ہیں لیکن اپنے گریبان میں منہ ڈال کر نہیں دیکھتا۔ اپنی جماعت کے اقوال و افعال کو نہیں دیکھتا۔ یہ کوئی نہیں سوچتا کہ

ایں گناہیست کہ در شہر شمانیز کنند

نبی اکرم صلی اللہ علیہ وسلم کا ارشاد ہے یُصْرَاحِدُكُمْ الْقَذَىٰ فِي بُعَيْنِ
 أَخِيهِ وَيَنْسَى الْجُدْعَ فِي عَيْنَيْهِ: (جامع) تم میں بعض آدمی دوسرے کی آنکھ
 کا تنکا دیکھتے ہیں اور اپنی آنکھ کا شہتیر نظر نہیں آتا۔ اس بات کو غور سے سن لو یہ
 بات نہایت اہم اور ضروری ہے کہ مسلمان کی آبروریزی اللہ کے نزدیک سخت
 ہے اور بہت ہی سخت و عیدین اس بارے میں آئی ہیں۔ حضور کا ارشاد ہے
 مسلمان کی آبرو میں بغیر حق کے زبان درازی بدترین سود ہے (جامع) بغیر حق
 کا مطلب یہ ہے کہ جہاں شریعت نے اجازت دی ہے وہاں جائز ہے اور جہاں
 جائز نہیں وہ بغیر حق کے ہے۔ ایک حدیث میں ہے کہ سود کا کمتر درجہ ایسا
 ہے جیسے اپنی ماں سے صحبت کرنا اور بدترین سود مسلمان کی آبروریزی کرنا
 ہے (جامع) ایک حدیث میں ہے کہ سود کے بہتر دروازے ہیں جن میں سب
 سے کم درجہ ایسا ہے جیسا اپنی ماں سے صحبت کرنا اور سب سے بڑھا ہوا سود مسلمان
 کی آبروریزی میں زبان درازی ہے (جامع) ایک حدیث میں ہے کہ سود
 کے تہتر دروازے ہیں جن میں سب سے ہلکا ایسا ہے جیسے اپنی ماں سے صحبت
 کرنا اور سب سے بڑھا ہوا سود مسلمان کی آبرو ہے۔ یعنی اس کی آبروریزی
 کرنا۔ ایک حدیث میں وارد ہوا ہے کہ مومن کی آبروریزی کبیرہ گناہوں
 میں سے ہے اور ایک گالی کے بدلہ میں دو گالیاں دینا بھی کبیرہ گناہوں
 میں سے ہے (جامع) ایک حدیث میں ہے کہ جب میری اُمت ایک
 دوسرے کو آپس میں گالیاں دینے لگے گی تو اللہ کی نگاہ سے گر
 جائے گی (رسالہ تبلیغ)

نبی اکرم صلی اللہ علیہ وسلم کا تو اس بارہ میں اتہام یہاں تک ہے کہ
 جماعت کے بڑوں سے معمولی لغزشوں کو نظر انداز کرنے کا بھی حکم ہے
 چنانچہ ارشاد ہے اَقْبِلُوا ذَوِي الْهَيْئَاتِ عَثَوَاتِهِمْ اِلَّا الْحُدُودَ (جامع)
 ذی وجاہت لوگوں سے حدود کے سوا ان کی لغزشوں سے درگزر کیا کرو۔
 یعنی اگر کوئی حد یعنی زنا، چوری وغیرہ کا شرعی ثبوت ان پر ہو جائے تو
 دوسری بات ہے کہ ان چیزوں کے ثبوت کے بعد تو کسی کی بھی رعایت
 نہیں ہے۔ ان کے علاوہ ان کی معمولی لغزشوں سے درگزر کیا کرو۔ اور
 حدود کے بارہ میں بھی جب تک شرعی ثبوت نہ ہو اُس وقت تک کسی کو محض
 بدگمانی یا ذاتی مخالفت پر مستہم کرنا جائز نہیں۔ سورہ نور میں قرآن کا زنا
 کے بارے میں صاف فیصلہ ہے کہ اگر یہ لوگ چار عینی شاہد نہ لائیں تو
 یہ خود (شرعی قواعد میں) جھوٹے ہیں۔ لیکن ہماری یہ حالت ہے کہ جس سے
 مخالفت ہو اُس کے متعلق جیسا چاہے گندہ سے گندہ کارٹون طبع کرا لو۔
 جس قدر شرمناک مضمون چاہو اُس کے متعلق لکھوا لو۔ زانی اور شرابی کہہ دینا
 تو ایک معمولی سی بات ہے۔ شریعت کا قانون یہ ہے کہ جب تک شرعی ثبوت
 نہ ہو تہمت لگانے والوں کے اسی اسی کوڑے حد قذف (تہمت) لگا دیکر
 ہمارے یہاں الزام لگانے کے واسطے کسی شرعی شہادت کی ضرورت نہیں
 حالانکہ کسی سچے الزام کے قائم کرنے کے واسطے بھی ایسے عادل گواہوں کی
 ضرورت ہے جن کی عدالت کا حال محقق ہو چہ جائیکہ خود ہی اپنی طرف سے افترا
 کر لیا جائے۔ حضور کا ارشاد ہے کہ شیطان بھی کبھی آدمی کی صورت میں ظاہر

ہو کر کوئی جھوٹی بات کہہ دیتا ہے۔ مجمع اُس کو سنتا ہے اور پھر وہ مجمع متفرق ہو کر اُس کو کہنے لگتا ہے کہ میں نے خود . . . ایک آدمی سے ایسا سنا ہے میں اُس کا نام تو جانتا نہیں صورت پہچانتا ہوں (مشکوٰۃ بروایت مسلم)

اس لئے محض کسی جلسہ میں کسی مجمع میں کسی نامعروف آدمی سے کوئی بات سُن کر اُس کا یقین کر لینا بھی زیادتی ہے تا وقتیکہ شرعی قواعد سے ثابت نہ ہو۔ البتہ ایسے شخص کے متعلق احتیاط کرنا انتظاماً اُس سے علیحدہ رہنا یا اُس کو علیحدہ کر دینا یہ امر آخر ہے۔ مگر اُس پر حکم لگانا امر آخر ہے۔ اس کو غور سے سمجھ لینا چاہیے کہ کسی شخص سے علیحدہ رہنا یا اُس کو علیحدہ کر دینا یہ انتظاماً "سیاستہ" احتیاطاً بھی ہو سکتا ہے مگر اس پر کسی الزام کو قائم کر دینا یہ شرعی ثبوت ہی کا محتاج ہے اور یہ فرضی الزامات عموماً انفرادی اور جماعتی حسد سے پیدا ہوتے ہیں کہ دوسرے کا بڑھتے ہوئے دیکھنا گوارا نہیں ہوتا۔

نبی اکرم صلی اللہ علیہ وسلم کا ارشاد ہے کہ کینہ اور حسد نیکیوں کو ایسا کھا جاتے ہیں جیسے کہ آگ ایندھن کو کھا لیتی ہے (جامع) حالانکہ یہ لوگ جو محض بدگمانیوں سے دوسروں کے ذمہ الزام تراشتے ہیں۔ اگر نبی اکرم صلی اللہ علیہ وسلم کے ارشادات کو غور سے دیکھیں تو ان کو معلوم ہو جائے کہ ان حالات سے اپنا بھی نقصان کرتے ہیں کہ جس قسم کا معاملہ یہ دوسروں کے ساتھ کرتے ہیں ویسا ہی ان کے ساتھ بھی کیا جائے گا۔ حضور کا ارشاد ہے۔ کَمَا تَدِينُ شُدَّ اِنْهُ (مٹا صد حسنہ) جیسا کرو گے ویسا بھر و گے۔

ایک حدیث میں وارد ہے کہ بھلائی اور نیکی پرانی نہیں ہوتی اور گناہ بھلایا نہیں جاتا اور دیان (بدلہ دینے والی ذات یعنی حق تعالیٰ شانہ) کے لئے موت نہیں (وہ جی و قیوم ہے) ہر شخص کے ہر فعل کو دیکھتا ہے، جیسے چاہو عمل کرو۔ جیسا کرو گے ویسا ہی بھرو گے۔

ایک حدیث میں تورات سے یہ مضمون نقل کیا گیا ہے کہ جیسا کرو گے ویسا ہی بدلہ پاؤ گے اور جس پیالہ سے دوسرے کو پلاؤ گے اسی پیالہ سے پیو گے (مقاصد حسنہ) ایک حدیث میں انجیل سے نقل کیا گیا ہے کہ جیسا کرو گے ویسا ہی بھرو گے اور جس ترازو سے تول کر دو گے اسی ترازو سے تول کر تم کو دیا جائے گا (جامع الصغیر)

حضور اقدس صلی اللہ علیہ وسلم کا ارشاد ہے کہ جو شخص کسی مسلمان کی مدد سے ایسے وقت میں دست برداری کرتا ہے جس وقت اس کی اہانت کی جارہی ہو۔ اس کی آبروریزی کی جارہی ہو تو حق تعالیٰ شانہ ایسے وقت میں اس کو بے یار و مددگار چھوڑ دیں گے جس وقت یہ خود مدد کا ضرورت مند ہوگا۔ اور جو کسی مسلمان کی مدد ایسے وقت میں کرے گا جب کہ اُس کی آبروریزی کی جارہی ہو اور اس کی اہانت کی جارہی ہو تو حق تعالیٰ شانہ اس شخص کی ایسے وقت میں مدد فرمائیں گے جس وقت کہ اس کو مدد کی ضرورت ہو و شکوۃ حضرت ابوذر غفاریؓ مشہور صحابی ہیں ان کا ایک طویل قصہ حدیث کی کتابوں میں ذکر کیا گیا ہے جس کے اخیر میں یہ مضمون ہے کہ انہوں نے حضور اقدس صلی اللہ علیہ وسلم سے درخواست کی کہ مجھے کچھ وصیت فرمائیں۔

حضور نے ارشاد فرمایا کہ تقویٰ کی وصیت کرتا ہوں یہ تمام چیزوں کے لئے
 زینت ہے (اور حقیقت میں جو شخص ہر امر میں اللہ سے ڈرتا ہے تو پھر وہ
 کسی عیب یا مصیبت میں گرفتار ہو ہی نہیں سکتا) انہوں نے عرض کیا کوئی
 اور بات بھی فرما دیجئے۔ حضور نے ارشاد فرمایا کہ تلاوت قرآن اور اللہ کے
 ذکر کی کثرت رکھا کرو کہ یہ آسمانوں میں تمہارے ذکر تذکرے کا سبب ہے
 اور زمین میں تمہارے لئے انوار کی کثرت کا سبب ہے۔ انہوں نے اور
 اضافہ چاہا تو حضور نے ارشاد فرمایا کہ اکثر چپ رہا کرو کہ یہ شیطان کے
 دفعیہ کا سبب ہے (کہ زبان کی بدولت وہ بہت سے ہلاکت کے مواقع میں
 پھنسا دیتا ہے) اور چپ رہنا دینی کاموں کے اہتمام میں معین ہے (کہ جس
 شخص کو فضول گوئی کا مرض ہوتا ہے بہت سے دینی کاموں سے محروم رہتا
 ہے) انہوں نے اور اضافہ چاہا تو حضور نے ارشاد فرمایا کہ زیادہ سننے
 سے احتراز کیا کرو کہ اس سے دل مرجاتا ہے اور چہرہ کی رونق زائل ہو
 جاتی ہے۔ انہوں نے اور زیادتی چاہی تو حضور نے ارشاد فرمایا کہ حق
 بات کہو چاہے کڑوی ہی معلوم ہو۔ انہوں نے اور اضافہ چاہا تو حضور نے
 فرمایا کہ اللہ کے بارے میں کسی کی ملامت کی پروا نہ کرو اور پھر اضافہ کی
 درخواست پر ارشاد فرمایا کہ اپنے عیوب پر نظر کرنا تمہیں دوسروں کے عیوب
 پر نظر کرنے سے روک دے (مشکوٰۃ)

یہ اخیر کلام میرا اس جگہ مقصود ہے کہ ہم لوگ ہر وقت دوسروں کے
 عیوب کی فکر میں رہتے ہیں۔ اگر ہمیں اپنے عیوب پر نظر کا چسکہ پڑ جائے تو

نہ دوسروں کے عیوب دیکھنے کی فرصت ملے نہ ان کو پھیلانے کی ہمت پڑے کہ ہر وقت اپنے عیوب کا فکر دامگیر رہے۔

مرا پیر دانائے مرشد شہاب دواندر زفرود برائے آب و صفت حضرت
یکے آنکہ بر خویش خود ہیں مباش دگر آنکہ بر غیر بد ہیں مباش
حضرت معاذؓ کو ایک مرتبہ حضور اقدس صلی اللہ علیہ وسلم نے چند نصیحتیں فرمائیں
اُس کے بعد ارشاد فرمایا کہ ان سب کا ملاک (یعنی جس چیز سے ان پر قدرت اور عمل
سہل ہو جائے) بتاؤں۔ انہوں نے عرض کیا ضرور بتا دیجئے حضورؐ نے زبان کی
طرف اشارہ کر کے فرمایا کہ یہ ہے (یعنی اپنی زبان کو قابو میں رکھو۔ مشکوٰۃ) حضرت معاذؓ
نے عرض کیا یا رسول اللہ کیا ہم اپنی زبانوں کی وجہ سے بھی مآخوذ ہوں گے حضورؐ
نے فرمایا کیا آدمی کو جہنم میں ناک کے بل زبان کی لان کے سوا اور کوئی چیز بھی
ڈالتی ہے (حاکم و مشکوٰۃ)

زبان کی لان سے مراد یہ ہے کہ حبیباً درانتی کھیتی کو کاٹ کر ایک جگہ جمع
کرتی رہتی ہے ایسے ہی یہ زبان کی قینچی بھی باتوں کو کتر کتر کر کے ایک جگہ
د اعمال نامہ میں جمع کرتی رہتی ہے۔ حق یہ ہے کہ ہم لوگ جہاں دین کے اور
اور بہت سے امور میں بے پروائی کو کام میں لاتے ہیں۔ زبان کے مسئلہ سے
بھی بہت بے فکر ہیں۔ حالانکہ زبان کا مسئلہ ان میں بہت ہی اہم ہے
مگر ہماری زبانیں ذرا بھی قابو میں نہیں ہیں ہر شخص پر بے دھڑک جو دل چاہتا
ہے الزام لگا دیتے ہیں۔ دل میں اس کا خیال بھی نہیں کرتا کہ جو الزام دوسرے
پر تھوپا جا رہا ہے کسی وقت ایک بڑے حاکم کی عدالت میں اُس کا بار ثبوت بھی

اپنے ہی ذمہ ہے۔ ہم لوگوں کی حالت یہ ہے کہ نہایت بے باکی سے جس کو دل چاہے انگریزوں کا وظیفہ خوار اور سی۔ آئی۔ ڈی کہہ دیتے ہیں اور جس کو دل چاہے کانگریس کا نوکر اور مزدور بتا دیتے ہیں۔ اللہ جل جلالہ کا ارشاد ہے
 وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ
 مَسْئُولٌ وَلَا تَمْشِ فِي الْأَرْضِ مَرَحًا إِنَّكَ لَن تَخْرِقَ الْأَرْضَ وَلَن تَبْلُغَ الْجِبَالَ
 طُولًا كُلُّ ذَٰلِكَ كَانَ سَيِّئُهُ عِندَ رَبِّكَ مَكْرُوهًا ۚ ذَٰلِكَ مِمَّا أَوْحَىٰ
 إِلَيْكَ رَبُّكَ مِنَ الْحِكْمَةِ۔ (س بنی اسرائیل ع ۵)

جس بات کا تجھ کو علم نہ ہو اُس کے پیچھے نہ لگ۔ بے شک کان آنکھ اور
 دل ہر ایک کا ان میں سے (قیامت کے دن) سوال کیا جائے گا اور زمین پر
 اترنا ہوا نہ چل کہ تو (زمین پر زور سے پاؤں رکھ کر) نہ زمین کو پھاڑ سکتا ہے
 اور نہ (بدن کو تان کر) پہاڑوں کی لمبائی کو پہنچ سکتا ہے۔ یہ سارے بُرے کام
 آپ کے رب کے نزدیک ناپسندیدہ ہیں۔ یہ سب باتیں منجملہ اُس حکمت کے
 ہیں جو خدا تعالیٰ نے وحی کے ذریعہ سے آپ پر بھیجی ہے۔ اس آیت شریفہ
 میں کان، آنکھ، دل ہر ایک چیز کے متعلق احتیاط کا حکم ہے۔ دل میں بھی
 بے تحقیق بات کو جبکہ دینا ظلم ہے۔ اس لئے ہر اس شخص کو جو اپنی رائے
 کے خلاف رائے رکھتا ہو خود غرض بتا دینا یا حب جاہ اور حب مال کا
 مجرم و ملزم بنا دینا بڑی سخت ذمہ داری ہے۔ کیا یہ ممکن نہیں کہ اُس کے
 نزدیک دین کے لحاظ سے یا مسلمانوں کی فلاح و بہبود کے واسطے ہی
 صورت مناسب اور ضروری ہو جو وہ اختیار کر رہا ہے۔ مانا کہ تمہارے

نزدیک وہ خطرناک صورت ہے اور نہایت نقصان دہ۔ لیکن اول تو تمہارے پاس بھی وحی نہیں ہے کہ جو راستہ تمہارا ہے وہی حق ہے خطا اور ثواب کا احتمال ہر جانب ہے۔ دوسرے اگر مان بھی لیا جائے کہ یہی راستہ متعین ہے تب بھی یہ ضروری نہیں کہ دوسرے شخص نے غلط راستہ بددیانتی اور خود غرضی سے ہی اختیار کیا ہے۔ خطا اجتہادی سے بھی ممکن ہے۔ اس لئے تم پر ضروری ہے کہ اُس کو سمجھاؤ۔ اور اُن اخلاق اسلامی سے جو ایک مسلمان کے شایانِ شان ہیں اُس کو اپنا ہم نوا بناؤ نہ یہ کہ جھوٹے سچے عیوب اُس پر چسپاں کرو اور ہر وقت بہتان و غیبت میں مبتلا رہو اور اس کے درپے آزار رہو۔ اللہ جل جلالہ کا ارشاد ہے۔

وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغَيْرِ مَا اكْتَسَبُوا فَقَدِ احْتَمَلُوا بُهْتَانًا وَاِثْمًا مُّبِينًا (س احزاب) (اور جو لوگ مومن مرد اور مومن عورتوں کو بدوون اس کے کہ انہوں نے کوئی ایسا کام کیا ہو جس سے وہ شرعاً ستانے کے مستحق بن جائیں، ایذا دیتے ہیں وہ لوگ بہتان اور صریح گناہ کا ارتکاب کرتے ہیں۔)

ایک مرتبہ نبی اکرم صلی اللہ علیہ وسلم نے دریافت فرمایا کہ جاننے بھی ہو مفلس کون شخص ہے۔ صحابہ نے عرض کیا ہم میں تو مفلس وہ شخص ہے جس کے پاس نہ نقدی ہو نہ سامان۔ حضور نے فرمایا میری اُمت کا مفلس وہ شخص ہے جو قیامت کے دن بہت سی نماز روزے اور زکوٰۃ

وغیرہ عبادات لے کر پہنچے لیکن کسی کو گالیاں دی تھیں کسی پر بہتان لگایا تھا کسی کا مال ناحق کھایا تھا کسی کا خون کیا تھا کسی کو مارا تھا اس لئے کچھ نیکیاں اُس نے لے لیں اور کچھ اس نے لے لیں اور جب نیکیاں ختم ہو گئیں اور مطالبے باقی رہ گئے تو اُن مطالبوں کے بقدر صاحب حق کے گناہ اس پر ڈال دیئے گئے۔ حقیقت میں اصل مفلس یہی شخص ہے کہ نیکیوں کا کتنا بڑا انبار و متاع لے کر پہنچا لیکن ملا یہ کہ دوسروں کے گناہ بھی اپنے اوپر پڑ گئے۔

ایک مرتبہ حضور اقدس صلی اللہ علیہ وسلم نے دریافت فرمایا کہ جانتے ہو غیبت کیا چیز ہے۔ صحابہ نے عرض کیا اللہ و رسولہ اعلم اللہ اور اُس کے رسول ہی زیادہ جانتے ہیں۔ حضور نے فرمایا کسی شخص کی ایسی بات کرنا جو اُس کو ناگوار ہو۔ کسی نے عرض کیا یا رسول اللہ اگر واقعی اُس میں وہ عیب ہو۔ حضور نے فرمایا جب ہی تو غیبت ہے۔ اگر وہ عیب نہ ہو اور پھر کہا جائے تو یہ غیبت نہیں یہ بہتان ہے (ترغیب) البتہ یہ ضروری ہے کہ یہ کہنا محض عیب جوئی کی غرض سے ہو تب حرام اور گناہ ہے۔ اور اگر کوئی دینی ضرورت اور مصلحت اُس کے عیب کے اظہار کی مقتضی ہو تو مضائقہ نہیں۔ لیکن کسی ایسی بات کا کہنا جو واقعہ میں اُس میں موجود نہیں ہے وہ کسی حال بھی جائز نہیں۔ ایک حدیث میں آیا ہے جو شخص کسی مسلمان کو ایسی بات کہے جو اس میں نہیں ہے تو حق تعالیٰ شانہ اُس کو جہنم کے اُس حصہ میں قید کر دیں گے جہاں اہل جہنم کا پسینہ ہو پیپ وغیرہ جمع ہوتا ہو (ترغیب) درحقیقت

ہم لوگوں کی زبانیں قابو میں نہیں ہیں جس شخص کے متعلق جو چاہے تے تکلف
حکم لگا دیتے ہیں حالانکہ زبان کی حفاظت بہت ہی زیادہ اہم ہے۔

ایک صحابی نے نبی اکرم صلی اللہ علیہ وسلم سے دریافت کیا کہ مجھے کوئی
ایسی چیز بتا دیجئے جس کو مضبوط پکڑ لوں حضور نے زبان کی طرف اشارہ
فرمایا کہ اس کا مالک بنارہ۔ ایک دوسرے صحابی نے حضور سے دریافت کیا
کہ کس چیز سے بچوں۔ حضور نے فرمایا زبان سے (ترغیب) حدیث میں آیا
ہے کہ جو لوگ آدمیوں کا مذاق اڑاتے ہیں ان کے لئے قیامت میں جنت
کا ایک دروازہ کھولا جائے گا اس میں سے اُن کو ہر ایک کو آوازیں دی
جائیں گی کہ جلدی آجا جلدی آجا۔ جب وہ اُس تکلیف اور مصیبت کی وجہ سے
جس میں وہ مبتلا ہوگا بڑی دقت سے دروازہ کے قریب پہنچے گا وہ دروازہ
فوراً بند کر لیا جائے گا اور دوسری طرف ایک دروازہ کھل جائے گا اور
وہاں سے اسی طرح بلانے کی آوازیں آئیں گی اور جب وہ بڑی مشقت سے
اُس دروازہ کے قریب پہنچے گا تو وہ بھی بند ہو جائے گا اور تیسرا دروازہ اسی
طرح کھلے گا یہی معاملہ اُس کے ساتھ رہے گا۔ حتیٰ کہ وہ مایوس ہو کر اُس
کھلے ہوئے دروازہ کی طرف جانے کی بھی ہمت نہ کرے گا (ترغیب) یہ بدلہ
ہے اُس کے مسلمانوں کے ساتھ مخول اور مذاق کرنے کا کہ اس کے ساتھ
بھی مذاق کا معاملہ کیا جائے گا۔ جو لوگ معمولی سی مخالفت پر مسلمانوں کا مذاق
اڑاتے ہیں ان کے کارٹون شائع کرتے ہیں ان کی ہجو میں قصائد لکھتے ہیں
وہ کبھی خلوت میں بیٹھ کر اپنے حشر کا بھی غور کریں۔ مسلمان کے عقیدہ کے موافق

معاملہ اس دنیا ہی میں ختم ہونے والا نہیں۔ ہر بات اعمال نامہ میں محفوظ ہے اور اللہ کی سچی حقیقت پولیس مسلط ہے مَا يَلْفِظُ مِنْ قَوْلٍ إِلَّا لَدَيْهِ رَقِيبٌ عَتِيدٌ (سورہ) کوئی لفظ (آدمی) منہ سے نکالنے نہیں پاتا مگر اُس کے پاس ایک تاک لگانے والا (فرشتہ موجود ہوتا) ہے۔ دوسری جگہ ارشاد ہے۔ إِنْ رُسُلَنَا يَكْتُوبُونَ مَا تَمْكُرُونَ (سورہ یونس) بے شک ہمارے قاصد (فرشتے) تمہاری چالوں کو لکھ رہے ہیں۔ کس قدر غور کا مقام ہے کہ نبی اکرم صلی اللہ علیہ وسلم کی پاک تعلیم مسلمان کے لئے یہ تھی۔ إِذَا سَأَلَكَ رَجُلٌ بِمَا يَعْلَمُ مِنْكَ فَلَا تُسَبِّحْ بِهِمَا تَعْلَمُ مِنْهُ فَيَكُونُ أَحْبَدُ ذَلِكَ لَكَ وَبَالُهُ عَلَيْهِ كَذَابِي الْحَيِّ مَعَهُ (جب کوئی شخص تجھے ایسے عیب کے ساتھ بدنام کرے جو اُس کو تیرے اندر معلوم ہے تو تو اُس کو ایسے عیب سے بدنام نہ کر جو اس میں تجھے معلوم ہے اس صورت میں تیرے لئے اجر ہے اور اُس کے لئے وبال ہے)۔

مگر ہم لوگ عیب لگانے کے لئے، بدنام کرنے کے لئے، انتقام لینے کے لئے اس کی بھی ضرورت نہیں سمجھتے کہ اُس میں وہ عیب واقعی طور پر موجود ہو بلکہ سراسر افترا کرتے ہیں اور عیوب کو گھڑتے ہیں۔ یہ ہے ہمارا تعلیمات اسلام پر عمل۔ ایسی حالت میں ہم لوگ اپنے مخالف سے انتقام نہیں لیتے بلکہ اسلام کو بدنام کرتے ہیں۔ دوسرے دیکھنے والوں کو کیا معلوم ہے کہ ہمارے یہ اعمال اسلامی تعلیم نہیں ہیں بلکہ اُس کے منافی ہیں۔ کسی اجنبی دیکھنے والے کو کیا معلوم ہو سکتا ہے کہ ہماری اسلامی تعلیم کیا ہے اور ہم اپنی تعلیم سے کتنی دُور جا پڑے ہیں۔ اجنبی لوگ اسلام کی تصویر ہم لوگوں کو بھجھتے ہیں اور ان کو

سمجھنا بھی چاہئے۔ لیکن ان کو کیا خبر ہے کہ ہم لوگ اپنی تعلیم پر عمل تو درکنار اُس کو معلوم کرنے کی بھی کوشش نہیں کرتے۔ ہم کو اپنے دین، اپنے مذہب، اپنی اسلامی تعلیمات اور رسول اللہ صلی اللہ علیہ وسلم کے اقوال و افعال (مجاہد کرام رضی اللہ عنہم کے معمولات اور معاملات معلوم کرنے کی بھی فرصت نہیں چہ جائیکہ ان پر عمل کریں۔ ہمارا دین روٹی بن گیا، ہمارا مذہب پیسہ بن گیا۔ ہمارا کمال دُنیا جیسی ذلیل چیز کی وجاہت بن گئی۔ ہم اپنی عزت و وقار حاصل کرنے کے لئے یا اور کسی دنیوی فاسد غرض حاصل کرنے کے لئے کسی کی آبروریزی میں تامل نہیں کرتے، جھوٹ بولنے سے نہیں جھجکتے، جھوٹی قسم کھا لینے میں باک نہیں کرتے حالانکہ کبھی مسلمان اور جھوٹ میں تضاد کی نسبت کھتی۔ حضورؐ کا ارشاد ہے کہ جب کوئی شخص جھوٹ بولتا ہے تو (رحمت کے) فرشتے اُس کے منہ کے تعفن اور بدبو سے ایک میل کے فاصلہ پر چلے جاتے ہیں (مشکوۃ) گویا اس کی عفونت اور سڑا ہوا اتنی دور تک پھیلتی ہے۔

ایک شخص نے حضورؐ سے دریافت کیا کہ کیا مومن نامرد و بزدل ہو سکتا ہے۔ حضورؐ نے فرمایا ہاں ہو سکتا ہے۔ اُنہوں نے دریافت کیا کیا مومن بخیل ہو سکتا ہے۔ حضورؐ نے فرمایا ہو سکتا ہے۔ اُنہوں نے عرض کیا کہ مومن جھوٹا ہو سکتا ہے۔ حضورؐ نے فرمایا کہ نہیں (مومن جھوٹا نہیں ہو سکتا (مشکوۃ)، حضرت ابو بکر صدیقؓ کا ارشاد ہے کہ اپنے آپ کو جھوٹ سے بچاؤ کیونکہ جھوٹ ایمان سے دُور رہتا ہے (درمنثور)

حضرت عائشہؓ فرماتی ہیں کہ نبی اکرم صلی اللہ علیہ وسلم کو کوئی عادت جھوٹ

سے زیادہ ناپسند نہیں تھی۔ جب کسی کا جھوٹ بولنا معلوم ہوتا تو اُس وقت تک بنی اکرم صلی اللہ علیہ وسلم کو اُس سے گرا نی رہتی جب تک توبہ کا علم نہ ہو جاتا (در)

حضرت عبداللہ بن عمرؓ کہتے ہیں کہ ہم نے حضور اقدس صلی اللہ علیہ وسلم سے پوچھا کہ بہترین شخص کون ہے۔ حضورؐ نے فرمایا ہر مخموم (صاف) دل والا اور سچی زبان والا۔ ہم نے عرض کیا کہ سچی زبان تو معلوم ہے لیکن مخموم دل سے کیا مراد ہے۔ حضورؐ نے فرمایا وہ شخص جو متقی ہو، صاف آدمی ہو، نہ اس میں گناہ ہو، نہ ظلم، نہ حسد، نہ کینہ (اپن ماجہ)

حضرت عمرؓ فرماتے ہیں کہ مومن کو تم جھوٹا نہ پاؤ گے۔ حضرت انسؓ فرماتے ہیں کہ آدمی جھوٹ کی (نخوست کی) وجہ سے دن کے روزے اور رات کے تہجد سے محروم ہو جاتا ہے۔ حضرت فضیل بن عیاض (جو اکابر صوفیا میں ہیں) فرماتے ہیں کہ آدمی حلال کی کمائی اور سچ بولنے کے برابر کسی چیز سے بھی زینت نہیں پاتا (درمنشور)

حضرت عقبہ بن عامرؓ کہتے ہیں کہ میں نے حضور اقدس صلی اللہ علیہ وسلم سے پوچھا کہ نجات (کا ذریعہ) کیا ہے۔ ارشاد فرمایا کہ اپنی زبان کو قابو میں رکھو۔ اپنے گھر میں جمے رہو (فضول گشت لگاتے نہ پھرو) اور اپنی خطاؤں پر روتے رہو (مشکوٰۃ)

سوال نمبر ۱۔ علماء کا وقار عمداً گرایا جا رہا ہے۔ بے تکلف سب و شتم کیا جاتا ہے؛
 جواب نمبر ۱۔ صحیح ہے اور بالکل صحیح مگر شدنی امر ہے، ہونے والی چیز ہے
 اور کوئی نئی چیز نہیں، کون سا زمانہ ایسا گزرا ہے جس میں علماء سے عداوت
 نہیں ہوئی، ان کی اہانتیں نہیں ہوئیں۔ کیا امام اعظمؒ کو قید نہیں کیا گیا،
 امام مالکؒ کو سخت سے سخت نہیں مارا گیا، امام احمد بن حنبلؒ پر کیا کیا نہیں
 گزرا۔ غرض کسی حبیل القدر عالم کو لے لیجئے وہ نا اہلوں کی اذیت و تکلیف کا
 شکار رہا ہوگا۔ اَلَا مَشَاءَ اللہ حضرت علی کرم اللہ وجہہ نے تو قاعدہ ہی
 ارشاد فرما دیا۔ وَالْجَاهِلُونَ لَا هَلَّ الْعِلْمِ آخِذًا (در مختار) (جہلاء اہل علم کے
 دشمن ہوتے ہیں نیز آئندہ کو اس میں اضافہ ہونا ضروری ہے اور ہو کر رہے گا
 اس لئے کہ نبی اکرم صلی اللہ علیہ وسلم نے علامات قیامت میں اس چیز کو شمار
 کیا ہے اور جتنے علامات قیامت حدیثوں میں وارد ہوئے ہیں وہ تقریباً سب
 ہی پائے جا رہے ہیں اور جن کا ابھی وقت نہیں آیا وہ عنقریب آ رہے ہیں
 کہ اُن کے آثار شروع ہو گئے ہیں۔ اس لئے کوئی وجہ نہیں کہ یہ چیز نہ پائی جائے
 بلکہ جو کچھ پیش آ رہا ہے اور آتا جا رہا ہے وہ اس کے مقابلہ میں جو عنقریب آنے
 والا ہے کچھ بھی نہیں ہے۔ حضورؐ کا ارشاد ہے کہ ایک زمانہ آنے والا ہے
 جس میں علماء کو کتوں کی طرح قتل کیا جائے گا۔ کاش اُس وقت علماء تکلف
 باولے بن جائیں (یعنی ان روشن دماغوں کے کاموں میں دخل نہ دیں نہ ان
 کی اصلاح کی فکر کریں) ایک حدیث میں وارد ہے کہ ایک زمانہ ایسا بھی آنے

والا ہے کہ علماء کو موت سرخ (کندن) سونے سے زیادہ محبوب ہوگی۔
 ایک حدیث میں ارشاد ہے کہ ایک زمانہ ایسا آنے والا ہے کہ اُس میں
 عالم کا اتباع نہیں کیا جائے گا اور نہ حلیم آدمی سے شرم کی جائے گی نہ اُس
 میں بڑے کی تعظیم ہوگی نہ چھوٹے پر شفقت ہوگی۔ دنیا کے حاصل کرنے پر
 آپس کا قتل و قتل ہوگا جائز کو جائز نہ سمجھیں گے، ناجائز کو ناجائز نہ سمجھیں گے
 نیک لوگ چھپتے پھریں گے۔ اس زمانہ کے آدمی بدترین خلائق ہوں گے۔
 حق تعالیٰ شانہ، قیامت میں ان کی طرف ذرا بھی توجہ نہ فرمائیں گے۔ ایک
 حدیث میں آیا ہے کہ ایک زمانہ ایسا آنے والا ہے کہ اُس میں (سچا) مومن ایسا
 چھپتا پھرے گا جیسے کہ تم میں منافق چھپتا ہے (الاشاعۃ) ایک حدیث میں
 ہے کہ اگر مومن گوہ کے سوراخ میں داخل ہو جائے تو حق تعالیٰ شانہ وہاں
 بھی اس کے لئے کسی منافق یا اُس شخص کو مسلط فرمادیں گے جو اُس کو اذیت
 پہنچائے (مجمع الزوائد) اس لئے اہل اللہ کی اہانت دینداروں پر سب و شتم
 سب ہی کچھ ہو کر رہے گا اور جتنا کچھ ہو رہا ہے اس سے زیادہ ہوگا۔ نیز
 علماء یا مشائخ دیندار یا متقیوں کا کیا ذکر ہے جب آج کل صحابہ کرام رضی اللہ عنہم
 اجمعین کو بر ملا علی الاعلان گالیاں دی جاتی ہیں، ان کی اہانتیں کی جاتی ہیں
 روافض کا تو مستقل کام ہمیشہ سے یہی ہے لیکن اب تو روشن دماغ سنیوں
 کی طرف سے ہو رہا ہے۔ جس صحابی کی شان میں جو چاہا کہہ مارا، جو دل میں آیا
 لکھ ڈالا نہ کوئی پوچھنے والا ہے نہ روکنے والا۔ حالانکہ نبی اکرم صلی اللہ علیہ
 وسلم کا ارشاد ہے جو میرے صحابہ کو گالیاں دے اُس پر اللہ کی لعنت ہے

فرشتوں کی لعنت ہے، تمام انسانوں کی لعنت ہے (جامع)

حضور اقدس صلی اللہ علیہ وسلم نے دعا فرمائی ہے کہ اے اللہ میں ایسے زمانہ کو نہ پاؤں یا صحابہ کو خطاب فرمایا کہ تم لوگ ایسے زمانہ کو نہ پاؤ جس میں عالم کا اتباع نہ کیا جائے، حلیم سے شرم نہ کی جائے۔ اُس زمانہ کے لوگوں کے دل عجبی (کفار) جیسے ہوں گے اور زبانیں عرب جیسی (فصح) (ترغیب) حضور کا ارشاد ہے کہ ایک زمانہ ایسا آنے والا ہے کہ اُس میں دین پر چہنے والا ایسا ہوگا جیسے ہاتھ میں آگ کی چنگاری پکڑنے والا (الشاعۃ) حضور نے علامات قیامت سے یہ بھی شمار کرایا ہے کہ خاندان میں (حقیقی) مومن بکبری کے بچہ سے زیادہ ذلیل اور ناقابل التفات سمجھا جائے گا (الشاعۃ) نیز علامہ قیامت میں یہ بھی وارد ہے کہ فاسق لوگ خاندان کے سردار سمجھے جائیں گے اور کمینہ لوگ قوم کے ذمہ دار ہوں گے اور اس وجہ سے آدمی کا اعزاز کیا جائے گا کہ اُس کے شر اور نقصان سے محفوظ رہ سکیں (الشاعۃ) نیز یہ بھی علامات قیامت میں ہے کہ گانے والیوں کی کثرت ہو جائے گی اور باجوں کا زور ہوگا۔ شراب کثرت سے پی جائے گی اور امت کے اسلاف کو بُرا بھلا کہا جائے گا۔ ایک حدیث میں آیا ہے کہ ایک زمانہ ایسا آنے والا ہے جس میں کوئی دیندار اپنے دین کو سالم نہیں رکھ سکتا مگر یہ کہ ایک پہاڑ سے دوسرے پہاڑ پر اور ایک سوراخ سے دوسرے سوراخ میں جا کر چھپے جیسے کہ بومری اپنے بچوں کو لئے پھرتی ہے اور یہ وہ زمانہ ہوگا جس میں حلال روزی مشکل بن جائے گی اور بغیر اللہ کی معصیت کے روزی حاصل ہونا دشوار ہو جائے گا (الشاعۃ)

نیز علامات قیامت میں یہ بھی وارد ہوا ہے کہ عام کساد بازاری ہوگی۔ اولاد
 زنا کی کثرت ہوگی، غیبت پھیل جائے گی، مالداروں کی عظمت کی جائے گی،
 منکرات (ناجائز امور) کرنے والوں کا غلبہ ہوگا اور تعمیرات کی کثرت ہوگی (بنا
 نیز فحش گوئی، بد خلقی، پڑوسیوں کے ساتھ برا برتاؤ۔ نیز یہ بھی علامات قیامت
 میں ہے۔ دفعی موت (کثرت سے) ہونے لگے گی (جو آج کل عام طور سے
 ہونے لگی جس کو قلب کی حرکت بند ہو جانا کہتے ہیں) غرض احادیث میں
 قیامت کی علامات بہت کثرت سے وارد ہوئی ہیں۔ علماء نے ان کو مستقل
 تصانیف میں جمع فرمایا ہے ان کا اکثر و بیشتر حصہ پایا جا رہا ہے تو کوئی
 وجہ نہیں کہ یہ علامت نہ پائی جائے اور جتنی کمی باقی ہے وہ پوری نہ ہو جائے۔
 وہ یقیناً پوری ہوگی اور ضرور ہوگی۔ علماء پر منحصر نہیں بلکہ ہر دیندار کا یہی
 حشر ہونے والا ہے۔ دین پر عمل کرنا جیسا کہ ابھی گزرا ہاتھ میں چنگاری لینے سے
 زیادہ مشکل ہو جائے گا۔ ایک حدیث میں وارد ہے کہ قیامت کی علامات سے یہ
 بھی ہے کہ سچے آدمیوں کو جھٹلایا جائے گا اور جھوٹوں کی تصدیق کی جائے گی (بنا
 حضرت علیؑ فرماتے ہیں ایک مرتبہ حضور اقدس صلی اللہ علیہ وسلم نے ارشاد
 فرمایا تم لوگوں کا اس وقت کیا حال ہوگا جب نوجوان فاسق بن جائیں گے اور
 عورتیں سرکش ہو جائیں گی۔ صحابہ نے عرض کیا یا رسول اللہ کیا ایسا بھی ہو جائے گا
 حضورؐ نے فرمایا بیشک ہوگا اور اس سے بھی زیادہ سخت ہوگا۔ پھر آپؐ نے
 ارشاد فرمایا اس وقت تمہارا کیا حال ہوگا جب تم نیک کاموں کا حکم کرنا چھوڑ
 دو گے اور بُری باتوں سے روکنا چھوڑ دو گے۔ صحابہ نے عرض کیا یا رسول اللہ

کیا ایسا بھی ہو جائے گا۔ حضور نے فرمایا بیشک ہوگا اور اس سے بھی سخت ہوگا۔ پھر آپ نے فرمایا اُس وقت تمہارا کیا حال ہوگا جب تم بری چیزوں کے کرنے کا حکم کرو گے اور اچھے کاموں کے کرنے سے منع کرنے لگو گے۔ صحابہ نے عرض کیا یا رسول اللہ کیا ایسا بھی ہو جائے گا۔ حضور نے ارشاد فرمایا بیشک ہوگا اور اس سے بھی سخت ہوگا۔ پھر آپ نے فرمایا اُس وقت تمہارا کیا حال ہوگا جب نیک کاموں کو بُرا سمجھنے لگو گے اور ناجائز چیزوں کو اچھا سمجھنے لگو گے (جمع الفوائد)

اخیر کے دو جملوں میں یہ فرق ہے کہ کسی بُرے کام کو کرنا اور چیز ہے اور اس کو اچھا سمجھنا اور چیز ہے۔ شریعت کی نگاہ میں کسی بُرے کام کو کرنا اتنا سخت نہیں ہے جتنا اُس کو اچھا سمجھنا سخت ہے کہ اس میں عقیدہ کی خرابی ہے اور عقیدہ کی خرابی عمل کی خرابی سے ہمیشہ زیادہ سخت ہوتی ہے۔ آدمی کتنا ہی بُرے سے بڑا گناہ کرنے لگے وہ کفر نہیں ہے لیکن اسلام کی کسی معمولی سے معمولی چیز کے جس کا ضروریاتِ دین میں سے ہونا ثابت ہو چکا ہو۔ استخفاف یا انکار کرنے سے اسلام ہی باقی نہیں رہتا وہ بالاتفاق کافر ہو جاتا ہے۔ جب یہ علامات اکثر پائی جا رہی ہیں ایسے حالات میں اگر دینیات کو یا علم و علما کو بُرا بھلا کہا جائے یا بُرا سمجھا جائے تو کیا بعید ہے اور اس میں کونسی تعجب کی بات ہے۔

حضرت عبداللہ بن مسعودؓ نے ایک شخص سے فرمایا کہ تم لوگ آج کل ایسے زمانہ میں ہو کہ علماء کی کثرت ہے اور قاریوں کی کمی ہے۔ قرآن پاک کے حدود

کی رعایت بہت زیادہ ہے حروف کی رعایت اتنی نہیں ہے۔ سوال کرنے والے کم ہیں عطا کرنے والے کثرت سے ہیں۔ نمازیں لمبی لمبی پڑھتے ہیں اور خطبے (وعظ) مختصر مختصر کہتے ہیں۔ اپنے اعمال کو اپنی خواہشات پر مقدم کرتے ہیں لیکن عنقریب ایسا زمانہ آنے والا ہے جس میں علما کی قلت ہوگی، قراء کی کثرت ہوگی۔ قرآن کے الفاظ کا اہتمام زیادہ ہوگا اُس کے احکام کی رعایت بہت کم ہوگی، سوال کرنے والے بہت ہو جائیں گے اور عطا کرنے والے کم ہوں گے۔ خطبے (اور تقریریں) لمبی لمبی ہوں گی، نمازیں مختصر ہو جائیں گی خواہشات اعمال پر مقدم ہو جائیں گی (جمع)

غرض یہ سب چیزیں ہوں گی اور ہوتی جا رہی ہیں۔ اس سب کے علاوہ قانونِ الہی کا مقتضا بھی ہے کہ علما ہوں یا مشائخ مشاہیر کے لئے سب و شتم بھی ایک قدر میمول ہے۔ کوئی زمانہ بھی اس سے خالی نہیں گزرانہ گزرے۔ نبی کریم صلی اللہ علیہ وسلم کا ارشاد صحیح حدیث میں وارد ہے

إِنَّ حَقًّا عَلَى اللَّهِ أَنْ لَا يَرْفَعَ شَيْئًا مِّنْ أَهْلِ الدُّنْيَا إِلَّا وَضَعَهُ كَذَابِي الْجَاهِلِ
(بدوایۃ البخاری و ابی داؤد و المنبئی و احمد عن انس)

اللہ تعالیٰ کی یہی عادت ہے کہ دنیا کی جس چیز کو بلند کرتے ہیں اُس کو پست بھی کرتے ہیں۔ یہی وجہ ہے کہ تمام عالم پر غور کر لو گزرے ہوئے زمانوں کو دیکھو اور زمانہ حال کو جانچو۔ جس شخص کی شہرت جس نوع کی پاؤ گے اسی نوع کی اُس کی اہانت دیکھو گے۔ جن لوگوں کی اخبارات و اشتہارات میں تعریفیں دیکھو گے اخبارات و اشتہارات ہی میں اہانتیں بھی پاؤ گے اور جن کی

مجالس عامہ یا خاصہ میں شہرت دیکھو گے ویسی ہی مجالس ہیں اُن پر سب و شتم بھی پاؤ گے۔ کبھی کبھی زمانی تقدیم تاخیر تو ملے گا مگر اس کا تخلف شاید نہ ملے۔ اس لئے یہ چیز نہ قابل التفات ہے نہ قابل خیال، علماء کو نہ اس طرف متوجہ ہونے کی ضرورت ہے نہ ازالہ کے فکر کی۔ جس چیز کی اصل ضرورت ہے وہ یہ ہے کہ دیا نفع فیہا بینہم و بین اللہ۔ معاملہ صاف ہونا چاہیے۔ عزت و وقار کے حاصل کرنے کی غرض سے کوئی قدم نہ اٹھایا جائے بلکہ جو قدم بھی اٹھایا جائے وہ اللہ کی رضا، اُس کے دین کی حفاظت، اعلاء کلمۃ اللہ اور اعلاء کلمۃ الحق کی نیت سے ہو۔ کوئی ساتھ ہوا الحمد للہ نہ ہو ان کی پاپوش سے۔ کیا انبیاء علیہم الصلوٰۃ والسلام نے نا اہل اور ناحق لوگوں کے ہاتھ سے اذیتیں نہیں اٹھائیں۔ سب و شتم درکنار زخم نہیں کھائے، قتل نہیں ہوئے، خود سید الانبیاء اور فخر رسل نے کیا کیا کچھ نہیں سنا۔ ساحر، مجنوں، کاہن، جماعتوں میں تفریق پیدا کرنے والا وغیرہ وغیرہ ناشائستہ الفاظ سے نہیں پکار گئے۔ غرض کو کسی ایسی چیز ہوئی جو برداشت نہیں کی گئی۔ پھر وارثین انبیاء کو اس کا کیا قلق اور گلہ ہو سکتا ہے جو چیز قابل فکر، قابل اہتمام، قابل لحاظ اور قابل خیال ہے وہ یہ ہے کہ یہ سب کچھ اللہ کی رضا کے واسطے برداشت کیا جائے محض اُس کی رضا مقصود ہو اور اسی کے لئے یہ سب کچھ کیا جائے ایسا نہ ہو کہ وہ بھی حاصل نہ ہو کہ یہ یقیناً خسران ہے اور اللہ کی رضا کے بعد جس کا جو دل چاہے کہے بلکہ میں تو بعض اوقات یہ خیال کیا کرتا ہوں کہ مجھ جیسے کم ظرف لوگوں کے لئے تو یہ اللہ کی بڑی مہربانی اور لطف ہے کہ یہ مالدار لوگ اُس سے

علیحدہ اور مجتنب رہیں۔ حضرت مرزا مظہر جانجانا نے اپنے مکاتیب میں لکھا ہے کہ الحمد للہ اس زمانہ میں دنیا دار فقراء سے تعلق نہیں رکھتے ورنہ ان کو دقت ہوتی۔ حضرت خواجہ ہاشم نے حضرت مجدد صاحب کے مقالات میں لکھا ہے کہ میں ایک مرتبہ خواجہ حسام الدین کی خدمت میں حاضر ہوا جو حضرت خواجہ باقی باللہ کے خلفاء میں تھے۔ حاضرین میں سے کسی نے اغلیا کی شکایت کی کہ وہ فقراء سے تعلق نہیں رکھتے۔ پہلے امراء جیسا احترام بھی ان کے قلوب میں نہیں ہے۔ خواجہ صاحب نے فرمایا کہ برادر من یہ اللہ کی بڑی حکمت ہے اس لئے کہ پہلے زمانہ میں فقرا اس قدر کیسو تھے کہ جتنا بھی امرا اس طرف متوجہ ہوتے وہ ان سے علیحدہ ہی رہتے۔ اس زمانہ میں ہم لوگ ایسے نہیں ہیں۔ بلکہ اگر یہ لوگ ہم سے تعلقات بڑھائیں، اختلاط پیدا کریں تو ہم لوگ اپنی فقیرانہ وضعیت کو باقی نہیں رکھ سکتے۔ اس لئے اللہ جل شانہ کا کرم محافظ بن رہا ہے (کلمات طیبات) البتہ یہ ضروری ہے کہ جو لوگ علمائے حق کے درپے آزار میں ان کی اہانت و تذلیل کو فخر سمجھتے ہیں اور کرتے ہیں وہ غالباً بلکہ یقیناً علم کی بہ نسبت اپنا نقصان زیادہ کر رہے ہیں۔ علماء کا تو زیادہ سے زیادہ یہ نقصان کریں گے کہ کچھ دنیاوی متاع میں شاید نقصان پہنچا سکیں بشرطیکہ وہ مقدر میں کچھ کمی کر سکنے پر قادر ہوں یا دنیوی عزت و جاہ کو جو نہایت ہی بے وقعت اور ناپائیدار چیز ہے نقصان پہنچا سکیں مگر یہ لوگ اپنے کو برباد کر رہے ہیں اور اپنا دینی نقصان کر رہے ہیں۔

نبی اکرم صلی اللہ علیہ وسلم کا ارشاد ہے کہ وہ شخص میری امت میں سے

نہیں ہے جو ہمارے بڑوں کی تعظیم نہ کرے ہمارے چھوٹوں پر رحم نہ کرے
اور ہمارے عالم کی قدر نہ کرے (ترغیب) اس ارشاد نبوی کے بعد علما کو
علی العموم گالیاں دینے والے، برا بھلا کہنے والے اپنے کو اُمتِ محمدیہ میں شمار
کرتے رہیں لیکن صاحبِ اُمت ان کو اپنی اُمت میں شمار کرنے کے لئے آمادہ
نہیں ہیں۔ حضور کا ارشاد ہے کہ تین شخص ایسے ہیں جن کو منافق کے سوا کوئی
شخص ہلکا (اور ذلیل) نہیں سمجھ سکتا۔ ایک وہ شخص جو اسلام کی حالت میں
بوڑھا ہو گیا ہو، دوسرے اہل علم تیسرے منصف بادشاہ (ترغیب)

نبی اکرم صلی اللہ علیہ وسلم کا ارشاد ہے اُنْعَدْ عَالِمًا اَوْ مُتَعَلِّمًا اَوْ مُسْتَعِيَا اَوْ مُجِبًّا
وَلَا تَكُنِ الْخَامِسَ فَتَهْلِكَ (مقاصد حسنہ جامع) کہ تو یا عالم بن یا
طالب علم یا علم کا سننے والا یا (علم اور علما) سے محبت رکھنے والا۔ پانچویں قسم
میں داخل نہ ہونا ورنہ ہلاک ہو جائے گا۔ حافظ ابن عبد البر فرماتے ہیں کہ پانچویں
قسم سے مراد علما کی دشمنی ہے اور ان سے بغض رکھنا۔ ایک حدیث میں حضور
کا ارشاد ہے کہ تو عالم بن یا طالب علم اور اگر دونوں نہ بن سکے تو علما سے
محبت رکھنا، ان سے بغض نہ رکھنا (مجمع)

ایک حدیث میں وارد ہے حَمَلَةُ الْقُرْآنِ عُرَفَاءُ أَهْلِ الْجَنَّةِ يَوْمَ الْقِيَامَةِ
رَوَاهُ الطَّبْرَانِيُّ عَنِ الْحُسَيْنِ بْنِ عَلِيٍّ كَذَا فِي الْجَامِعِ وَرَقَمَ لَهُ بِالضُّعْفِ لَكِنْ
قَالَ الْعَزِيزِيُّ مَتْنُهُ صَحِيحٌ قرآن شریف کے حاملین (یعنی حفاظ
اور علماء) قیامت کے دن جنت والوں کے چودھری ہوں گے۔ دوسری
حدیث میں وارد ہے حَمَلَةُ الْقُرْآنِ أَوْلِيَاءُ اللَّهِ فَهَنَ عَادَا هُمْ عَادَى

اللّٰهُ وَمَنْ وَّآلَهُ هُمْ فَقَدْ وَاٰى اللّٰهُ رَوَاكُمُ الدَّيْلَمِيَّ وَاِبْنَ النَّجَّارِ عَنْ ابْنِ عُمَرَ
كَذَّابِي الْحَجَّامِ مَعَ وَرَقَمَ لَهُ بِالضُّعْفِ حَامِلِيْنَ قُرْآنَ اللّٰهِ كَيْ وَلِيْ هِيَ
شَخْصٌ اِنْ سَيِّدُ شَتْمِيْ كَرْتَا هِيَ وَهِيَ اللّٰهُ سَيِّدُ شَتْمِيْ كَرْتَا هِيَ اَوْ رَجُلَانِ سَيِّدُ
كَرْتَا هِيَ وَهِيَ اللّٰهُ سَيِّدُ دُوسْتِيْ كَرْتَا هِيَ -

حضور اقدس صلی اللہ علیہ وسلم نے ارشاد فرمایا کہ میں اپنی اُمت پر
تین چیزوں سے زیادہ کسی چیز کا خوف نہیں کرتا منجملہ ان کے ایک یہ ہے کہ وہ
علم والے شخص کو دیکھیں اور اس کو ضائع کر دیں یہ روانہ کریں (ترغیب)
امام نووی شرح مہذب میں لکھتے ہیں کہ بخاری شریف میں نبی اکرم صلی اللہ
علیہ وسلم کا ارشاد نقل کیا گیا ہے کہ اللہ جل شانہ کا ارشاد ہے جو شخص میرے
کسی ولی کو ستائے میری طرف سے اُس کو لڑائی کا اعلان ہے اور خطیب
بغدادی نے حضرت امام ابو حنیفہ اور امام شافعیؒ سے نقل کیا ہے کہ اگر فقہاء (علماء)
اللہ کے ولی نہیں ہیں تو پھر اللہ کا کوئی ولی ہے ہی نہیں۔ جبر الامۃ حضرت
عبداللہ بن عباسؓ فرماتے ہیں کہ جو شخص کسی فقیہ (عالم) کو اذیت پہنچائے
اُس نے رسول اللہ صلی اللہ علیہ وسلم کو اذیت پہنچائی اور جو شخص رسول اللہ
صلی اللہ علیہ وسلم کو اذیت پہنچائے اُس نے اللہ جل جلالہ کو اذیت پہنچائی۔
حافظ ابوالقاسم بن عساکر فرماتے ہیں۔

میرے بھائی ایک بات سن لے حق تعالیٰ
شانہ مجھے اور تجھے اپنی رضا کے اسباب
کی توفیق عطا فرمائے اور ہم کو ان لوگوں

اَعْلَمُ يَا اَخِي وَفَقِنِي اللّٰهُ وَاَيُّهَا
لِمَرْضَاتِهِ وَجَعَلْنَا مِنْ يُّحْشَاكَ
وَبَيَّتَهُ حَقًّا تَفَاتِهِ اَنَّ لِحُومِ

الْعُلَمَاءُ مَسْمُومَةٌ وَعَادَةً
 اللَّهُ فِي هَتِكِ اسْتَارِ
 مُتَقَصِّصِهِمْ مَعْلُومَةٌ وَإِنْ
 مَنْ أَطْلَقَ اللِّسَانَ فِي الْعُلَمَاءِ
 بِالتَّلَبِّ بَلَاءٌ اللَّهُ قَبْلَ مَوْتِهِ
 بِمَوْتِ الْقَلْبِ -

(شرح مہذب)

میں داخل فرمائے جو اس سے ڈرنے
 والے ہوں اور جیسا کہ چاہئے ویسا تقویٰ
 کرنے والے ہوں (یہ بات سن لے)
 کہ علما کے گوشت (یعنی غیبت) نہایت
 زہریلے ہیں اور ان کی شان میں گستاخی
 کرنے والوں کی پردہ دری میں اللہ
 کی عادت سب کو معلوم ہے (کہ جو لوگ
 علما کی اہانت کرتے ہیں اللہ تعالیٰ ان
 کی پردہ دری فرماتے ہیں)

جو شخص ان کو عیب لگانے میں لب کشائی کرتا ہے اُس کے مرنے سے پہلے
 حق تعالیٰ شانہ اس کے دل کو مردہ بنا دیتے ہیں -
 مولانا عبدالحی صاحب اپنے فتاویٰ میں لکھتے ہیں -

اگر گالیاں دینے والے کا مقصود علم
 اور علماء کی تحقیر علم کی وجہ سے ہے تو فقہا
 اس کے کفر کا فتویٰ دیتے ہیں ورنہ اگر
 کسی اور وجہ سے ہے تب بھی اس شخص
 کے فاسق و فاجر ہونے میں اور اللہ
 کے غصہ اور دنیا اور آخرت کے عذاب
 کے مستحق ہونے میں شبہ نہیں -

کہ اگر مقصود اں دشنام دہندہ
 استخفاف علم و تحقیر علم من
 حیث العلم است فقہا حکم بکفرش
 می دہند ورنہ در فاسق و فاجر بود
 آنکس و مستحق غضب الہی و مستوجب
 عذاب دنیوی و اخروی شدن آن
 شبہ نیست -

اس کے بعد فقہاء کے کلام سے نیز قرآن پاک اور احادیث سے اس مضمون کی تائید نقل فرمائی ہے۔ علامہ عبد الوہاب شعرانی جو اکابر صوفیہ میں ہیں انہوں نے ایک کتاب مہود محمدیہ میں لکھی ہے جس کا حاصل یہ ہے کہ فلاں فلاں باتوں پر حضور نے عہد لئے ہیں اُس میں لکھتے ہیں۔

ہم لوگوں سے نبی اکرم صلی اللہ علیہ وسلم کی طرف سے ایک عام عہد اس بات کا لیا گیا ہے کہ ہم علماء کا اکرام کریں اعزاز کریں اور ان کی تعظیم کریں اور ہم میں یہ قدرت نہیں ہے کہ ان کے (احسانات کا) بدلہ ادا کر سکیں۔ چاہے ہم وہ سب کچھ دے دیں جو ہماری ملک میں ہے اور خواہ مدت العمر ان کی خدمت کرتے رہیں اس معاہدہ میں بہت سے طلبہ اور بہت سے مریدین کوتاہی کرنے لگے ہیں حتیٰ کہ ہم کو ایک شخص بھی ایسا نظر نہیں آتا جو اپنے استاد کے حقوق واجبیہ ادا کرتا ہو۔ یہ دین کے بارے میں ایک بڑی بیماری ہے جس سے علم کی اہانت کا پتہ چلتا ہے اور اس ذات (صلی اللہ علیہ وسلم)

أَخَذَ عَلَيْنَا الْعَهْدُ الْعَامُّ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ أَنْ نُكْرِمَ الْعُلَمَاءَ وَنُجَبِّلَهُمْ وَنُوقِرَهُمْ وَلَا نَدْرِي لَنَا قُدْرَةً عَلَى مُكَافَأَتِهِمْ وَلَوْ أَحْطَيْنَا هُمْ جَمِيعَ مَا بِيَدِكَ أَوْ خَدَّ مَنَا هُمْ الْعُمْدَةُ كُلُّهَا وَهَذَا الْعَهْدُ قَدْ أَخْلَ بِهِ غَالِبُ طَلَبَةِ الْعِلْمِ وَالْمُرِيدِينَ فِي طَرِيقِ الصُّوفِيَّةِ حَتَّى لَا تَكَادُ تَرَى أَحَدًا مِنْهُمْ يَقُومُ بِوَاجِبِ حَقِّ مُعَلِّمِهِ وَهَذَا دَاءٌ عَظِيمٌ فِي الدِّينِ مُؤَذِّنٌ بِاسْتِهْانَةِ الْعِلْمِ وَبِأَمْرِ مِنْ أَمْرِ بِاجْلَالِ الْعُلَمَاءِ صَلَّى

اللَّهُ عَلَيْهِ وَسَلَّمَ.

(ترجمہ الانوار القدسیہ فی بیان العبود المحمدیہ
وفیہ ایضاً)

أَخَذَ عَلَيْنَا الْعَهْدَ الْعَامُّ مِنْ
رَسُولِ اللَّهِ صَلَّى اللَّهُ عَلَيْهِ وَسَلَّمَ
أَنْ يُجِلَّ الْعُلَمَاءَ وَالصَّالِحِينَ وَ
أَلَّا يَكَا بِرَوْكِهِمْ يَعْمَلُوا بِعِلْمِهِمْ وَ
نُقُومِهِمْ بِوَجِبِ حُقُوقِهِمْ وَيَكِلْ أَمْرَهُمْ
إِلَى اللَّهِ فَهُمْ أَخْلَ بِوَجِبِ حُقُوقِهِمْ
مِنْ أَدْرَامٍ وَالتَّجِيلِ فَقَدْ خَانَ اللَّهُ
وَرَسُولَهُ فَإِنَّ الْعُلَمَاءَ نُؤَابُ رَسُولِ
اللَّهِ صَلَّى اللَّهُ عَلَيْهِ وَسَلَّمَ وَحَمَلَهُ
شُرْعِهِ وَخُذَّامِهِ فَهُمْ اسْتَهَانَ
بِهِمْ تَعْدَى ذَلِكَ إِلَى رَسُولِ اللَّهِ
صَلَّى اللَّهُ عَلَيْهِ وَسَلَّمَ وَذَلِكَ كُفْرٌ
وَتَأَمَّلْ مَنْ اسْتَهَانَ بِغُلَامِ
السُّلْطَانِ إِذَا أَرْسَلَهُ إِلَيْهِ
كَيْفَ يَسْمَعُ السُّلْطَانُ مِنْ
رَسُولِهِ فِيهِ وَيَسْلُبُ نِعْمَةَ ذَلِكَ
الَّذِي اسْتَهَانَ وَيَطْرُدُهُ

کے حکم کے ساتھ بے پروائی کا پتہ چلتا
ہے جس نے اس کا حکم فرمایا ہے۔
اسی کتاب میں ایک دوسری جگہ
لکھا ہے کہ ہم لوگوں سے بنی اکرم
صلی اللہ علیہ وسلم کی طرف سے یہ عام
عہد لیا گیا ہے کہ ہم علماء کی اور صلحا کی
اور اکابر کی تعظیم کیا کریں چاہے وہ
خود اپنے علم پر عمل نہ کیا کریں اور ہم لوگ
ان کے حقوق واجبہ کو پورا کرتے رہیں
اور ان کے ذاتی معاملہ کو اللہ کے سپرد
کر دیں۔ جو شخص ان کے حقوق واجبہ
اکرام و تعظیم میں کوتاہی کرتا ہے وہ
اللہ اور اس کے رسول کے ساتھ خیانت
کرتا ہے اس لئے کہ علماء رسول اللہ
صلی اللہ علیہ وسلم کے جانشین ہیں اور ان
کی شریعت کے حامل اور اس کے خدام
پس جو شخص ان کی اہانت کرتا ہے تو یہ
سلسلہ حضور اقدس صلی اللہ علیہ وسلم
تک پہنچتا ہے اور یہ کفر ہے اور تم غور

عَنْ حَضْرَتِهِ بِخِلَافِ مَنْ
يَعْبُدُهُ وَعَظَمَتِهِ وَتَأَمُّ
بِوَاجِبِ حَقِّهِ يُهْتَرَبُهُ
السُّلْطَانُ -

کہ لو کہ بادشاہ اگر کسی کو ایلیچی بنا کر کسی کے
پاس بھیجے اور وہ اُس کی اہانت کرے
تو بادشاہ ایلیچی کی بات کس غور سے
سنے گا اور اپنی اُس نعمت کو جو اس
اہانت کرنے والے پر بھی مٹا لے گا اور
اس کو اپنے دربار سے مٹا دے گا
بخلاف اُس شخص کے جو ایلیچی کی تعظیم
توقیر کرتا ہے اور اُس کا حق ادا کرتا ہے
تو بادشاہ بھی اس کو اپنا مقرب بنا لیتا ہے

اس مضمون میں یہ بات کہ چاہے وہ اپنے علم پر عمل کرنے والے نہ ہوں۔
ایسی ہی ہے جیسا کہ اس خط کے شروع میں حضرت معاذؓ کے کلام میں مفصل گزر چکی
ہے اس کے اعادہ کی ضرورت نہیں۔

حضرت علیؓ فرماتے ہیں کہ نبی اکرم صلی اللہ علیہ وسلم نے ارشاد فرمایا ہے
کہ جب میری امت اپنے علماء سے بغض رکھنے لگے گی اور بازاروں کی عمارتوں کو
بلند اور غالب کرنے لگے گی اور مال و دولت کے ہونے پر نکاح کرنے لگے گی یعنی
نکاح میں بجائے دین داری اور تقویٰ کے مالدار کو دیکھا جائے گا، تو حق تعالیٰ شانہ
چار قسم کے عذاب ان پر مسلط فرما دیں گے۔ قحط سالی ہو جائے گی۔ بادشاہ کی طرف سے
مظالم ہونے لگیں گے، حکام خیانت کرنے لگیں اور دشمنوں کے پے درپے حملے ہوں گے (حکم)
آج کل ان عذابوں میں سے کونسا نہیں ہے جو امت پر مسلط نہیں لیکن وہ اپنی

خوشی سے اُن کے اسباب کو اختیار کریں۔ تو پھر شکایت کیا۔

نبی کریم صلی اللہ علیہ وسلم کا ارشاد ہے کہ بنی اسرائیل میں ایک گھر میں ایک کتیا بھٹی جس کے بچہ ہونے کا وقت قریب تھا۔ ان لوگوں کے یہاں کوئی شخص مہمان ہوا تو کتیا نے خیال کیا کہ آج رات کو مہمان پر شور نہ کروں گی لیکن بچہ پیٹ ہی میں سے شور کرنے لگا۔ حق تعالیٰ شانہ نے وحی سے ارشاد فرمایا کہ یہی مثال اُس اُمت کی ہے جو تمہارے بعد آنے والی ہے کہ اس کے بے وقوف اُس اُمت کے عالموں پر غالب ہو جائیں گے (مجمع الزوائد)

فقہ اور فتاویٰ کی کتابوں میں کثرت سے یہ مضمون نقل کیا گیا ہے کہ علم سے اور علماء سے بغض و نفرت سخت اندیشہ ناک ہے۔ فتاویٰ عالمگیر میں نصاب سے نقل کیا ہے مَنْ أَبْغَضَ عَالِمًا مِّنْ غَيْرِ سَبَبٍ ظَاهِرٍ خِيفَ عَلَيْهِ الْكُفْرُ جو شخص کسی عالم سے بلا کسی ظاہری سبب کے بغض رکھے اُس کے کفر کا اندیشہ ہے۔ ظاہری سبب سے یہ مراد ہے کہ اگر کوئی شرعی وجہ اور دلیل اس بات کی ہو تو مضائقہ نہیں ہے لیکن بلا کسی شرعی وجہ کے ایسا کرنا سخت اندیشہ ناک ہے۔ ایسی صورت میں کہ جب اندیشہ ناک صورت پیدا ہو جانے کا خطرہ ہے کیا ضروری نہیں کہ ہر شخص اس چیز میں خصوصی احتیاط برتے۔ کسی عالم کے قول کو رد کرنے کا حق ضرور حاصل ہے اُس کی تردید ضرور کی جاسکتی ہے مگر جب ہی جب اُس کے قول کے بالمقابل تردید کا شرعی سامان موجود ہو اُس کے قول کے خلاف نصوص شرعیہ موجود ہوں اور رد کرنے والا نصوص سے استمدلال کی صلاحیت رکھتا ہو۔ یہ میرا مقصود ہرگز نہیں ہے کہ عالم جو بھی کہہ دے وہ صحیح ہے اور

اُس کے کسی قول پر رد اور انکار نہ کیا جائے۔ نبی کریم صلی اللہ علیہ وسلم کے سوا کوئی شخص بھی ایسا نہیں ہے جس کے قول پر رد نہ کیا جاسکے یا اس کے اقوال و افعال میں غلطی کا احتمال نہ ہو۔ بے شک ہے اور ضرور ہے لیکن رد کرنے کے واسطے اور غلطی پکڑنے کے واسطے بھی شریعتِ مطہرہ میں حدود و قائم ہیں اُس کے درجات ہیں اُس کے قواعد اور آداب ہیں تا وقتیکہ اُن سے واقفیت نہ ہو رد کرنے کا حق بھی کسی کو نہیں ہے۔ میں یہ بھی نہیں کہتا کہ علماء بے عیب ہیں یا اُن میں کوتاہیاں نہیں ہیں یقیناً ہیں اور بمقصد ضائع زمانہ ہونا بھی چاہئیں مگر ان کی کوتاہیوں کو پکڑنے کے ساتھ ساتھ چند امور زیر غور اور قابل لحاظ ہیں۔ اہل علم ہی ان چیزوں پر زیادہ اچھی طرح روشنی ڈال سکتے تھے مگر چونکہ یہاں معاملہ خود ان کی ذات کا آجاتا ہے اس لئے اس مسئلہ میں ان کو زیادہ واضح گفتگو کرنا مشکل ہو جاتا ہے اور اپنے وقار کا مسئلہ آجانے کی وجہ سے وہ اس میں وضاحت اور زور سے رد کرنے میں تباہل کرتے ہیں۔ میں اجمالی طور پر تمہیں ان امور کی طرف متوجہ کرتا ہوں۔ اول تو اس وجہ سے کہ میرا اور تمہارا خصوصی تعلق اس بدگمانی سے بالاتر ہے کہ میں اپنا اعزاز تم سے کرانا چاہتا ہوں۔ دوسرے اس وجہ سے بھی کہ میرا کچھ زیادہ شمار بھی علماء کی جماعت میں نہیں ہے ایک کتب فروش ہوں کتابیں بیچتا ہوں اور ایام گزاری کرتا ہوں۔ تیسرے یہ خط بھی میرا ایک نجی خط ہے۔ چوتھے اس وجہ سے کہ میرے ساتھ تمہارا بلکہ میرا سب دوستوں کا جو معاملہ ہے وہ میری حیثیت سے زیادہ ہے اس لئے غور سے سنو یہاں چند امور قابل لحاظ ہیں اور عام طور سے ان میں

خلط کیا جاتا ہے یا عمداً اُن سے اعراض یا تسامح کیا جاتا ہے اور کہیں واقفیت بھی اس کا سبب ہے۔ بہر حال یہ امور قابل غور ہیں۔

۱۔ کیا ہر وہ شخص جو اہل علم کے لباس میں ہو کسی عربی مدرسہ میں طلباء کے رجسٹر میں نام لکھا چکا ہو یا تقریر و تحریک کرتا ہو یا تحریر اچھی لکھتا ہو وہ عالم ہے اور علماء کی جماعت کا فرد ہے اس لئے ہر شخص کی بات کو لے کر اور سن کر علماء کی طرف منسوب کر دینا ظلم نہیں تو اور کیا ہے۔ کیا کھرا کھوٹا اصلی جعلی واقعی مصنوعی دنیا کی ہر چیز میں نہیں ہے۔ دیکھو دنیا کی قیمتی سے قیمتی چیز سونا چاندی اور جواہرات ہیں اور ضروری سے ضروری اور ہر شخص کا محتاج الیہ پیشہ حکیم و ڈاکٹر کا پیشہ ہے تو پھر کیا دونوں قسمیں ایسی نہیں ہیں جن میں کھرے سے کھوٹا زیادہ اور اصلی سے نقلی زیادہ نہ ملتا ہو یا واقعی سے مصنوعی بڑھے ہوئے نہ ہوں تو پھر کیا حکیموں اور ڈاکٹروں کو اس وجہ سے گالیاں دی جاتی ہیں کہ ان کے لباس میں مصنوعی خطرہ جان طبیب زیادہ ہیں یا ہر سونے چاندی اور جواہرات کو اس وجہ سے پھینک دیا جاتا ہے کہ وہ نقلی اور مصنوعی زیادہ ملتے ہیں۔ نہیں بلکہ ان چیزوں میں یہاں تک افراط کی جاتی ہے کہ جہاں مشہور اور واقف طبیب میسر نہیں ہوتا وہاں جان بوجھ کر ایسے ہی طبیعوں کی طرف رجوع کیا جاتا ہے۔ یہ کیوں اس لئے کہ ضرورت سخت ہے اور طبیب حاذق کے پاس فوراً پہنچنا مشکل ہے۔ مصنوعی سونا دیدہ و دانستہ خریدا جاتا ہے کیونکہ ضرورت کو پورا کرنا ہی ہے اور اصلی سونا اس وقت دشوار ہے یا گراں ہے کہ تحمل نہیں ہو سکتا۔ لیکن علماء سب ہی گردن زدنی ہیں اس لئے کہ ان کے لباس میں جھوٹے بہت ہیں۔ تم

نے غور کیا کہ یہ فرق کیوں ہے اس لئے کہ وہ ضرورت کی چیزیں سمجھی جاتی ہیں اور یہ بے ضرورت ہے اُن بغیر چارہ کار نہیں ہے اور یہ بے کار مد ہے۔ اُن میں اچھے سے اچھے طبیب کی تلاش ہے لیکن اُس وقت تک کہ اچھا طبیب ملے جو بھی موجود ہو وہ نہایت مغتنم ہے اور اس کی رائے پر عمل نہایت اہم اور ضروری ہے اور یہاں حقیقی علما ملتے نہیں ہیں اور جو ملتے ہیں وہ ہمارے نزدیک کامل نہیں ہیں اس لئے لغو و بے کار ہیں۔ حالانکہ اگر غور کیا جائے اور دینی ضرورت کو ضرورت سمجھا جائے دین کا اہتمام اور اُس کی فکر قلوب میں کم از کم اتنی ہوجتنی ایک عزیز کے بیمار ہونے کی یا بیٹی کے نکاح کرنے کی تو عالم کامل کی تلاش میں طبیب حاذق کی تلاش سے زیادہ سرگرداں ہوں۔ اگر دین کا فکر ہو تو حقیقی ضرورت یہی ہے۔ عزیز کی بیماری کا منتہا موت ہے جس کے بغیر چارہ ہی نہیں حاذق سے حاذق اور ماہر سے ماہر طبیب یہاں بے بس ہے وہ اپنا ہی کچھ نہیں بنا سکتا تو دوسرے کا کیا کر سکتا ہے۔ بیٹی کی شادی میں زور نہ ہی ملتا آسکا تو کیا بگڑ گیا اتنا ہی ہوا کہ برادری کے لوگ عزیز و اقارب طعن و تشنیع کریں گے۔ وہ ابھی کب چھوڑ دیں گے۔ زیادہ سے زیادہ یہ ہے کہ اب چار سائیں گے اُس وقت آٹھ سنا دیں گے۔ لیکن علماء کی ضرورت دین کے لئے ہے جس کے بغیر زندگی بے کار ہے۔ دُنیا میں آنا بے کار ہے۔ آدمی صرف دین ہی کے لئے پیدا کیا گیا ہے وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ۚ حق سبحانہ و تقدس کا ارشاد ہے کہ میں نے آدمی اور جن صرف اپنی عبادت ہی کے لئے پیدا کئے ہیں۔ جب یہی اصلی غرض آدمی کی پیدائش

سے ہے تو اس کے لئے جس چیز کی ضرورت ہوگی وہ سب سے زیادہ اہم اور ضروری ہوگی۔

نبی اکرم صلی اللہ علیہ وسلم کا ارشاد ہے کہ علما کی مثال زمین میں ایسی ہے جیسا کہ آسمان میں ستارے جن کے ذریعہ سے جنگل کے اندھیروں اور سمندروں کے سفر میں راستہ پہچانا جاتا ہے۔ اگر ستارے بے نور ہو جائیں تو اقرب ہے یہ بات کہ رہبران قوم راستہ سے بھٹک جائیں (ترغیب) نبی اکرم صلی اللہ علیہ وسلم کا ارشاد ہے کہ نبوت کے درجہ سے بہت قریب جماعت ایک علما کی ہے دوسرے مجاہدین کی اس لئے کہ علماء اُس چیز کا راستہ بتاتے ہیں جو اللہ کے رسول نے کرائے ہیں اور مجاہدین اپنی تلواروں سے اس طرف متوجہ کرتے ہیں (احیاء) نبی اکرم صلی اللہ علیہ وسلم کا ارشاد ہے کہ خیر کی بات سکھانے والے کے لئے اللہ جل شانہ رحمت بھیجتے ہیں فرشتے اس کے لئے دعا کرتے ہیں اور ہر وہ چیز جو آسمان و زمین میں ہے حتیٰ کہ چوٹی اپنے سوراخ میں اور پھلیاں سمندر میں اس کے لئے دعا خیر کرتی رہتی ہیں (ترمذی)

حضرت علی کرم اللہ وجہہ کا ارشاد ہے کہ جب کوئی عالم مرجاتا ہے تو اسلام میں ایک ایسا رختہ پیدا ہو جاتا ہے جس کو کوئی اس کا نائب ہی بھر سکتا ہے (احیاء) حضرت عمرؓ کا ارشاد ہے کہ ایک ہزار عابد جو شب بیدار ہوں اور دن بھر روزہ رکھتے ہوں ان کی وفات ایک ایسے عالم کی وفات سے زیادہ سہل ہے جو حلال و حرام سے واقف ہو۔ (احیاء)

دوسری یہ بات بھی قابل غور ہے کہ دنیا کے ہر کام میں اہل فن کی طرف رجوع

کیا جاتا ہے۔ مکان بنانا ہے تو مستری بغیر چارہ نہیں اور قفل درست کرانا ہے
 تو لوہار بغیر گزرنہیں۔ مقدمہ کرنا آپ لاکھ سمجھدار ہوں ہوشیار ہوں لیکن
 وکیل بغیر مفر نہیں۔ آپ لاکھ قابل ہوں لیکن تعمیر مستری ہی کرے گا۔ مگر علم دین
 ایسا ارزاں ہے کہ ہر شخص جو ذرا بھی بولنا یا لکھنا جانتا ہے وہ واقف اسرارِ شریعت
 ہے محقق ملت ہے۔ اُس کی محققانہ تحقیق کے خلاف قرآن شریف اور احادیث
 نبویہ بھی قابل قبول نہیں پھر علماء بے چاروں کا تو ذکر ہی کیا ہے اور چونکہ اس
 کے مقابل اگر کوئی آواز اٹھتی ہے تو وہ علماء کی جانب سے ہوتی ہے اس لئے
 جتنا بھی یہ روشن دماغ علماء کے خلاف زہر اگلیں اور علماء کے خلاف جھوٹ یا
 سچ الزام لگا کر عوام کو ان سے بدکامیں وہ قرین قیاس ہے کہ ان کی غلط باتوں
 کی اور دین میں تحریف کی پردہ درمی علماء ہی سے ہوتی ہے وہ مخالف بھی نہیں گے
 وہ دشمن بھی نہیں گے اور جو کچھ کر سکتے ہیں سب ہی کچھ کریں گے مگر کیا ہو سکتا
 ہے ایسے لوگوں کے بارہ میں حضور کا ارشاد ہے کہ مجھے اپنے بعد سب زیادہ
 خوف تم پر ہے ہر اس منافق کا جو زبان کا ماہر ہو (ترغیب) کہ یہ لوگ اپنی
 مشستہ تقریر و تحریر سے لوگوں کو اپنا گرویدہ بنا کر گمراہ کرتے ہیں اور دین کے
 ہر جز کا استہزاء و مذاق کرتے ہیں حالانکہ حضرت عمرؓ نے اپنے زمانہ خلافت
 میں دین کے اجزاء کے متعلق بھی ہر فن کے خواص کو ممتاز فرما دیا تھا چنانچہ ایک
 مرتبہ جبامیہ میں خطبہ (وعظ) فرمایا جس میں یہ اعلان فرمایا کہ جو شخص کلام اللہ شریف
 کے متعلق کوئی بات معلوم کرنا چاہے وہ ابی بن کعبؓ کے پاس جائے اور جس
 شخص کو فرائض کا کوئی مسئلہ پوچھنا ہو وہ زید بن ثابتؓ کے پاس جائے اور

جس کو فقہ کا کوئی مسئلہ معلوم کرنا ہو وہ معاذ بن جبلؓ کے پاس جائے۔ البتہ جس شخص کو (بیت المال سے) کچھ مال طلب کرنا ہو وہ میرے پاس آئے کہ مجھے اللہ نے والی اور مال تقسیم کرنے والا بنایا ہے (مجمع الزوائد)

اور پھر حضرات تابعین رحمہم اللہ کے زمانہ میں تو ہر شعبہ کی مستقل جماعتیں قائم ہو گئیں تھیں۔ محدثین کی جماعت علیحدہ، فقہاء کی علیحدہ، مفسرین کا گروہ مستقل، واعظین مستقل، صوفیہ مستقل لیکن ہمارے زمانہ میں ہر شخص اس قدر جامع الاوصاف اور کامل مکمل بنا جاتا ہے کہ وہ معمولی سی عربی عبارت لکھنے لگے بلکہ صرف اردو کی عبارت دلچسپ لکھنے لگے یا تقریر پر حسنت کرنے لگے تو پھر وہ تصوف میں مستقل اہل الرائے ہے، فقہ میں مستقل مجتہد ہے۔ قرآن پاک کی تفسیر میں جو نئی سے نئی بات دل چاہے گھڑے نہ اس کا پابند کہ سلف میں سے کسی کا یہ قول ہے یا نہیں نہ اس کی پروا کہ نبی کریم صلی اللہ علیہ وسلم کے ارشادات اُس کی نفی تو نہیں کرتے۔ وہ دین میں مذہب میں جو چاہے کہ جو منہ میں آئے بکے کیا مجال ہے کہ کوئی شخص اُس پر نکیر کر سکے یا اُس کی مگرہی کو واضح کر سکے جو یہ کہے کہ بات اسلاف کے خلاف ہے وہ لکیر کا فقیر ہے۔ تنگ نظر ہے پست خیال ہے۔ تحقیقات عجیبہ سے عاری ہے لیکن جو یہ کہے کہ آج تک جتنے اکابر نے اسلاف نے جو کچھ کہا وہ سب غلط ہے اور دین کے بارے میں نئی نئی باتیں نکالے وہ دین کا محقق ہے۔ نبی کریم صلی اللہ علیہ وسلم کا تو ارشاد ہے کہ جو شخص قرآن پاک کی تفسیر میں اپنی رائے سے کچھ کہے اگر وہ صحیح بھی ہو تب بھی اُس نے خطا کی (مجمع الزوائد) مگر یہ لوگ قرآن پاک

کی ہر آیت میں سلف کے اقوال کو چھوڑ کر نئی بات پیدا کرتے ہیں۔
 اور صریح ظلم یہ ہے کہ علماء کو ہر شخص مشورہ دیتا ہے کہ وہ تفریق نہ
 کریں، تفسیق نہ کریں، تکفیر نہ کریں۔ لیکن یہ کوئی نہیں کہتا کہ یہ روشن دماغ دین
 کی حدود سے نہ نکلیں، یہ نبوت کا انکار کر دیں، یہ قرآن و حدیث کا انکار کر
 دیں، یہ نماز روزہ کو لغو بتا دیں، یہ حضور کی شان میں گستاخیاں کریں، صحابہ کرام
 کو گالیاں دیں، ائمہ مجتہدین کو گمراہ بتا دیں، فقہ اور حدیث کو ناقابل عمل بتا دیں۔
 دین کے ہر سرجز سے انکار کریں، دین کی ہر بات کا استہزاء اور مذاق اڑائیں
 لیکن یہ پھر بھی مسلمان رہتے ہیں، پکے دیندار رہتے ہیں اور جو ان کے خلاف
 آواز اٹھائے وہ دین کا دشمن ہے، مسلمانوں کا بدخواہ ہے، وہ کافر بنانے والا
 ہے حالانکہ اگر غور کیا جائے تو علماء کافر بناتے نہیں بتاتے ہیں اس لئے جو
 شخص ضروریات دین میں سے کسی ایک چیز کا بھی انکار کر دے وہ اپنی رضا و
 رغبت اور اپنی روشن خیالی یا اپنے جہل سے کافر تو خود ہی بن چکا ہے خواہ اس
 کو کوئی کافر بتائے یا نہ بتائے اور اگر وہ اب تک کافر نہیں بنا تو کسی کے کافر
 بتانے سے کافر نہیں بنتا اور اگر بن چکا ہے تو کسی کے کافر نہ بتانے سے مسلمان
 نہیں رہ سکتا۔ اگر غور سے دیکھا جائے تو کافر بتانے والے کا تو احسان ہے کہ وہ
 اس پر تنبیہ کر رہا ہے، متنبہ کر رہا ہے کہ جو چیز تم نے اختیار کی ہے وہ اسلام
 سے نکال دینے والی چیز ہے اور کفر میں داخل کر دینے والی ہے۔ اگر دین
 کی فکر ہے تو اس تنبیہ پر متنبہ ہونا چاہیے۔ کہنے والے کے قول پر اعتماد نہیں
 تو خود تحقیق کر لیا جائے کہ کسے والے کا قول صحیح ہے یا غلط ہے۔ زیادہ

سے زیادہ یہ کہ وہ غلط ہوگا اور مجھے اس سے بھی انکار نہیں کہ بعض اوقات غلط بھی ہوتا ہے۔ لیکن یہ بھی صحیح نہیں کہ ہمیشہ ہی غلط ہوتا ہے۔ اس لئے یہ نظریہ کہ مغربی تعلیم کے زیر اثر یا دین سے ناواقفیت کے سبب کہنے والا جو چاہے کہ گزرے اور گزرے اُس کو ہرگز کافر نہ کہا جائے۔ دُنیا کے ساتھ خیر خواہی نہیں یہ ناواقفوں کو اور ان لوگوں کو جو ناواقفیت سے اس آفت میں مبتلا ہو جانے والے ہیں کافر بنانا ہے۔ اس لئے حقیقت میں کافر بنانے والے وہ لوگ ہیں جو یہ چاہتے ہیں کہ کفر کی باتوں پر تنبیہ نہ کی جائے، ان کو واضح اور ظاہر نہ کیا جائے۔ لوگوں کا یہ خیال کہ کفر آج کل ایسا سستا ہو گیا ہے کہ ہر شخص کافر ہے اور اس خیال سے کفریات سے متاثر نہ ہونا یہ خود دین سے، بنی اکرم صلی اللہ علیہ وسلم کے پاک ارشاد سے فقہائے اُمت کے اقوال سے ناواقفیت پر مبنی ہے۔ بلا تردّد آج کل جہالت کی وجہ سے کفر بہت سستا ہے۔ کفریات کا علم لوگوں کو ہے نہیں اس لئے ان میں مبتلا ہوتے رہتے ہیں۔ بنی اکرم صلی اللہ علیہ وسلم کے ارشاد خود ہی صاف طور سے اس پر دال ہیں کہ کفر بہت سستا ہو جائے گا۔ ایک حدیث میں ارشاد ہے کہ (دنیک) اعمال میں جلدی کرو مبادا (وہ وقت آجائے جس میں) ایسے فتنے واقع ہوں جو اندھیری رات کے حصّوں کی طرح ہوں۔ (کہ حق ناحق کا پہچاننا مشکل ہو جائے) ان میں صبح کو آدمی مسلمان ہوگا شام کو کافر ہوگا۔ شام کو مسلمان ہوگا صبح کو کافر ہوگا۔ معمولی سے دنیوی نفع کے عوض دین کو فروخت کر دے گا (مشکوٰۃ بروایت مسلم)

ایک حدیث میں ارشاد ہے کہ ایک فتنہ ایسا آنے والا ہے کہ ہر طرف سے

جہنم کی طرف لے جانے والے ہمارے ہوں گے (مشکوٰۃ بروایۃ ابی داؤد)

ایک حدیث میں ارشاد ہے کہ عنقریب ایسے فتنے آنے والے ہیں کہ ان میں آدمی صبح کو مومن ہوگا شام کو کافر۔ مگر وہ شخص جس کو حق تعالیٰ شانہ علم کی بدولت زندہ رکھے (دارمی) علم کی بدولت زندہ رکھنے کا مطلب اس کے سوا کیا ہو سکتا ہے کہ وہ کفر و ایمان کی حدود سے واقف ہو وہ اس چیز کو جانتا ہو کہ کس چیز سے آدمی مسلمان بنتا ہے اور کس بات سے کافر ہو جاتا ہے۔

ایک دوسری حدیث میں وارد ہے کہ قیامت کے قریب ایسے سخت (پریشان کن) فتنے ہوں گے جیسا اندھیری رات کے ٹکڑے صبح کو۔ آدمی دن میں مسلمان ہوگا شام کو کافر۔ شام کو مسلمان ہوگا صبح کو کافر۔ ان میں بیٹھنے والا آدمی کھڑے ہونے والے سے بہتر ہے اور کھڑا ہونے والا چلنے والے سے بہتر ہے۔ اس وقت اپنے گھروں کی ٹاٹ بن جانا (یعنی ٹاٹ کی طرح گھر کے ایک کونے میں پڑے رہنا) مشکوٰۃ بروایۃ ابی داؤد)

ایک حدیث میں ارشاد ہے کہ ایک ایسا سیاہ فتنہ آنے والا ہے جس کے اثر سے اس اُمت کا کوئی بھی آدمی نہ بچے گا۔ جب یہ سمجھا جائے گا کہ اب ختم ہو گیا پھر کوئی اور شاخ نکل آئے گی۔ صبح کو آدمی اُس میں مسلمان ہوگا شام کو کافر۔ شام کو مسلمان ہوگا صبح کو کافر۔ حتیٰ کہ دو جماعتیں ایسی بن جائیں گی کہ ایک جماعت خالص مسلمانوں کی جن میں ذرا بھی نفاق نہ ہوگا۔ ایک خالص منافقوں کی جن میں ذرا بھی ایمان نہ ہوگا اُس وقت دجال کا ظہور ہوگا (مشکوٰۃ بروایۃ ابی داؤد) ایک حدیث میں ارشاد ہے نبی اکرم صلی اللہ علیہ وسلم نے فرمایا کہ میں دیکھ رہا ہوں کہ اسلام میں فوجیں کی فوجیں داخل ہو رہی ہیں۔ لیکن ایک زمانہ ایسا آنے والا ہے کہ اسی طرح فوجیں

کی فوجیں اسلام سے خارج ہونے لگیں گی (درمنثور بروایت الحاکم و صحیحہ عن
ابی ہریرۃ بروایت ابن مردویہ عن جابر اھ قلت صحیح الحاکم و اقربہ علیہ الذہبی
دارمی: مجمع الزوائد)

آخر یہ کفر کی ارزانی مولویوں کی پیدا کی ہوئی تو نہیں ہے۔ یہ تو صاحب
تشریحات علیہ الصلوٰۃ والسلام خود ہی ارشاد فرما گئے۔ ایسی صورت و حالات میں
کیا یہ ضروری نہیں کہ دین کے باب میں نہایت احتیاط سے کام لیا جائے۔ محض
یہ کہہ دینے سے کہ فلاں جماعت فلاں کو کافر کہتی ہے فلاں جماعت فلاں کو
کافر کہتی ہے اس لئے اب کسی کا بھی اعتبار نہیں۔ ذمہ داری ساقط نہیں
ہوتی بلکہ غور سے دیکھا جائے تو اس صورت میں ذمہ داری اور زیادہ بڑھ جاتی
ہے اس لئے کہ اس حالت میں خود اپنے اوپر یہ ذمہ داری عائد ہوتی ہے کہ
جن وجوہ سے ایک جماعت دوسری جماعت کو کافر کہتی ہے ان وجوہ کو علم دین
سے تحقیق کیا جائے کہ ان امور سے واقع میں کفر ہو جاتا ہے یا نہیں۔ اگر واقع
میں کفر ہو جاتا ہے تو ان سے اپنے کو اور دوسروں کو بچانا خود اپنی ذمہ داری
بن جاتی ہے۔ صرف کوئی مزاحیہ فقرہ کہہ دینے سے یا اس بات کے کہہ دینے
سے کہ آج کل کفر بہت سستا ہے خلاصی نہیں ہوتی۔ جس امر کے متعلق
نبی اکرم صلی اللہ علیہ وسلم کا کوئی حتمی فیصلہ نافذ ہو چکا ہے اُس کے انکار سے
یا اس کا مذاق اڑانے اور استہزا کرنے سے دین جیسا باقی رہ سکتا ہے۔
کلام اللہ شریف اس کا فیصلہ خود ہی کر چکا ہے اور ایک جگہ نہیں جگہ وارڈ
ہے۔ ایک جگہ ارشاد ہے فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِیہَا شَیْءًا

بَيْنَهُمْ ثُمَّ لَا يَجِدُ وَافِيَ أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا (سُورَةُ نَسَا)

پس قسم ہے آپ کے رب کی یہ لوگ ایماندار نہ ہوں گے جب تک یہ

بات نہ ہو کہ ان کے آپس میں جو جھگڑا ہو اس میں یہ لوگ آپ سے (اور آپ

نہ ہوں آپ کی شریعت سے) تصفیہ کرائیں۔ پھر اس تصفیہ سے اپنے دلوں

میں (انکار کی) تنگی نہ پائیں اور اس کو پورا پورا تسلیم کر لیں (بیان القرآن)

نبی اکرم صلی اللہ علیہ وسلم کا متعدد احادیث میں ارشاد ہے کہ تم میں سے

کوئی شخص بھی اس وقت تک مسلمان نہیں ہو سکتا جب تک کہ اُس کی دلی

خواہش اُس چیز کے تابع نہ ہو جو میں نے لے کر آیا ہوں۔ حق تعالیٰ شانہ کا ارشاد

ہے۔ قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ

وَاللَّهُ غَفُورٌ رَحِيمٌ قُلْ أَطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ

لَا يُحِبُّ الْكَافِرِينَ۔ (سُورَةُ آلِ عِمْرَانَ رُكُوع ۴۷)

آپ لوگوں سے فرمادیجئے کہ اگر تم خدا تعالیٰ سے (برغم خود) محبت رکھتے

ہو تو تم میرا اتباع کرو (کیونکہ میں خاص اسی تعلیم کے لئے مبعوث ہوا ہوں جب

ایسا کرو گے) تو حق تعالیٰ تم سے محبت کرنے لگیں گے اور تمہارے سب گناہوں

کو معاف کر دیں گے۔ اللہ تعالیٰ بڑے معاف کرنے والے بڑے عنایت

فرمانے والے ہیں اور آپ یہ (بھی) فرمادیجئے کہ تم اطاعت کیا کرو اللہ کی اور

رسول کی پھر (اس پر بھی) اگر وہ لوگ (آپ کی اطاعت سے کہ ادنیٰ اُس کا

اعتقاد رسالت ہے) اعراض کریں تو (وہ لوگ سن رکھیں کہ) اللہ تعالیٰ کافروں

سے محبت نہیں رکھتے (ماخوذ بیان القرآن)

عَنْ أَبِي رَافِعٍ عَنِ النَّبِيِّ صَلَّى اللَّهُ عَلَيْهِ
وَسَلَّمَ لَا أَلْفَيْنَ أَحَدًا كُمْ مَتَكِلًا عَلَى رَبِّكَ
يَأْتِيهِ الْأَمْرُ مِنْ أَمْرِي مَتَا أَمَرْتُ بِهِ أَوْ
نَهَيْتُ عَنْهُ فَيَقُولُ لَا تَذَرِي مَا وَجَدْنَا
فِي كِتَابِ اللَّهِ اتَّبِعْنَاهُ.

رَوَاهُ أَحْمَدُ وَأَبُو دَاوُدَ وَالتِّرْمِذِيُّ
وَابْنُ مَاجَةَ وَابْنُ حَبَّانَ وَالتَّحَاكِمُ
كَذَا فِي الدَّرَّةِ

نبی کریم صلی اللہ علیہ وسلم کا ارشاد ہے کہ
میں تم میں سے کسی ایک کو بھی ایسا نہ
پاؤں کہ اپنی مسند پر تکیہ لگائے بیٹھا
ہو اور اس کے پاس میرا کوئی حکم پہنچے
جس کے کرنے کا میں نے حکم دیا ہو یا
نہ کرنے کا اور وہ یہ کہہ دے کہ ہم
نہیں جانتے ہم تو جو قرآن شریف
میں ہوگا اسی پر عمل کریں گے۔

اس قسم کا مضمون کسی احادیث میں آیا ہے جس میں ان لوگوں پر رد کیا
گیا ہے جو یہ کہتے ہیں کہ عمل کے لئے صرف قرآن شریف کافی ہے۔ ایک حدیث
میں ارشاد ہے کہ مجھ کو قرآن شریف دیا گیا ہے اور اس جیسے دوسرے احکام
بھی دیئے گئے ہیں۔ عنقریب ایسا زمانہ آنے والا ہے کہ ایک شکم سیر آدمی اپنی
مسند پر بیٹھ کر کہے گا کہ بس عمل کے لئے اس قرآن شریف کو پکڑ لو جو اس میں حلال
ہے اُس کو حلال سمجھو اور جو اس میں حرام ہے اُس کو حرام سمجھو۔ حالانکہ اللہ کے
رسول کی حرام کی ہوئی چیز ایسی ہی ہے جیسا کہ اللہ کی حرام کی ہوئی چیز ہے (مشکوٰۃ)
ان حدیثوں میں شکم سیر اور مسند پر بیٹھنے کا ذکر اس لئے کیا گیا ہے کہ ایسے نواقوال
پسیدہ ہی سے نظر آتے ہیں۔ چار پیسے پاس ہوں تو دین میں اصلاح کی تجویزیں
خوب سمجھ میں آتی ہیں اور غربت میں ایسی باتیں دل میں بھی نہیں آتیں اللہ کا
خوف غالب رہتا ہے۔ حضرت ابن عمرؓ سے کسی نے پوچھا کہ ہم حضور کی نماز

اور خوف کی نماز تو قرآن شریف میں پاتے ہیں لیکن سفر کی نماز قرآن شریف میں نہیں پاتے۔ انہوں نے فرمایا بھتیجے! اللہ جل شانہ نے محمد صلی اللہ علیہ وسلم کو نبی بنا کر بھیجا اور ہم کچھ نہیں جانتے تھے اس لئے جو ہم نے ان کو کرتے دیکھا وہی کرتے رہیں گے (شفاء)

حضرت عمرؓ کا ارشاد ہے کہ لوگ تم سے قرآن شریف کی آیتوں سے جھگڑا کریں گے تو احادیث سے ان کا جواب دینا کہ احادیث والے کتاب اللہ سے زیادہ واقف ہیں (شفاء)

امام زہری جو اکابر علماء میں سے ہیں اور مشہور تابعی ہیں فرماتے ہیں کہ میں نے اپنے سے پہلے علماء (یعنی صحابہ کرامؓ) سے سنا ہے کہ سنت (یعنی حضورؐ کے طریقہ) کو مضبوط پکڑنے میں نجات ہے اور علم بہت جلد اکٹھا جانے والا ہے۔ علم کی قوت میں دین اور دنیا کا ثبات ہے اور علم کے جاتے رہنے میں اس سب کی اصناف ہوتی ہیں۔ عجل اللہ و ملی جو بڑے تابعی ہیں اور بعض نے ان کو صحابی بھی بتایا ہے فرماتے ہیں کہ مجھے اکابر سے یہ بات پہنچی ہے کہ دین کے جانے کی ابتدا سنت کے چھوٹنے سے ہوگی۔ ایک ایک سنت اس طرح چھوٹی جائے گی جیسا کہ رسی کا ایک ایک بل اتارا جاتا ہے (دارمی)

حضرت سعید بن جبیر نے ایک مرتبہ ایک حدیث بیان کی۔ کسی نے عرض کیا کہ یہ حدیث قرآن پاک کی فلاں آیت کے خلاف ہے۔ انہوں نے فرمایا کہ میں حضورؐ کا اشارہ نقل کرتا ہوں تو اس کا قرآن سے مقابلہ کرتا ہے۔ نبی اکرم صلی اللہ علیہ وسلم قرآن کے مطلب کو زیادہ سمجھنے والے تھے (دارمی) یعنی یہ کہ

قرآن شریف کے مضامین بسا اوقات مجمل ہوتے ہیں۔ حدیث اس کی تفسیر ہوتی ہے اس لئے کسی حدیث کو قرآن شریف کے خلاف کہہ دینے میں جلدی نہ کرنا چاہئے بہت غور کرنا چاہئے اور غور کے بعد اگر مخالف ہو تو پھر یہ بھی تحقیق ضروری ہے کہ قرآن پاک کی وہ آیت منسوخ تو نہیں ہے۔ حدیث کے درجہ میں کمی ثبوت کے اعتبار سے ہے ورنہ رسول اللہ صلی اللہ علیہ وسلم کی نافرمانی ایسی ہی سخت ہے جیسی اللہ جل جلالہ کی نافرمانی ہے۔

حق سبحانہ و تقدس کا ارشاد ہے۔ وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَ مَا يَدْخُلُهُ نَارًا خَالِدًا فِيهَا وَلَهُ عَذَابٌ مُهِينٌ۔ (س نساء رکوع ۱) اور جو شخص اللہ اور رسول کا کہنا نہ مانے گا اور بالکل ہی اس کے ضابطوں سے نکل جائے گا (یعنی پابندی کو ضروری بھی نہ سمجھے گا اور یہ حالت کفر کی ہے) اس کو دوزخ کی آگ میں داخل کریں گے اس طرح کہ اس میں ہمیشہ رہے گا اور اس کو ایسی سزا ہوگی جس میں ذلت بھی ہے (بیان القرآن) دوسری جگہ ارشاد ہے یَوْمَئِذٍ يَوَدُّ الَّذِينَ كَفَرُوا وَعَصَوُا الرَّسُولَ لَوْ تُسَوَّىٰ بِهِمُ الْأَرْضُ وَلَا يَكْتُمُونَ اللَّهَ حَدِيثًا (سہ نساء رکوع ۶) اُس دن (یعنی قیامت کے دن) وہ لوگ جنہوں نے (دنیا میں) کفر کیا ہوگا اور رسول کی نافرمانی کی ہوگی اس بات کی تمنا کریں گے کہ کاش آج ہم زمین کے پیوند ہو جائیں (کہ اس رسوائی اور مصیبت سے بچ سکیں) اور کسی بات کا بھی (جو جو دنیا میں کیا ہے) اللہ سے اخفا نہ کر سکیں گے۔ ایک جگہ ارشاد ہے۔ وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ (س نساء ۶) اور ہم نے

تمام رسولوں کو اسی واسطے بھیجا ہے کہ اللہ تعالیٰ کے حکم کی وجہ سے (جو رسولوں کی اطاعت کے بارہ میں وارد ہوا ہے) ان کی فرمانبرداری کی جائے۔ ایک جگہ وارد ہے۔ مَنْ يُطِيعِ الرَّسُولَ فَقَدْ أَطَاعَ اللَّهَ وَمَنْ تَوَلَّى فَمَّا أَرْسَلْنَاكَ عَلَيْهِمْ خَفِيفًا ۖ (سُورَةُ نِصَاء ۱۱) جس شخص نے رسول اللہ صلی اللہ علیہ وسلم کی اطاعت کی اُس نے اللہ کی اطاعت کی اور جس نے رسول کی اطاعت سے روگردانی کی (وہ اُس کو خود بھگتے گا آپ رنج نہ کریں) ہم نے آپ کو ان کانگراں مقرر کر کے نہیں بھیجا (آپ کا کام سمجھا دینے کا ہے) اور بھی اس قسم کی بہت سی آیات ہیں جن سے معلوم ہوتا ہے کہ اصل دین حضور کا اتباع ہے وہی دین ہے، وہی شریعت ہے، وہی اللہ جل شانہ کی فرمانبرداری ہے۔ یہی وجہ ہے کہ حضرات صحابہ کرام رضی اللہ عنہم بالخصوص خلفائے راشدین کے زمانہ میں اس اتباع سے ذرا سادہ اور ہوتا بھی سخت مشکل اور شاق تھا چنانچہ حضرت ابوبکر صدیق رضی اللہ عنہ کے زمانہ خلافت کی ابتدا میں جب کہ ہر طرف سے ارتداد کا زور تھا اور حضرت عمر رضی اللہ عنہ جیسے بہادر اور دین پرور شخص نے والے شخص نے بھی استدعا کی کہ تھوڑی سی نرمی فرمادیں تو حضرت صدیق اکبرؓ نے حضرت عمرؓ کو ڈانٹا اور فرمایا اَجَبًا رَفِي الْجَاهِلِيَّةِ وَخَوَّارٌ فِي الْإِسْلَامِ کیا زمانہ جاہلیت میں متشدد اور زمانہ اسلام میں نامرد بزدل۔ یہ حضرت عمرؓ پر طعن تھا کہ ہمیشہ کی ضرب المثل شجاعت اور بہادری کے بعد یہ بزدلانہ مشورہ اور ارشاد فرمایا کہ خدا کی قسم جو شخص ایک بکری کا بچہ زکوٰۃ کا حضور کے زمانہ میں دیتا تھا اور اب نہ دے گا تو اُس سے قتال کروں گا۔ بعض حدیثوں میں ہے

کہ اگر ایک رسی بھی زکوٰۃ کی اس وقت دیتا تھا اور اب نہ دے گا تو اس سے قتال کروں گا۔ یہ بھٹی دین پر پختگی اور دین کا تحفظ ورنہ ایسے سخت وقت میں جب کہ ارتداد کا اتنا زور ہو ایک فرض سے تسامح معمولی سی بات تھی۔ مگر ان حضرات کے یہاں نبی اکرم صلی اللہ علیہ وسلم کے اتباع سے ذرا سا ہٹنا بھی یقینی طور سے اپنی ہلاکت میں ڈالنے کے مرادف تھا۔

حضرت عبداللہ بن مسعود فرماتے ہیں کہ میں دیکھتا ہوں کہ تم لوگوں نے اپنے گھروں میں مسجدیں بنالی ہیں۔ اگر تم اپنے گھروں میں نمازیں پڑھنے لگو گے اور مسجدوں کو چھوڑ دو گے تو تم حضور کی سنت کو چھوڑ دو گے اور اگر تم حضور کی سنت کو چھوڑ دو گے تو کافر ہو جاؤ گے (ابوداؤد) حضرت عبداللہ بن عمر فرماتے ہیں کہ مسافر کی نماز دو رکعتیں ہیں جو حضور کی سنت کے خلاف کرے وہ کافر ہے (شفا) حضرت علی کرم اللہ وجہہ ارشاد فرماتے ہیں کہ جو شخص نماز نہ پڑھے وہ کافر ہے۔ حضرت ابن عباسؓ سے بھی یہی نقل کیا گیا ہے کہ جس شخص نے نماز چھوڑ دی وہ کافر ہو گیا۔ حضرت جابرؓ سے بھی یہی منقول ہے کہ جو نماز نہ پڑھے وہ کافر ہے۔ ان حضرات کے علاوہ اور بھی حضرات صحابہ کرام و تابعین سے یہی نقل کیا گیا ہے کہ انہوں نے دیدہ و دانستہ نماز کے چھوڑنے والے پر کفر کا فتویٰ دیا ہے۔ علماء نے تو حقیقت میں تکفیر میں تنگی کی ہے اور بہت احتیاط برتی ہے کہ انہوں نے دوسرے حضرات صحابہ کرام رضی اللہ عنہم کے اختلاف کی وجہ سے ان سب حضرات کے اقوال کو انکار کی سادھ مقید فرمایا ہے اور یہ ارشاد فرمایا کہ جو شخص نماز کی فریضیت کا انکار کر دے وہ کافر ہے اور

یہ بھی درحقیقت اللہ کا احسان ہے کہ صحابہ میں اس بارہ میں اختلاف ہو گیا تھا ورنہ اگر خدا نخواستہ ان کا یہ اجماعی مسئلہ بن جاتا کہ جو شخص جان بوجھ کر نماز چھوڑ دے وہ کافر ہے تو آج تم ہی غور کرو کہ دنیا کا کتنا بڑا حصہ ہے جو دیدہ و دانستہ نماز نہیں پڑھتا وہ آج کفر کے گڑھے میں پڑا ہوا ہوتا۔ بڑے فخر سے کہا جاتا ہے کہ ہم کسی کلمہ گو کو کافر نہیں کہتے یہ مولویوں کا کام ہے کہ وہ ساری دنیا کو کافر بنا دیں۔ لیکن حضرت ابو بکر صدیق رضی اللہ عنہ نے ان کلمہ گویوں کو قتل کیا جو ایک رکن شریعت زکوٰۃ کا انکار کرتے تھے۔

حضرت و عظیم حمیری فرماتے ہیں۔ میں نے حضور اقدس صلی اللہ علیہ وسلم سے عرض کیا کہ ہم لوگ ٹھنڈے ملک کے رہنے والے ہیں اور مشقت کے کام بھی بہت کرنا پڑتے ہیں اس لئے گہیوں کی شراب بنا لیتے ہیں کہ اس کی وجہ سے کام کی مشقت میں قوت بھی حاصل ہو جاتی ہے اور سردی سے بھی حفاظت رہتی ہے۔ حضور نے دریافت فرمایا کہ وہ شراب نشہ آور ہوتی ہے۔ میں نے عرض کیا بیشک نشہ آور تو ہوتی ہے۔ ارشاد فرمایا کہ اس سے احتراز کرو۔ میں نے عرض کیا کہ لوگ اس کو چھوڑیں گے نہیں (کیونکہ عادی بھی ہیں اور ضرورت بھی ہوتی ہے) ارشاد فرمایا کہ اگر وہ نہ چھوڑیں تو ان سے قتال کرو (ابوداؤد) حضور اقدس صلی اللہ علیہ وسلم نے ایک مرتبہ امانت کا ذکر فرمایا کہ آہستہ آہستہ کم ہوتی جائے گی یہاں تک نوبت آجائے گی کہ یوں کہا جائے فلاں قوم میں ہے ایک شخص جو امانت دار ہے۔ آدمی کی تعریف یہ رہ جائے گی کہ فلاں شخص بڑا سمجھدار ہے بڑا ظریف اور خوش مزاج ہے، کیسا بہادر آدمی ہے

لیکن رائی کے دانہ کے برابر بھی اس میں ایمان نہ ہوگا (مشکوٰۃ)
 ایک مرتبہ نبی اکرم صلی اللہ علیہ وسلم نے فتنوں کا ذکر فرمایا اور منجملہ ان
 کے ارشاد فرمایا کہ اُس کے بعد ایسے لوگ ہوں گے جو گمراہیوں کی طرف بلانے
 والے ہوں گے (مشکوٰۃ)

دو شخصوں کے درمیان جھگڑا ہوا۔ حضور اقدس صلی اللہ علیہ وسلم کی بارگاہ میں
 قصہ پہنچا۔ حضور نے ایک شخص کے حق میں فیصلہ فرما دیا۔ جس کے خلاف فیصلہ
 ہوا تھا اُس نے درخواست کی کہ اس قصہ کو حضرت عمرؓ کے سپرد فرما دیجئے۔ حضور نے
 قبول فرمالیا۔ حضرت عمرؓ کے یہاں قصہ پہنچا اور پورا واقعہ معلوم ہوا مکان میں
 تشریف لے گئے اور تلوار نکال کر اُس شخص کو قتل کر دیا جو ان کے یہاں مرافعہ
 لے کر گیا تھا۔ اور فرمایا کہ جو شخص حضور کے فیصلہ کو قبول نہ کرے اُس کا میرے
 یہاں یہی فیصلہ ہے (در) لیکن آج نبی کریم صلی اللہ علیہ وسلم کے فیصلوں کے
 ساتھ کیا سلوک ہو رہا ہے۔ آج حضور کے کتنے ارشادات کے خلاف طبع آزمائی
 ہو رہی ہے۔ حضور کی کتنی سنتوں کا مذاق اڑایا جا رہا ہے۔ حضور کے زوردار
 احکام کی کس بے دردی سے مخالفت کی جا رہی ہے۔ ایک دو ہوتو کوئی گنوا
 دے۔ دارھی اور استنجے کا ذکر نہیں شراب اور سود کے ساتھ کیا معاملہ ہو رہا
 ہے۔ نماز اور زکوٰۃ کا کیا حشر ہے، روزہ اور حج کے ساتھ کیا برتاؤ ہے اور
 پھر ساتھ ہی یہ بھی ہے کہ جن صاحب کو حضرت عمرؓ نے قتل کیا تھا وہ کلمہ گو بھی
 تھے اور اہل قبلہ بھی مگر آج کسی کلمہ گو کے خلاف کوئی بات قابل سماعت نہیں ہے
 وہ قبلہ کی طرف منہ کرے اور جو چاہے کرے۔

لَيْسَ الْبِرَّ أَنْ تُولُؤْا وَجُوهَكُمْ
تَبَلَ الْمَشْرِقِ وَالْمَغْرِبِ وَلَكِنَّ
الْبِرَّ مَنْ آمَنَ بِاللَّهِ وَالْيَوْمِ
الْآخِرِ وَالْمَلَائِكَةِ وَالْكِتَابِ
وَالنَّبِيِّينَ وَآتَى الْمَالَ عَلَى حُبِّهِ
ذَوِي الْقُرْبَىٰ وَالْيَتَامَىٰ وَالْمَسَاكِينَ
وَابْنَ السَّبِيلِ وَالسَّائِلِينَ وَفِي
الرِّقَابِ وَأَقَامَ الصَّلَاةَ وَآتَى
الزَّكَاةَ وَالْمُؤْتُونَ بِعَهْدِهِمْ
إِذَا عَاهَدُوا ذَٰلِكَ وَالصَّابِرِينَ
فِي الْبَأْسَاءِ وَالضَّرَاءِ وَحِينَ
الْبَأْسِ أُولَٰئِكَ الَّذِينَ صَدَقُوا
وَأُولَٰئِكَ هُمُ الْمُتَّقُونَ

(س بقرہ ۲۲)

بر (یعنی نیکی اور کمال) یہی نہیں ہے
کہ تم اپنا منہ مشرق کی طرف کر لو یا مغرب
کی طرف بلکہ نیک وہ شخص ہے جو ایمان
لائے اللہ پر (یعنی اُس کی ذات و صفات
پر) اور ایمان لائے آخرت کے دن
پر اور فرشتوں پر اور اللہ کی تمام
کتابوں پر اور انبیاء پر اور مال دیتا
ہو باوجود اُس کی محبت کے رشتہ داروں
کو اور یتیموں کو اور مسکینوں کو اور مسافروں
کو اور سوال کرنے والوں کو اور خرچ
کرے۔ گردنوں کے چھڑانے میں یعنی
قیدیوں کے چھڑانے میں اور غلاموں
کے آزاد کرانے میں) اور قائم کرے نماز
کو اور ادا کرے زکوٰۃ کو اور جو لوگ اپنے
عہدوں کو پورا کرنے والے ہوں۔

جب کوئی (جائز معاہدہ کر لیں اور جو لوگ صبر کرنے والے ہوں تنگی اور تکلیف
میں اور لڑائی کے وقت یہی لوگ ہیں جو سچے ہیں اور یہی لوگ متقی ہیں۔

حضرت امام اعظمؒ سے بھی یہ ارشاد نقل کیا گیا ہے لَا تُكْفِرُ أَحَدًا صَنَعَ
أَهْلَ الْقِبْلَةِ ۖ ہم اہل قبلہ میں سے کسی کی تکفیر نہیں کرتے لیکن کیا نعوذ باللہ

امام صاحب کے کلام کا یہ مطلب ہے کہ جو قبلہ کی جانب رہنے والے ہیں خواہ
 مشرک ہوں یا کافر کسی کی بھی تکفیر نہیں کرتے یا خدا نخواستہ یہ مطلب ہے کہ جو قبلہ
 کی طرف منہ کر کے کوئی بات کہے یا بیت اللہ کو قبلہ ماننا ہو یا قبلہ کی طرف نماز
 پڑھتا ہو پھر وہ چاہے کوئی بھی کام کرے بت پرستی کرے یا کفریات بکے ہم
 کسی کی تکفیر نہیں کرتے۔ اگر یہی مطلب امام صاحب کا تھا تو پھر انہوں نے
 جہم کو اُخْرَجَ عَنِّي يَا كَافِرُ (اکفار) اور کافر میرے پاس سے چلا جاکو
 فرمایا۔ یہ ایک بدعتی گمراہ شخص تھا جو ایک فرقہ کا بانی ہے۔ امام ابو یوسفؒ
 فرماتے ہیں کہ میرا حضرت امام اعظمؒ سے چھ مہینہ مناظرہ رہا آخر ہم دونوں کی رائے
 اس پر متفق ہو گئی کہ جو قرآن شریف کو مخلوق کہے وہ کافر ہے (اکفار) کیا
 قرآن شریف کو مخلوق کہنے والے اہل قبلہ نہ تھے نماز نہیں پڑھتے تھے روزہ نہیں
 رکھتے تھے کلمہ نہیں پڑھتے تھے اسی طرح روافض کا وہ فرقہ جو یہ کہتا ہے کہ حضرت
 جبریل علیہ السلام سے وحی میں غلطی ہو گئی اور بجائے حضرت علیؓ کے نبی کریم
 صلی اللہ علیہ وسلم کو وحی پہنچا گئے وہ کلمہ گو نہیں ہے یا اپنے کو مسلمان نہیں کہتا
 یا قبلہ کی طرف نماز نہیں پڑھتا۔ کیا قرامطہ کے کفر میں کوئی تردد ہے جو غسل جنابت
 کا انکار کرتے ہیں شراب کو حلال بتاتے ہیں سال میں صرف دو روزے فرض
 بتاتے ہیں اذان میں محمد بن الحنفیہ رسول اللہ کا اہنافہ کرتے ہیں (اشاعتہ)
 اور ان کے علاوہ بہت سے امور ان کے مذہب میں ہیں اور اس سب کے
 باوجود اپنے کو مسلمان کہتے ہیں۔ علماء نے تصریح کی ہے اور ایک دونے نہیں
 سیکڑوں نے اس کی تصریح کی ہے کہ اہل قبلہ سے مراد وہ لوگ ہیں جو ضروریات

دین میں سے کسی چیز کا انکار نہ کریں۔ علامہ شامی نے لکھا ہے۔ لَا خِلَافَ فِي كُفْرِ
الْمُخَالَفِ فِي ضَرُورِيَّاتِ الدِّينِ وَإِنْ كَانَ مِنْ أَهْلِ الْقِبْلَةِ الْمُواظِبِ طَوْلَ
عُمُرِهِ عَلَى الطَّاعَاتِ ۝ اس میں کوئی اختلاف نہیں کہ جو شخص ضروریات
دین میں مخالف ہو وہ کافر ہے اگرچہ وہ اہل قبلہ میں سے ہو اور عمر بھر عبادت کا
اہتمام کرتا رہے۔ اکفار الملحدین میں نہ اس سے نقل کیا ہے۔

اہل قبلہ متکلمین کی اصطلاح میں وہ
شخص ہے جو ضروریات دین کا اقرار
کرتا ہو یعنی ایسے امور کا جن کا ثبوت
میں ثبوت معلوم و معروف ہے جیسا کہ
عالم کا حادث ہونا قیامت میں بدن
سمیت حشر ہونا نماز روزہ کی فرضیت
وغیرہ وغیرہ۔ بس جو شخص ایسی چیزوں
کا انکار کرے گا وہ اہل قبلہ میں سے
نہیں ہے چاہے وہ عبادات میں کتنی
ہی کوشش کرے۔ اسی طرح سے
جس شخص میں علامات تکذیب کی پائی
جائیں جیسا کہ بت کو سجدہ کرنا یا کسی
امر شرعی کی اہانت کرنا یا اس کا مذاق
اڑانا وہ بھی اہل قبلہ میں سے نہیں ہے

أَهْلُ الْقِبْلَةِ فِي اصطلاح المتكلمين
مَنْ يُصَدِّقُ بِضُرُورِيَّاتِ الدِّينِ أَيْ
الْمُورَاتِ الَّتِي عَلَيْهِمْ ثُبُوتُهَا فِي
الشَّرْعِ وَاسْتُهْرَفَتْ أَنْ تَكُنْ
شَيْئاً مِنَ الضَّرُورِيَّاتِ كَحُدُوثِ
الْعَالَمِ وَحَشْرِ الْأَجْسَادِ وَفَرْضِيَّةِ
الصَّلَاةِ وَالصَّوْمِ لَمْ يَكُنْ مِنْ
أَهْلِ الْقِبْلَةِ وَلَوْ كَانَ مُحِبّاً هَذَا
بِالطَّاعَاتِ وَكَذَلِكَ مَنْ أَبَاشَرَ
شَيْئاً مِنَ أَمَارَاتِ التَّكْذِيبِ
كَسُجُودِ الصَّنَمِ وَالِدِهَائِنَةِ
بِأَمْرِ شَرْعِيٍّ وَالِدِ سْتِحْزَائِهِ
عَلَيْهِ فَلَيْسَ مِنْ أَهْلِ الْقِبْلَةِ
وَمَعْنَى عَدَمِ تَكْفِيرِ أَهْلِ الْقِبْلَةِ

أَنْ لَا يُكْفَرَ بِأَرْكَابِ الْمَعَاصِي
وَلَا بِأَنْكَارِ الْأُمُورِ الْخَفِيَّةِ
غَيْرِ الْمَشْهُودَةِ هَذَا مَا
حَقَّقَهُ الْمُحَقِّقُونَ فَا
حَفَظْهُ -

علماء کے اس ارشاد کا مطلب کہ اہل قبلہ
کی تکفیر نہیں کرتے یہ ہے کہ کسی گناہ
کے کرنے سے کافر نہیں بتاتے اور
اسی طرح ایسے امور کے انکار سے جو
شریعت میں غیر معروف ہیں یہ محققین
کی تحقیق اس کو خوب محفوظ رکھو۔

درحقیقت امام صاحب یادوسرے حضرات سے جو یہ ارشاد نقل کیا گیا
ہے کہ وہ کسی کلمہ گو کی تکفیر نہیں کرتے یا اہل قبلہ کی تکفیر نہیں کرتے وہ خوارج
کے مقابلہ میں ہے جو ہر حرام کے کرنے سے کافر بتاتے ہیں یا ان لوگوں کے
بارہ میں ہے جو غیر معروف کا انکار کرتے ہیں۔ خود امام محمدؒ نے سیرکبیر میں ارشاد
فرمایا ہے مَنْ أَنْكَرَ شَيْئًا مِّنْ شَرَائِعِ الْإِسْلَامِ فَقَدْ أَبْطَلَ قَوْلَ لَا إِلَهَ إِلَّا اللَّهُ
جو شخص شرائع اسلام میں سے کسی چیز کا انکار کر دے اُس نے کلمہ لا الہ الا اللہ
کو باطل کر دیا۔ اور اگر کسی بات ہو کہ کلمہ پڑھنے کے بعد آدمی آزاد ہے جو چاہے
کرے یا جو چاہے بکے تو پھر اللہ جل جلالہ کے ارشاد میں یہود کی مذمت بے محل
ہو جائے گی۔

کیا پس ایمان لاتے ہو تم کتاب اللہ کے
بعض حصہ پر اور بعض پر ایمان نہیں لاتے
پس نہیں ہے بدلہ اس شخص کا جو ایسی
حرکت کرے بجز اس کے کہ دنیوی زندگی

أَنْتُمْ مُنُونٌ بِبَعْضِ الْكِتَابِ وَ
تَكْفُرُونَ بِبَعْضٍ فَمَا جَزَاءُ
مَنْ يَفْعَلُ ذَلِكَ مِنْكُمْ إِلَّا
خِزْيٌ فِي الْحَيَاةِ الدُّنْيَا وَيَوْمَ

الْقِيَمَةِ يُرَدُّونَ إِلَىٰ أَشَدِّ
الْعَذَابِ وَمَا اللَّهُ بِغَافِلٍ
عَمَّا تَعْمَلُونَ۔

(سُورَةُ بَقَرَةُ رُكُوع ۱۰)

میں رسوائی ہو اور قیامت کے دن ایسے
لوگ سخت عذاب میں ڈال دیئے جائیں
اور اللہ جل شانہ تمہارے اعمال سے
غافل نہیں ہیں۔

اسلام حتماً اور قطعاً وہی معتبر ہے جو اپنے تمام ضروری احکام کے ساتھ ہو
کوئی جز بھی اس میں سے خارج نہ ہو۔ اُن اہل کتاب کی تردید فرماتے ہوئے
جو اسلام لانے کے بعد تورات کے بعض احکام پر عمل کی خواہش رکھتے تھے اللہ
جل جلالہ نے ارشاد فرمایا ہے۔

يَا أَيُّهَا الَّذِينَ آمَنُوا ادْخُلُوا فِي
السَّلَامِ كَافَّةً وَلَا تَتَّبِعُوا خُطُوَاتِ
الشَّيْطَانِ إِنَّهُ لَكُمْ عَدُوٌّ مُّبِينٌ
فَإِنْ زَلَلْتُمْ مِنْ بَعْدِ مَا جَاءَكُمْ
الْبَيِّنَاتُ فَاخْشَوْا إِنَّ اللَّهَ
عَزِيزٌ حَكِيمٌ (سُورَةُ بَقَرَةُ رُكُوع ۲۵)

اے ایمان والو! اسلام میں پورے کے
پورے داخل ہو جاؤ اور شیطان کے قدم
بقدم نہ چلو وہ حقیقت میں تمہارا کھلا
ہوا دشمن ہے۔ پس اگر تم ان واضح
دلائل کے بعد بھی لغزش میں پڑ جاؤ تو
سمجھ لو کہ حق تعالیٰ شانہ زبردست ہیں

(جو چاہیں سزا دیں) اور حکمت والے ہیں (کہ جب مصلحت سمجھیں سزا دیں)

حضرت عبداللہ بن عباسؓ ارشاد فرماتے ہیں کہ اہل کتاب ایمان لانے
کے بعد تورات کے بعض احکام پر عمل کرنے کے خواہشمند تھے جس پر یہ آیت نازل
ہوئی کہ دین محمد صلی اللہ علیہ وسلم کی شرائع میں پورے پورے داخل ہو جاؤ
اور کوئی چیز اس میں سے چھوڑو نہیں۔ عکرمہ کہتے ہیں کہ بعض مسلمان اہل کتاب

نے تورات کے موافق شنبہ کے دن کی تعظیم کی درخواست کی تھی۔ جس پر یہ آیت نازل ہوئی۔ یہ بھی کہا جاتا ہے کہ حضور اقدس صلی اللہ علیہ وسلم منافقین کے ساتھ بھی مسلمانوں کا سا برتاؤ فرماتے تھے اور آج مسلمانوں کو بھی کافر کہا جاتا ہے۔ یہ صحیح ہے کہ حضور اقدس صلی اللہ علیہ وسلم نے ابتداء اسلام میں منافقین کے ساتھ مسلمانوں کا سا برتاؤ فرمایا تھا۔ لیکن کیا قرآن پاک کی آیت یا آیتھا النَّبِيُّ جَاهِدِ الْكُفَّارَ وَالْمُنَافِقِينَ وَاغْلُظْ عَلَيْهِمْ وَمَا لَهُمْ جَهَنَّمَ وَبِئْسَ الْمَصِيرُ (سورہ توبہ: ۱۰۶) اور اس جیسی آیت کے بعد بھی یہی معاملہ رہا۔ حضرت ابن عباسؓ فرماتے ہیں کہ ایک مرتبہ نبی اکرم صلی اللہ علیہ وسلم جمعہ کے روز منبر پر تشریف فرما ہوئے اور ایک ایک منافق کا نام لے کر مجلس سے نکال دیا۔ حضرت عمرؓ اس وقت تشریف فرما نہ تھے وہ آئے تو ایک شخص نے ان کو مزوہ سنایا کہ آج اللہ نے منافقوں کو رسوا فرمایا۔ حضرت ابو مسعودؓ فرماتے ہیں کہ ایک مرتبہ حضورؐ نے وعظ فرمایا اور ایسا وعظ کہ ہم نے ویسا نہیں سنا اور ارشاد فرمایا کہ میں جن جن کا نام لیتا جاؤں وہ اٹھ جائیں اور چھتیس آدمیوں کو نکال دیا (درمشور)

حضرت حذیفہؓ فرماتے ہیں کہ نفاق حضورؐ کے زمانہ میں تھا آج کفر ہے یا اسلام (بخاری)

لہ اے نبی (صلی اللہ علیہ وسلم) کفار سے (مہتیار سے) اور منافقوں سے (زبان سے) جہاد کیجئے اور ان پر سختی کیجئے۔ دنیا میں تو یہ ہے اور آخرت میں، ان کا ٹھکانہ جہنم ہے اور بڑی جگہ ہے۔ ۱۲

اہل شام کے چند افراد نے شراب پی حضرت یزید بن ابی سفیان اُس
 وقت شام کے حاکم تھے انہوں نے مواخذہ فرمایا ان لوگوں نے عرض کیا کہ
 یہ حلال ہے اور قرآن شریف کی آیت کُنِیْسَ عَلٰی الَّذِیْنَ اٰمَنُوْا وَعَسٰی یُؤٰ
 الصّٰلِحٰتِ جَنّٰحٌ فِیْہَا طَعْمُوْا لَآیْتِ (جس ماندہ ۱۲۷) سے استدلال کیا۔ حضرت
 یزید نے حضرت عمرؓ کی خدمت میں یہ واقعہ لکھا۔ حضرت عمرؓ نے تحریر فرمایا کہ میرا
 یہ خط اگر دن میں پہنچے تو رات کا انتظار نہ کرو اور رات کو پہنچے تو دن کا انتظار
 نہ کرو ان لوگوں کو قبل ازیں کہ دوسروں کو گمراہ کریں فوراً میرے پاس بھیج
 دو۔ وہ لوگ فوراً حضرت عمرؓ کی خدمت میں بھیجے گئے۔ صحابہ کرام سے مشورہ
 کیا گیا۔ صحابہ نے فرمایا کہ ان لوگوں نے دین میں ایسی چیز اختیار کی ہے جس
 کی اللہ نے اجازت نہیں دی اس لئے ان کی گردن اڑا دی جائے۔ حضرت
 علی کرم اللہ وجہہ خاموش رہے۔ حضرت عمرؓ نے ان سے دریافت کیا تم بھی
 اپنی رائے ظاہر کرو۔ انہوں نے عرض کیا کہ ان سے استفسار کیا جائے
 اگر انہوں نے حلال سمجھ کر پی ہے تب تو قتل کر دیا جائے کہ ان لوگوں نے
 ایسی چیز کو حلال کیا جس کو اللہ جل شانہ نے حرام فرمایا ہے اور اگر ان
 لوگوں نے حرام سمجھ کر پی ہے تو اشیٰ اشیٰ کوڑے لگائے جائیں (درمنثور)
 کیا یہ لوگ کلمہ گو نہ تھے یا اہل قبلہ نہ تھے کہ صرف ایک شراب کو حلال
 سمجھنے کی وجہ سے ان سب حضرات نے متفقہ فیصلہ ان کے قتل کا فرما دیا۔
 خیر القرون کے بیسیوں واقعات اس کی تائید میں ہیں کہ ضروریات دین میں
 سے کسی ایک جز کا انکار بھی کفر و ارتداد ہے۔ یہاں نہ ان کی تفصیل کا موقع

نہ گنجائش مجھے صرف اس پر متنبہ کرنا ہے کہ جو لوگ یہ کہتے ہیں کہ ہم کسی کلمہ گو کی تکفیر نہیں کرتے خواہ وہ کچھ ہی کرے یا کچھ ہی کہے یہ علما کا کام ہے کہ وہ کافر بناتے پھریں۔ کہنے والے خواہ طعن سے کہتے ہوں مگر یہ صحیح ہے کہ صرف علما کا کام ہے۔ غیر عالم نہ بتا سکتا ہے کہ کیا چیز کفر کی ہے نہ سمجھ سکتا ہے۔ البتہ یہ ضروری ہے کہ بلا کسی شرعی حجت کے کسی شخص کو کافر کہنا ناجائز اور حرام ہے جیسا کہ میں اس خط کے ۳ کے سلسلہ میں لکھ چکا ہوں یہ مضمون طبعاً درمیان میں آگیا تھا میں لکھ رہا تھا کہ علما پر سب و شتم کرنے والے ان امور کا بھی لحاظ کریں۔

اس سلسلہ میں چوتھی بات یہ بھی قابل لحاظ ہے کہ ذاتی اوصاف ذاتی کمالات طبعی اخلاق ایک مستقل جوہر ہے اور علمی غور و خوض علمی تبحر علمی کمال ایک مستقل کمال ہے مستقل فن ہے۔ ان دونوں کو آپس میں خلط کر دینا ان دونوں میں تلازم سمجھنا غلطی ہے۔ یہ ضروری نہیں کہ ہر وہ شخص جو علمی دریا میں غوطہ زن ہو وہ ذاتی کمالات اور محاسن اخلاق میں بھی کمال کا درجہ رکھتا ہو۔ اگر یہ بات ہوتی تو ہر عالم شیخ وقت ہوتا۔ حضرات صوفیا کرام کو درستی اخلاق کے لئے مستقل خالق ہوں کی ضرورت نہ پڑتی۔ متنازع طریقت کو اس کے لئے مجاہدات کرانے نہ پڑتے۔ حضرات صحابہ کرام رضی اللہ عنہم کو حق تعالیٰ شانہ نے جامعیت کی شان عطا فرمائی تھی اور اس قلیل جماعت کے لئے اس کی ضرورت بھی تھی کہ ہر چیز کو نبی اکرم صلی اللہ علیہ وسلم سے لے کر پھیلانے والی وہی ایک جماعت تھی اور مشکوٰۃ نبوت سے نور کی ہر نوع کا پھیلنا ضروری تھا۔ لیکن صحابہ کرام کے

بعد تابعین ہی کے زمانہ سے ہر نوع کو مستقل طور پر حاصل کرنے کی ضرورت پیش آگئی اور اسی لئے محدثین اور فقہاء مفسرین اور صوفیہ کی جماعتیں مستقل قائم ہونا شروع ہو گئیں۔ ان میں بہت سے اللہ کے بندے مختلف صفات کے جامع بھی ہوئے اور اب تک ہوتے رہتے ہیں لیکن بہت سے افراد کسی خاص صفت کے ساتھ ممتاز ہوئے اور ہیں۔ اس لئے یہ سمجھ لینا کہ ہر وہ شخص جو علم کے کسی خاص رتبہ پر فائز ہو وہ اخلاق و اوصاف کے بھی اسی رتبہ پر ہوگا، زمانہ کے تدریجی تغیرات سے ناواقفیت یا ذہول ہے۔ اس میں شک نہیں کہ علم کے لئے کمالات باطنیہ اور اخلاق حسنہ نہایت ضروری اور زینت ہیں لیکن ان کا حصول نہ علم کے لئے لازم ہے نہ علم کا ان پر مدار اور توقف ہے اس کے علاوہ علماء اور مشائخ تصوف کے بعض اخلاق میں بھی فرق ہے۔ یہ ضروری نہیں کہ ہر وہ چیز جو مشائخ سلوک کے یہاں کمال سمجھی جاتی ہے وہ علماء کے حق میں بھی کمال ہو۔ ایک معمولی سی چیز حسن ظن اور تحقیق حال ہی کو دیکھ لو کہ صوفیہ کے یہاں حسن ظن اور مومن کے ساتھ مطلقاً نیک گمان کمال ہے اور علماء جرح و تعدیل پر مجبور ہیں اسی لئے صوفیہ کی روایات محدثین کے یہاں اکثر مجروح ہو جاتی ہیں کہ وہ حسن ظن کی بنا پر ہر مومن سے روایت لے لیتے ہیں اور ان حضرات محدثین کے یہاں جرح و تعدیل مستقل فن بن گیا اور اس کے مستقل ائمہ بن گئے۔ اس لئے علمی درجہ میں جس چیز کو دیکھنا ہے وہ یہ ہے کہ جو بات وہ کہہ رہا ہے وہ مذہب کے موافق ہے یا نہیں۔ قرآن و حدیث کے مطابق ہے یا مخالف۔ سلف صالحین اور فقہائے معتبرین کے

تَلَقُّوْا رَبَّكُمْ كَذَٰلِكَ فِی الْحُبَامِ
الصَّغِيْرِ بِرَوَايَةِ أَحْمَدَ وَابْنِ خَرِيْ
وَعَبْدِ اللَّهِ وَرَقْمَهُ بِالصَّحِيْحَةِ ۝ جا ملو۔

منادی کہتے ہیں کہ یہ دین کے اعتبار سے اور اکثریت کے لحاظ سے
ہے یعنی بعض افراد کا اس سے خارج ہونا موجب اشکال نہیں۔ علقمی حضرت
عبداللہ بن مسعود سے نقل کرتے ہیں کہ کوئی دن بھی ایسا نہ آئے گا جو علم کے اعتبار
سے گزشتہ دن سے کم نہ ہو اور جب علماء نہ رہیں گے اور کوئی نیک باتوں کا حکم
کرنے والا اور بُری باتوں سے روکنے والا نہ رہے گا تو اس وقت سب ہی ہلاک
ہو جائیں گے (جامع الصغیر)

ایک حدیث میں ارشاد نبوی ہے کہ صلحاء ایک ایک ہو کر اٹھ جائیں گے اور
لوگ ایسے رہ جائیں گے جیسے کہ خراب جو (بیچھے ہوئے) اور خراب کھجور (کیر لگی
ہوئی) کہ حق تعالیٰ شانہ ان کی ذرا بھی پروا نہ کریں گے (مشکوٰۃ بروایۃ البخاری)
اس لئے دین اور دینی امور کا انحطاط کمی صنعت تو سب ہی کچھ ہو کر رہے گا
ایسی حالت میں صلاح و فلاح کی سعی کرتے ہوئے جو کچھ موجود ہے اُس کو مغتنم
سمجھنا ہی ضروری ہے کہ اس کے بعد اس سے کمی ہی کی طرف رجوع کرنا پڑے گا
اس زمانہ میں جن آنکھوں نے اکابر کو دیکھا ہے اُن کے فیوض و علوم سے تمتع
حاصل کیا ہے وہ اُن کے بعد والی نسلوں کو اُن جیسا نہ پا کر اعراض اور روگردانی
کرتے ہیں۔ میں نے بہت سے لوگوں کو دیکھا ہے کہ وہ حضرت گنگوہی نور اللہ مرقدہ
کے وصال کے بعد حضرت کے اجلہ خلفاء حضرت سہارنپوری حضرت شیخ الہند

حضرت رائے پوری نور اللہ مرقدہم کی طرف بھی متوجہ نہ ہوئے اور محروم رہ گئے حالانکہ یہ حضرات ہدایت کے آسمانوں کے آفتاب تھے اور اُن سے تعلق رکھنے والے بہت سے اُن کے جانشینوں کی طرف متوجہ نہ ہوئے کہ وہ اُن بعد والوں کا مقابلہ ان سے پہلے والوں کے ساتھ کرنا چاہتے تھے اور چونکہ یہ حضرات بالکل ویسے نہیں ملتے اس لئے ان کی نگاہوں میں نہیں جمتے لیکن اس کا اثر اور نتیجہ کیا ہوا خود ان لوگوں کی محرومی ہوئی کہ وہ اپنے اس تخیل کی وجہ سے ترقیات سے محروم رہ گئے۔ حالانکہ یہ نہیں سوچتے کہ جو جاچکے ہیں وہ واپس نہیں آئیں گے اور جو آنے والے ہیں وہ اُن جیسے بھی نہ ہوں گے ہاں یہ ضرور دیکھیں کہ یہ شخص ضروریات دین پر بھی عمل کرتا ہے یا نہیں کہ اُن کا انکسار کرنے والا تو سرے سے اسلام ہی میں نہیں ہے۔ اس کے بعد جو شخص جتنا زیادہ اتباع سنت کا دلدادہ ہے اتنا ہی ہدایت یافتہ ہے کہ اصل ہدایت طریقہ سنت ہے۔

چھٹی چیز یہ بھی قابل لحاظ ہے کہ اہل علم آخر ہم ہی لوگوں میں سے پیدا ہوں گے اور ہوتے ہیں کہیں باہر سے دوسری مخلوق نہیں آتی۔ اس لئے جس قسم کے لوگوں سے وہ تیار ہوں گے اکثر ویسے ہی اثرات اپنے میں رکھیں گے۔ جیسا لوہا ہوگا ویسی ہی تلواریں بن سکے گی اور جیسی مٹی ہوگی ویسا ہی برتن ڈھلے گا جیسا تانبا ہوگا ویسی ہی اُس پر قلعی ہوگی۔ نبی اکرم صلی اللہ علیہ وسلم کا ارشاد ہے خَيْرُكُمْ فِي الْحَاہِلِیْنِ خَيْرُكُمْ فِي الْاِسْلَامِ اِذَا فِقَهُوْا (مشکوٰۃ بروایۃ الشیخین) تم میں سے جو لوگ جاہلیت کے زمانہ میں بہترین شمار

ہوتے ہیں وہی اسلام میں بھی بہترین ہیں بشرطیکہ فقیہ اور عالم بن جائیں۔
اب بھی یہی بات ہے کہ جو لوگ ذاتی شرافتوں کے ساتھ علم دین حاصل کرتے
ہیں وہ اخلاق حسنہ کے منہا پر پہنچے ہوتے ہوتے ہیں اور کچھ علم دین کے ساتھ
مخصوص نہیں۔ دنیاوی علوم میں دیکھ لو کہ ذاتی شرافت سے عاری لوگ جب
دنیوی علوم پڑھ کر اعلیٰ عمروں پر پہنچتے ہیں تو وہ کس قدر رشوت ستانی
اور مظالم سے خلق خدا کی اذیت کا سبب بنتے ہیں اس لئے اگر عام طور سے
مسلمانوں کے بہترین دماغ علوم دینیہ کی طرف متوجہ نہ ہوں تو یہ علما کا قصور
ہے یا خود ان کا قصور ہے۔ حضور اقدس صلی اللہ علیہ وسلم نے علامات قیامت
میں شمار کرایا ہے کہ بڑے لوگوں میں فواحش کی کثرت ہو جائے گی اور حکومت
چھوٹے لوگوں میں اور علم کم حیثیت جماعتوں میں ہوگا اچھے لوگ دین کے
بارے میں مداخلت کرنے لگیں گے (اشاعت) ایک حدیث میں آیا ہے کہ علم
چھوٹے لوگوں کے پاس سے حاصل کیا جائے گا (اشاعت) یعنی بڑے آدمیوں
کو حب مال اور حب جاہ کی بدولت علوم دینیہ حاصل کرنے کی فرصت ہی
نہ ملے گی۔ کس قدر ظلم ہے کہ جو لوگ فارغ البال ہیں کچھ آسودگی رکھتے ہیں
وہ اپنی قیمتی عمروں کو کس قدر بے کار ضائع ہو جانے والی فنا ہو جانے والی
کوششوں میں تلف کر دیتے ہیں۔ کیا ان حضرات کے پاس اللہ کے یہاں
جواب دہی کے لئے کوئی عذر ہے۔

نبی اکرم صلی اللہ علیہ وسلم کا ارشاد ہے کہ آدمی کے دونوں قدم قیامت
کے دن اس وقت تک اپنی جگہ سے نہ ہٹیں گے جب تک پانچ باتوں کی

جواب دہی نہ کرے گا اپنی عمر کو کس چیز میں خرچ کیا اپنی جوانی کو کس جگہ صرف کیا یعنی اس جوانی کی قوت و طاقت کو رضا الہی میں خرچ کیا یا ناراضی میں، اور اپنے مال کو کہاں سے کہاں اور کہاں خرچ کیا (یعنی مال کے کمانے کے ذرائع جائز اختیار کئے یا ناجائز طریقہ سے حاصل کیا۔ مثلاً رشوت، سود اور دوسرے ناجائز معاملات۔ اسی طرح جہاں خرچ کیا وہ جائز تھا یا ناجائز تھا۔ اسراف اور بخل کے درمیان تھا یا کسی ایک جانب بڑھا ہوا تھا) اور جو کچھ علم حاصل کیا اس پر کیا عمل کیا (علم حاصل کرنا مستقل فریضہ ہے اور جو کچھ حاصل کیا اس پر عمل کرنا مستقل امر ہے لاعلمی سے کسی معصیت میں مبتلا ہونا ایک گناہ ہے اور علم کے باوجود اس پر عمل نہ کرنا اور گناہ میں مبتلا ہونا اور بھی زیادہ سخت ہے) (مشکوٰۃ) اس لئے جو لوگ اپنی عمروں کو اور اس زندگی کو جو صرف اللہ تعالیٰ ہی کی عطا کی ہوئی ہے اللہ تعالیٰ کی رضا کے علاوہ کسی چیز میں ضائع کر رہے ہیں وہ خود ہی جواب دہی کی فکر کر لیں۔ اس بارگاہ میں نہ تو کسی کی وکالت اور بیرسٹری کام آنے والی ہے نہ لسانی اور جھوٹے گواہ کچھ مدد کر سکتے ہیں ہر شخص کے لئے ضروری ہے کہ ان پانچ باتوں کے جواب کی تیاری رکھے۔ بڑی عدالت میں جواب دہی کرنا ہے۔

میرا مقصود تو اس طرف توجہ دلانا ہے کہ ذاتی اور نسبی اوصاف اثر رکھتے ہیں اس لئے حضور نے الامۃ من قریش ارشاد فرمایا۔ حضرت عمرؓ ایک مرتبہ شب کو مدینہ طیبہ کی پاسبانی فرما رہے تھے۔ پھرتے پھرتے نکان کی وجہ سے ایک دیوار سے سہارا لگا کر تھوڑی دیر کے لئے کھڑے ہو گئے۔ ایک بڑھیا کی آواز آئی جس

نے اپنی لڑکی کو آواز دے کر کہا کہ دودھ میں پانی ملا دے، لڑکی نے عذر کیا کہ
امیر المومنین کی طرف سے اس کی ممانعت کا اعلان ہو چکا ہے۔ ماں نے کہا کہ
امیر المومنین کیا یہاں بیٹھے دیکھ رہے ہیں۔ لڑکی نے کہا یہ تو بہت ہی ناموزوں
ہے کہ سامنے تو امیر کی اطاعت کریں اور پس پردہ نافرمانی یہ نہیں ہو سکتا۔
حضرت عمرؓ نے اس مکان کو ذہن نشین فرمایا اور صبح ہوتے ہی اپنے صاحبزادہ
حضرت عاصمؓ کی منگنی اس لڑکی سے بھیج دی۔ اسی لڑکی کی اولاد سے حضرت
عمر بن عبدالعزیزؓ پیدا ہوئے (ازالۃ الخفا ص ۴۷)

ساتویں چیز یہ بھی قابل غور ہے کہ قوم کی طرف سے علمی مشاغل اور دینی خدمات
کے لئے علی العموم کن افراد کو چنا جاتا ہے۔ آپ خاص طور سے دیکھیں گے کہ
جس شخص کے کئی بیٹے ہیں ان کو اول خاص طور سے دنیاوی علوم میں لگایا جائے گا۔
اسی کی سعی کی جائے گی، انتھک کوشش کی جائے گی، جب اس سے مایوسی
ہو جائے گی تب وہ دینی مدرسہ کے سپرد کیا جائے گا۔ کیا یہ دین اور علم دین پر
سخت ظلم نہیں کیا اللہ کے یہاں اس کا جواب دینا نہیں۔ بہت کم خاندان ایسے
میں گے جہاں دینی علوم کے حاصل کرنے کو مستقل مقصود اور اصل سمجھا جاتا ہو۔
ورنہ عام طور سے مجبوری کا نام صبر ہے بالعموم عربی کے حاصل کرنے والے وہی
افراد ملیں گے جو اپنے مربیوں کی غربت و افلاس سے دنیوی علوم حاصل کرنے کی
صلاحیت نہ رکھتے ہوں۔ ایسی صورت میں وہ یقیناً ضرورت مند بھی ہوں گے وہ
سوال کی طرف بھی مضطر ہوں گے اور حقیقت میں اگر دیکھا جائے تو ان کا سوال
کی طرف مضطر ہونا ان کی بے غیرتی نہیں ہے ان لوگوں کی بے غیرتی ہے جو

خود اُن کی ضروریات کی فکر اپنے ذمہ نہیں سمجھتے۔ جب یہ لوگ ان کی دینی ضروریات کا تکفل کرتے ہیں تو کیا شرعاً عقلاً عرفاً اُن کی ذمہ داری نہیں ہے کہ وہ اُن کو ضروریاتِ بشریہ سے سبکدوش رکھیں یہی وجہ ہے کہ اس دورِ انحطاط میں عام طور سے جو افراد علومِ دینیہ کو حاصل کرتے ہیں اور وہ کسی درجہ میں ذی استعداد ذی فہم ہو جاتے ہیں وہ اس زندگی کو جو دنیا داروں کی نگاہ میں ذلت ہے اکثر خیر باد کہہ کر یا طب پڑھتے ہیں یا پھر کسی ڈگری وغیرہ کی فکر میں لگ کر دنیوی مشاغل ملازمت تجارت وغیرہ میں مشغول ہوتے ہیں اور رفتہ رفتہ اپنے ان علوم سے جن کو محنت و مشقت سے حاصل کیا تھا بیگانہ ہو جاتے ہیں۔ اول تو ان علومِ دینیہ کی طرف آمد ہی کم ہوتی اور آنے کے بعد بھی پھر معظم حصہ اس سے نکل جاتا ہے۔ یہ میں نہیں کہہ سکتا کہ الزام کس پر ہے لیکن یہ ضرور کہوں گا کہ چند بھائیوں کی جائیداد ہو اور وہ خود ملازم پیشہ ہوں تو اپنے میں سے کسی ایک کو جائیداد کے انتظام کے واسطے منت سنے سماجت سے لجاجت سے خوشامد سے اس پر راضی کیا جائے گا کہ وہ اپنی ملازمت کو خیر باد کہے اور سب کی جائیداد کی خبر گیری کرے اپنی تنخواہ اس مشترک کھاتے سے نکالے اور اس اثبات پر اس کا احسان مند ہونا پڑے گا۔ وہ بھی دس نخرے کرے گا۔ یہ سب کیوں ہے۔ اس لئے کہ جائیداد کی حفاظت کی ضرورت ہے سخت مجبوری ہے وہ ضائع نہ ہو جائے۔ لیکن گھرانے کے چند بھائی نہیں سارے محلہ کے متمول نہیں پورے گاؤں پورے قصبہ اور تمام شہر کو اس کی ضرورت نہیں کہ وہاں دین سے واقف مسائل سے واقف ضروریاتِ دین کا پورا کرنے والا کوئی شخص ہو یہ

کیوں اس لئے کہ دین کی ضرورت نہیں ہے اس کے ضائع ہونے سے کچھ نقصان نہیں ہے۔ ہر شخص اردو کے چند رسائل دیکھ کر خود عالم بن سکتا ہے اور بن جاتا ہے حالانکہ حق تعالیٰ شانہ نے جہاد حبشی عظیم الشان اور ضروری چیزیں بھی اس کی رعایت کا حکم فرمایا کہ سب کے سب جہاد میں نہ چل دیں بلکہ علم سیکھنے کے لئے بھی ایک جماعت باقی رہے چنانچہ سورہ توبہ کے اخیر میں فَلَکُمْ لَا نَفْرَ مِنْ كُلِّ فِرْقَةٍ إِلَّا يَهْدِيهِمْ اس پر تنبیہ فرمائی ہے کہ ہر فرقہ میں ایک فقہاء کی جماعت رہنا چاہیئے۔

آکھڑیں چیز یہ بھی قابل غور ہے کہ ہر شخص کا مقابلہ علم کے بعد اُسی کی حیثیت سے ہو سکتا ہے۔ یہ ظلم محض ہے کہ ایک جانب دین یا دنیا کے اعتبار سے اعلیٰ طبقہ لے لیا جائے اور دوسری جانب ادنیٰ طبقہ شمار کیا جائے ہر شخص کے متعلق یہ دیکھنا چاہئے کہ اگر یہ علم کے ساتھ متصف نہ ہوتا تو اپنے ماحول کے اعتبار سے یا اپنی حیثیت کے اعتبار سے کن اخلاق و اوصاف اور کن مشاغل کا اختیار کرنے والا ہوتا اس کے بعد اب غور کیا جائے کہ علم نے کتنی اصلاح کی ہے مثال کے طور پر میں نے یہ چند امور ذکر کئے ہیں غور سے اور بھی بہت سے امور کا اس میں اضافہ ہو سکتا ہے میں نے تو جو کچھ لکھا ہے وہ بھی بہ مجبوری لکھا ہے۔

کنا پڑا مجھے پئے الزام پسند گو

وہ ماجرا جو قابل شرح و بیان نہیں

اس سب کے بعد مجھے اس چیز سے بھی انکار نہیں ہے کہ علماء سوء اور

علمائے حق دو مستقل علیحدہ علیحدہ قسمیں ہیں علماء سو کے متعلق احادیث میں بڑی سخت سے سخت وعیدیں وارد ہوئی ہیں۔ جہنم میں سب سے پہلے جانے والے طبقہ میں بھی اُن کو شمار کیا ہے خود گمراہ اور دوسروں کو گمراہ کرنے والا بھی اُن کو بتایا ہے حضور کا ارشاد ہے کہ جو شخص علم اس لئے حاصل کرتا ہے کہ اُس سے دُنیا کمائے وہ جنت کی خوشبو بھی نہیں سونکھ سکتا (ترغیب) حضور کا ارشاد ہے کہ جو علم اس لئے حاصل کرے کہ لوگوں کو اپنی طرف متوجہ اور مائل کرے وہ جہنم میں داخل کیا جائے گا (ترغیب) حضور کا ارشاد ہے کہ بدترین لوگوں کے بدترین علماء ہیں (ترغیب) حضور اقدس صلی اللہ علیہ وسلم کا ارشاد ہے کہ علم دو طرح کا ہوتا ہے ایک وہ علم ہے جو صرف زبان پر ہو (دل میں اس کا کچھ بھی اثر نہ ہو) وہ اللہ کی حجت ہے مخلوق پر (کہ اللہ جل شانہ نے اپنی حجت تمام فرمادی) اور ایک علم وہ ہے جو دل میں ہو وہی علم نافع ہے۔ حضور اقدس صلی اللہ علیہ وسلم کا ارشاد ہے کہ اخیر زمانہ میں عابد لوگ (یعنی صوفی) جاہل ہوں گے اور عالم فاسق۔ حضور کا ارشاد ہے کہ علم اس لئے نہ سیکھو کہ علماء کا اُس سے مقابلہ کرو اور بے وقوفوں سے اُس کے ذریعہ سے جھگڑو اور لوگوں کو اس کی وجہ سے اپنی طرف متوجہ کرو جو شخص ایسا کرے گا وہ جہنم میں ڈال دیا جائے گا۔

حضرت عمرؓ کا ارشاد ہے کہ میں اس اُمت پر سب سے زیادہ خائف منافق عالم سے ہوں لوگوں نے عرض کیا کہ منافق عالم کیسا ہوتا ہے ارشاد فرمایا کہ زبان کا عالم اور دل کا جاہل۔ حضرت حسنؓ فرماتے ہیں تو ایسا نہ بن کہ علماء

کے علم کا حامل ہو کر اور علماء کی (تحقیقات) نادرہ کا واقف ہو کر بے وقوفوں کے
 سے عمل کرنے لگے۔ ابراہیم بن عیینہ سے کسی نے پوچھا کہ سب سے زیادہ نادم
 کون شخص ہے انہوں نے فرمایا کہ دنیا میں شرمندہ وہ ہے جو احسان فراموش
 کے ساتھ احسان کرے اور موت کے وقت شرمندہ وہ عالم ہے جو حدود سے بڑھ
 جائے۔ حضرت حسن کا یہ بھی ارشاد ہے کہ علماء کا عذاب دل کی موت ہے اور
 دل کی موت یہ ہے کہ آخرت کے عمل سے دنیا کمانے لگے۔ یحییٰ بن معاذ کہتے
 ہیں کہ علم و حکمت سے جب دنیا کمائی جاتی ہے تو اُن کی رونق جاتی رہتی ہے
 حضرت عمرؓ کا ارشاد ہے کہ جب تم کسی عالم کو دنیا سے محبت رکھنے والا دیکھو
 تو اپنے دین کے بارہ میں اُس کو متہم سمجھو اس لئے کہ ہر چیز کا محبت کرنے
 والا اُسی میں گھل مل جاتا ہے جس سے اس کو محبت ہوتی ہے۔ مالک بن دینار
 کہتے ہیں کہ میں نے پہلی کتابوں میں لکھا دیکھا ہے حق تعالیٰ شانہ فرماتے
 ہیں جب کوئی عالم دنیا سے محبت کرنے لگتا ہے تو کم سے کم معاملہ میں اُس
 کے ساتھ یہ کرتا ہوں کہ اپنی مناجات کی حلاوت اس کے دل سے نکال دیتا
 ہوں (احیاء)

یہ سب ارشادات اور ان جیسے بہت سے فرامین یقیناً علماء سو کے
 بارے میں کثرت سے وارد ہوئے ہیں لیکن یہ بات کہ فلاں شخص یا فلاں جماعت
 علمائے حق میں ہے اور فلاں شخص اور فلاں جماعت علماء سو میں ہے اپنے
 اختیار میں نہیں ہے یہ بھی شریعت ہی کی میزان سے معلوم ہو سکتی ہے یہ نہیں
 ہو سکتا کہ جو شخص ہماری رائے کے موافق کہے وہ علمائے حق سے ہے اور جو

ہی وہ کوئی بات ہماری رائے کے خلاف کہہ دے وہ فوراً علمائے سوہ کی
 فہرست میں داخل ہو کر گردن زدنی بن جائے۔ کل تک ہماری رائے فلاں
 سیاسی جماعت کے موافق تھی لہذا جتنے علماء اُس کے موافق تھے وہ سب
 علمائے حق تھے اور آج ہماری رائے اُس کے خلاف ہو گئی تو جتنے علماء اُس
 پہلے خیال پر باقی ہیں آج سے سب علمائے سوہ کی کالی فہرست میں داخل
 ہو گئے۔ علمائے حق اور علمائے سوہ ہونے کا دار و مدار صرف قرآن و حدیث
 کے موافق علم و عمل پر ہے اور بس۔ لیکن ہم لوگوں کی حالت یہ ہے کہ اپنی
 فہم نارسا اور جذبات یا کفار کے زیر اثر ایک مسئلہ خود ہی گھڑ لیتے ہیں اس
 کے بعد جو شخص اس کے موافق ہے وہ بڑا علامہ ہے واقف اسرار ملت ہے
 رموز شریعت کا ماہر ہے خواہ وہ کتنا ہی جاہل اور بے علم ہو قرآن و حدیث
 سے ذرا بھی مس نہ ہوا اور جو اکابر ہماری اس رائے کے خلاف ہیں خواہ
 وہ کتنے ہی علوم کے ماہر ہوں حقیقتاً رموز شریعت کے ماہر ہوں اور صحیح
 معنی میں واقف اسرار ملت ہوں لیکن ہم لوگ ہر بُرے سے بُرے لفظ
 کے ساتھ ان کا مضحکہ اڑانے کے لئے اُن کو ذلیل کرنے کے لئے تیار ہیں
 حالانکہ سلف صالحین نے صوفیہ کرام کو بھی اس کی اجازت نہیں دی کہ وہ
 اپنی قلبی معرفت سے اپنے باطنی علوم کی روشنی سے کوئی ایسی بات ختمیا
 کر لیں جو علمائے ظاہر کے خلاف ہو۔ اہل فن کے اقوال اُن کی کتابیں اس
 مضمون سے لبریز ہیں۔

حضرت اقدس مجدد الف ثانیؒ اپنے ایک مکتوب میں ارشاد فرماتے

ہیں جو مولانا امان اللہ فقیہ کے نام تحریر فرمایا ہے کہ سالک کے لئے سب سے
 اول وہ اعتقاد ضروری ہے جس کو علمائے اہل سنت والجماعت نے
 قرآن و حدیث اور آثار سلف سے استنباط فرمایا ہے نیز قرآن و حدیث
 کا ان معانی پر چل کرنا بھی ضروری ہے جو علمائے حق نے کتاب و سنت
 سے سمجھے ہیں اگر بالفرض اس کے خلاف کوئی معنی کشف یا الہام سے
 ظاہر ہوں اُن کا ہرگز اعتبار نہیں اور ایسے معنی سے پناہ مانگنا چاہئے
 اور اللہ جل جلالہ سے دعا کرنا چاہئے کہ اس گرداب سے نکال کر علمائے حق
 کی صائب رائے کے موافق امور کو ظاہر فرمادے اُن کی رائے کے خلاف کوئی
 چیز بھی زبان سے ظاہر نہ کرے اور اپنے کشف کو اُن معانی کے موافق بنانے
 کی کوشش کرے جو اُن حضرات نے سمجھے ہیں اس لئے کہ جو معانی اُن حضرات
 کے سمجھے ہوئے معنی کے خلاف دل میں آئیں وہ ہرگز بھی قابل اعتبار نہیں بلکل
 ساقط ہیں کیونکہ ہر گمراہ شخص اپنے معتقدات کو قرآن و حدیث ہی سے ثابت
 کرنا چاہتا ہے یُضِلُّ بِہِ کَثِیْرًا وَ یُہْدِیْ بِہِ کَثِیْرًا ۝ اور یہ بات کہ اُن
 حضرات ہی کے سمجھے ہوئے معانی صحیح ہیں اس لئے ہے کہ ان حضرات نے ان معانی
 کو صحابہ کرام اور تابعین رضی اللہ عنہم اجمعین کے آثار سے سمجھا ہے اور بدایت
 کے ستاروں کے انوار سے اخذ کیا ہے لہذا نجات ابدی اُن کے ساتھ مخصوص
 ہے اور دائمی فلاح اُن کا ہی حصہ ہے اُولَئِکَ حِزْبُ اللّٰهِ الَّذِیْنَ هُمْ
 اللّٰہِ هُمْ الْمُفْلِحُونَ یہی لوگ اللہ کی جماعت ہیں اور اللہ کی جماعت ہی فلاح
 یافتہ ہے اور اگر بعض علماء باوجود صحیح العقیدہ ہونے کے مسائل میں کچھ سمستی

کرتے ہیں یا اعمال میں کوتاہی کرتے ہیں اور تفصیلات کا ارتکاب کرتے ہیں تو اس وجہ سے مطلقاً علماء کی جماعت پر انکار کرنا یا سب کو مطعون کرنا کمال بے انصافی ہے بلکہ اکثر ضروریات دین کا انکار ہے اس لئے کہ ضروریات دین کے بتانے والے یہی لوگ ہیں اور یہی حق ناحق کو پرکھنے والے ہیں۔

اگر ان لوگوں کی ہدایت کا نور نہ ہوتا تو ہم لوگ ہدایت یافتہ نہ ہوتے اور ان لوگوں کا غلط اور صحیح کو ممتاز کر دینا نہ ہوتا تو ہم گمراہ ہو جاتے۔ یہی لوگ ہیں جنہوں نے اپنی کوشش کو دین متین کے بلند کرنے میں خرچ کیا اور بہت سی جماعتوں کو صراطِ مستقیم پر چلا یا پس جو شخص ان کا اتباع کرے گا کامیاب ہوگا اور نجات پائے گا اور جو ان کی

لَوْلَا نُورُ هَذَا آيَتِهِمْ لَمَا اهْتَدَيْنَا
وَلَوْلَا تَمْيِيزُهُمُ الصَّوَابِ عَنِ الْخَطَا
لَغَوَيْنَا هُمُ الَّذِينَ بَدَلُوا جَهْدَهُمْ
فِي اَعْلَاءِ كَلِمَةِ الدِّينِ الْقَوِيْمِ وَ
اَسْلَكُوا طَوَائِفَ كَثِيْرَةٍ مِّنَ
النَّاسِ عَلَى الصِّرَاطِ الْمُسْتَقِيْمِ فَمَنْ
تَابَعَهُمْ نَجَىٰ وَاَفْلَحَ وَمَنْ جَحَلَ
فَهُمْ ضَلَّ وَاَضَلَّ۔

(دفتر اول حصہ پنجم۔ مکتوب ص ۲۸۶)

مخالفت کرے گا وہ خود بھی گمراہ ہوگا اور دوسروں کو بھی گمراہ کرے گا۔
دوسری جگہ ایک مکتوب میں ارشاد فرماتے ہیں۔

اس بات کو جان لے کہ صوفیہ کا کلام اگر شریعت کے احکام کے موافق نہیں ہے تو اس کا کچھ بھی اعتبار نہیں وہ دلیل اور قابلِ تقلید کیسے ہو سکتا ہے

فَاَعْلَمَ اَنَّ كَلَامَهُمْ اِنْ كُنْ مُطَابِقًا
بِاحْكَامِ الشَّرِيعَةِ فَلَا اِعْتِبَارَ لَهُ
اَصْلًا فَلَیْفَ یَصْلُحُ لِلْحُجَّةِ وَ
التَّقْلِيْدِ وَاِنَّمَا الصَّالِحُ لِلْحُجَّةِ

وَالْتَقْلِيدِ اقْوَالُ الْعُلَمَاءِ مِنْ
أَهْلِ السُّنَّةِ فَمَا وَافَقَ اقْوَالَهُمْ
مِنْ كَلَامِ الصُّوفِيَةِ يُقْبَلُ وَمَا
خَالَفَهُمْ لَا يُقْبَلُ

(مکتوبات دفتر اول حصہ پنجم ص ۲۸۹)

دلیل اور تقلید کے قابل صرف علمائے
سنت کے اقوال ہیں صوفیہ کے اقوال
میں سے جو قول علماء کے اقوال کے
موافق ہوگا وہ معتبر ہوگا جو اس کے
خلاف ہوگا وہ غیر مقبول ہے۔

جب اکابر صوفیہ کا یہ حال ہے کہ جن کے قلوب حقیقتہً روشن ہیں اللہ جل جلالہ
کی عظمت اور دین کا احترام، دینیات کی وقعت اور احکام شرعیہ پر مرثنا ان کی
جان ہے۔ جب ان کے اقوال بھی علماء کی موافقت کے بغیر ناقابل احتجاج
نا قابل تقلید ناقابل بیان ہیں تو پھر ان لوگوں کے اقوال و افعال کا کیا اعتبار
ہو سکتا ہے جنہیں نہ دین کی خبر ہے نہ قرآن پاک اور احادیث اور اقوال سلف
کی ہوالگی ہے۔ کلام اللہ شریف کا ترجمہ دیکھا اور ایک مطلب سمجھ لیا اس کے
بعد پھر وہ مستقل مجتہد ہیں اور اس کے خلاف کوئی عالم بلکہ سارے علماء مل کر
بھی جو کہیں وہ سب لغو و بے کار ہے حالانکہ قرآن و حدیث کا مطلب وہی
ہے جو صحابہ کرام رضی اللہ عنہم فرما گئے اور عمل کر کے بتا گئے۔ حق تعالیٰ شانہ
کا ارشاد ہے إِنَّ الَّذِينَ يُلْحِدُونَ فِي آيَاتِنَا لَا يَخْفَوْنَ عَلَيْنَا أَلَا يَتَذَكَّرُونَ
(سورہ سجدہ رکوع ۵) بلاشبہ جو لوگ ہماری آیتوں میں الحاد کرتے ہیں وہ
ہم پر مخفی نہیں بھلا جو شخص آگ میں ڈال دیا جائے وہ اچھا ہے یا وہ شخص جو
قیامت کے دن امن و امان کے ساتھ آئے۔ تم جو چاہے اعمال کرو حق تعالیٰ ثناء
تمہارے اعمال کو دیکھنے والے ہیں۔ درختوں میں متعدد صحابہ اور تابعین سے الحاد

کی تفسیر یہ نقل کی گئی ہے کہ قرآن پاک کی آیات کو کسی دوسرے محل پر محمول کیا جائے۔ پکڑوں احادیث میں سلف کے اتباع کا حکم ہے۔

ایک مرتبہ نبی اکرم صلی اللہ علیہ وسلم نے (صبح کی) نماز ہم کو پڑھائی اس کے بعد ہماری طرف متوجہ ہو کر وعظ فرمایا جو ایسا مبلغ تھا کہ سننے والوں کی آنکھوں سے آنسو جاری ہو گئے اور دل خوف سے لرزنے لگے۔ کسی صحابی نے عرض کیا یا رسول اللہ یہ تو ایسا وعظ ہے گویا الوداعی (اور آخری وعظ) ہو۔ پس ہم کو کوئی وصیت فرمادیکھے (یعنی کوئی ایسی پختہ بات فرمادیکھے جس کو مفسوط پکڑے رکھیں) ارشاد فرمایا۔ میں تم کو اس کی وصیت کرتا ہوں کہ اللہ کا تقویٰ کرتے رہنا اور امیر کی اطاعت خواہ وہ حبشی غلام ہی کیوں نہ ہو۔ میرے بعد جو تم میں سے زندہ رہے گا وہ بڑے اختلافات دیکھے گا پس میرے طریقہ کو اور خلفائے

عَنِ الْعَرَبِ ابْنِ سَارِيَّةٍ قَالَ صَلَّى بِنَا رَسُولُ اللَّهِ صَلَّى اللَّهُ عَلَيْهِ وَسَلَّمَ ذَاتَ يَوْمٍ ثُمَّ أَقْبَلَ عَلَيْنَا بِوَجْهِهِ فَوَعظَنَا مَوْعِظَةً بَلِيغَةً ذَرَفَتْ مِنْهَا الْعَيُونَ وَوَجَلَّتْ مِنْهَا الْقُلُوبُ فَقَالَ رَجُلٌ يَا رَسُولَ اللَّهِ كَانَ هَذَا مَوْعِظَةً مَوْعِظَةً فَأَوْحَيْنَا فَقَالَ أَوْصِيكُمْ بِتَقْوَى اللَّهِ وَالسَّمْعِ وَالطَّاعَةِ وَإِنْ كَانَ عَبْدٌ أَحَبَّ إِلَيْكُمْ فَإِنَّهُ مَنْ تَعِيشَ مِنْكُمْ بَعْدِي فَسَيَرَى اخْتِلَافًا كَثِيرًا فَعَلَيْكُمْ بِسُنَّتِي وَسُنَّةِ الْخُلَفَاءِ الْأَوَّاسِينَ تَمَسَّكُوا بِهَا وَعَصُوا عَلَيْهَا يَا النَّوَاجِدِ

وَإِنِّي كُنتُ مِنْ الْمُدَبِّرِينَ
فَإِنَّ كُلَّ مُحَدَّثَةٍ بَدْعَةٌ
وَكُلُّ بَدْعٍ ضَلَالَةٌ -

رَوَاهُ أَحْمَدُ وَابُدَاوُدُ وَالتِّرْمِذِيُّ وَ
ابْنُ مَاجَةَ كَذَا فِي الْمَشْكُوتِ

راشدین کے جو کہ ہدایت یافتہ ہیں طریقہ
کو مضبوط پکڑے رہنا، اُسی کا اتباع
کرنا اور دانتوں سے مضبوط پکڑ لینا،
نئی نئی باتوں سے احتراز رکھنا کہ
دین میں، ہر نئی بات بدعت ہے
اور ہر بدعت گمراہی ہے۔

حضرت عمر بن عبدالعزیزؓ نے ایک نہایت اہم خط سنت کے اہتمام اور
صحابہ کرامؓ کے اتباع کے بارے میں لکھا ہے جو ابوداؤد شریف میں مذکور
ہے۔ اُس کا ہر حرف قیمتی ہے اُس میں تحریر فرماتے ہیں۔ فَمَا دُونَهُمْ مِنْ
مَقْصَرٍ وَمَا فَوْقَهُمْ مِنْ مَحْصَرٍ وَقَدْ قَصَرُوا عَنْهُمْ فَجَفَوْا وَطَمَحَ
عَنْهُمْ أَقْوَامٌ فَعَلَوْا وَإِنَّهُمْ بَيْنَ ذَلِكَ لَعَلَى هُدًى مُسْتَقِيمَةً اُن کے اتباع
میں کوتاہی کرنا تقصیر ہے اور اس سے آگے بڑھنا تکبر ہے۔ ایک جماعت نے
اس سے کوتاہی کی تو ظلم کیا اور دوسری اس سے آگے بڑھ گئی انہوں نے غلو
کیا۔ صحابہ کرام اسی افراط و تفریط کے درمیان میں سیدھے راستہ پر ہیں۔

حضرت عمر بن عبدالعزیزؓ ہی سے یہ بھی نقل کیا گیا ہے۔ آپ نے فرمایا کہ
حضور اقدس صلی اللہ علیہ وسلم نے اور آپ کے بعد آپ کے خلفائے جو طریقے جاری
کئے ہیں اُن کو اہتمام سے پکڑنا ہی اللہ کی کتاب کی تصدیق اور اس کی احکامات
ہے اور دین کی قوت ہے۔ نہ کسی کو ان کی تبدیلی کا حق ہے نہ تغیر کا نہ ان کے
مخالف کی رائے قابلِ غور ہے جو ان کا اتباع کرے وہ ہدایت یافتہ ہے

اور جوان چیزوں سے مدد حاصل کرے وہ منصور ہے جو ان کے خلاف کرے
 اور مومنین کے علاوہ کوئی راستہ اختیار کرے اللہ جل شانہ اُس کو اپنے
 اختیار کردہ راستہ پر نہ عمل کرنے دیں گے اور جہنم میں پھینک دیں گے
 جو نہایت ہی بُرا ٹھکانا ہے (شفا) حق تعالیٰ شانہ توفیق عطا فرمائے کہ
 ہم لوگ ان اسلاف کے قدم بہ قدم چلتے رہیں۔ وَمَا ذَلِكْ عَلَى اللَّهِ بَعِزٌ
 اس ساری تحریر سے یہ بات واضح ہو گئی ہو گی کہ علمائے حق کا اتباع اور
 احترام نہایت ضروری اور نہایت اہم ہے ان کا احترام نہ کرنا اپنی بربادی
 ہے اپنی ہلاکت ہے ان کی کوئی بات سمجھ میں نہ آئے تو سمجھ کا قصور ہے ہاں
 ان کی بات محقق طور پر شرع کے خلاف ہو تو اُس بات کا لینا جائز نہیں ہے
 مگر اس کی وجہ سے ان سے دور رہنا اپنے بقیہ امور دینیہ کا نقصان ہے جیسا کہ
 میں خط کے شروع میں حضرت معاذ کی وصیت سے لکھ چکا ہوں۔ اس کے
 بالمقابل علمائے سودہ کی بات ناقابل التفات ہے ناقابل عمل ہے وہ قابل
 احترام نہیں قابل دوری ہیں البتہ اگر کوئی بات ان کی شریعت کے موافق ہو
 تو وہ قابل عمل ہے اور ضروری جائے لیکن اس کا پہچاننا کہ یہ بات شریعت
 کے موافق ہے اور یہ شریعت کے خلاف ہے خود شریعت سے واقفیت پر
 موقوف ہے محض اپنی رائے سے نہ کسی بات کو شریعت کے موافق کہا جاسکتا
 ہے نہ شریعت کے خلاف جیسا کہ کسی غیر شرعی چیز کو شریعت بنا لینا گناہ
 ہے اور قابل رد ہے۔ اسی طرح کسی شریعت کی بات کو رد کر دینا بھی
 سخت معصیت ہے اور جس چیز میں اشتباہ پیدا ہو اس میں احتیاط کی جائے

عمل کرنا چاہئے۔

عَنِ النَّعْمَانِ بْنِ بَشِيرٍ قَالَ قَالَ
رَسُولُ اللَّهِ صَلَّى اللَّهُ عَلَيْهِ
وَسَلَّمَ الْحَلَالُ بَيِّنٌ وَالْحَرَامُ
بَيِّنٌ وَبَيْنَهُمَا مُشْتَبِهَاتٌ
لَا يَعْلَمُهُنَّ كَثِيرٌ مِنَ النَّاسِ
فَمَنْ اتَّقَى الشُّبُهَاتِ
اسْتَبَدَّ الدِّينَ وَنَفْسُهُ
وَمَنْ وَقَعَ فِي الشُّبُهَاتِ وَقَعَ
فِي الْحَرَامِ كَأَنَّ الرَّاعِيَ يَدْعِي حَوْلَ
الْحِمَى يُوشِكُ أَنْ يَدْتَعَ فِيهِ
أَلَا وَإِنَّ لِكُلِّ مَلِكٍ حِمًى أَلَا وَإِنَّ
حِمَى اللَّهِ مُحَارَمَةٌ أَلَا وَإِنَّ
فِي الْجَسَدِ مُضْغَةً إِذَا صَلَحَتْ
صَلَحَ الْجَسَدُ كُلُّهُ وَإِذَا
فَسَدَتْ فَسَدَ الْجَسَدُ كُلُّهُ
أَلَا وَهِيَ الْقَلْبُ كَذَا فِي
الْمَشْكُوتَةِ بِرِوَايَةِ الشَّيْخَيْنِ۔

نبی کریم صلی اللہ علیہ وسلم کا ارشاد ہے
کہ حلال کھلا ہوا ہے اور حرام ظاہر ہے
اور ان دونوں کے درمیان کچھ مشتبہ
چیزیں ہیں جن کو بہت سے آدمی نہیں
جانتے پس جو شخص شبہ کی چیزوں سے
بچا اس نے اپنے دین کو اور آبرو
کو (عیب سے) پاک صاف رکھا اور
جو شبہ کی چیزوں میں پڑا وہ حرام میں
بھی مبتلا ہو جائے گا جیسا کہ وہ چرواہا
کہ بارہ (علاقہ ممنوعہ) کے قریب اپنے
جانوروں کو چرائے قریب ہے کہ
جانور بارہ کے اندر بھی چرنے لگیں گے
خبردار ہو کہ ہر بادشاہ کے لئے ایک
بارہ (یعنی ممنوعہ علاقہ) ہوتا ہے اللہ
کا ممنوع علاقہ اس کی حرام کی ہوئی
چیزیں ہیں خبردار ہو کہ بدن میں ایک
تکڑا ایسا ہے کہ جب وہ درست رہتا
ہے تو سارا بدن درست رہتا ہے

اور جب وہ بگڑ جاتا ہے تو سارا بدن خراب ہو جاتا ہے اور وہ ٹکڑا دل ہے
ایک دوسری حدیث میں -

عَنْ ابْنِ عَبَّاسٍ قَالَ قَالَ
رَسُولُ اللَّهِ صَلَّى اللَّهُ عَلَيْهِ
وَسَلَّمَ أَلَا مَرُ ثَلَاثَةٌ أَمْرٌ
بَيْنَ رُشْدٍ وَفَاقْبَعَةٍ وَأَمْرٌ
بَيْنَ غِنًى وَفَاقْبَعَةٍ وَ
أَمْرٌ أُخْتَلِفَ فِيهِ فَكَلِمَةُ
إِلَى اللَّهِ -

رَوَاهُ أَحْمَدُ كَذَابِي الْمَشْكُوتَةِ -

حضور کا ارشاد ہے کہ امور تین طرح
کے ہوتے ہیں ایک وہ امر ہے جس
کا حق ہونا کھلا ہوا ہو اس کا اتباع
کرو ایک وہ امر ہے جس کی گمراہی
واضح ہو اس سے پرہیز کرو۔ ایک
وہ امر ہے جس میں اختلاف ہو۔
(اور حق ناحق واضح نہ ہو) اس کو
اللہ کے سپرد کرو۔

اللہ کے سپرد کرنے کا مطلب یہ ہے کہ اپنی رائے سے بے دلیل
کوئی حکم نہ لگاؤ یہ بات اچھی طرح ذہن نشین کر لینا ضروری ہے کہ مذہب
اسلام نقلی مذہب ہے اس کی ہر بات کے لئے اور ہر مسئلہ کے لئے نقل کی
ضرورت ہے اللہ جل جلالہ اور اس کے سچے رسول نے کوئی دین کا جز ایسا
نہیں چھوڑا جس کے باب میں اصولی یا فرعی کوئی حتمی اور قطعی فیصلہ نہ فرمادیا
ہو اس لئے ہر بات میں نبی اکرم صلی اللہ علیہ وسلم کے ارشادات اور عمل
اور اسی طرح صحابہ و تابعین اور ائمہ مجتہدین کے اقوال بغیر چارہ کار
نہیں ہے اسی وجہ سے علم کا حاصل کرنا ہر مسلمان پر فرض کیا گیا ہے کہ
بغیر علم کے دین کے احکام کا پتہ نہیں چل سکتا اس لئے ضروری ہے کہ

ہر شخص اپنی دینی ضروریات سے خود واقف بنے اور اگر یہ نہ ہو سکتا ہو تو دوسرے درجہ میں لامحالہ کسی عالم کی طرف رجوع کرنا ضروری ہے۔ جو لوگ نہایت بے فکری سے کہہ دیتے ہیں کہ آج کل علماء ایسے ہی ہیں اور چناں و چنیں ہیں ہم علماء کی مانند ہی نہیں وہ اپنے کو زیادہ مشکلات میں پھنسا رہے ہیں کہ اگر واقعی ان کو علماء پر اعتماد نہیں ہے تو ان کو اس بغیر چارہ کار ہی نہیں ہے کہ دین کا علم خود سیکھیں تاکہ شریعت کے موافق احکام پر عمل کر سکیں۔ اللہ جل شانہ کے یہاں اس کی کوئی پوچھ نہ ہوگی کہ دنیوی وجاہت کے لئے اتنی اتنی ڈگریاں حاصل کی تھیں یا بنک میں جمع کرنے کے لئے اثنا اثنا مال کمایا تھا وہاں جس قدر وقت اور پوچھ ہے وہ صرف دین کی ہے اور اسی کے لئے ہماری پیدائش ہے قرآن پاک کا قطعی فیصلہ ہے۔

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ مَا أُرِيدُ مِنْهُمْ مِنْ رِزْقٍ وَمَا أُرِيدُ أَنْ يُطْعَمُوا إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينِ۔

(سورہ حجرات رکوع ۳)

میں نے جن اور انسان کو صرف اس لئے پیدا کیا ہے کہ وہ میری عبادت کیا کریں نہ میرا مقصود ان سے یہ ہے کہ وہ (مخلوق کو) روزی دیا کریں نہ یہ کہ وہ مجھے کھلایا کریں۔ اللہ تعالیٰ خود ہی سب کو رزق پہنچانے والے

ہیں اور قوت والے نہایت قوت والے ہیں۔

دوسری جگہ ارشاد ہے۔

وَأْمُرْ أَهْلَكَ بِالصَّلَاةِ وَاصْطَبِرْ | اپنے گھر والوں کو نماز کا حکم کیجئے اور

عَلَيْهَا لَا نَسْأَلُكَ رِزْقًا نَحْنُ
نَرْزُقُكَ وَالْعَاقِبَةُ لِلتَّقْوَى -

(سورہ طہ - رکوع ۸)

خود بھی اس کا اہتمام کرتے رہتے ہم
آپ سے روزی (کموانا) نہیں چاہتے
روزی تو ہم دیں گے اور بہترین انجام
تو پرہیزگاری ہی کا ہے۔

میں روپیہ جمع کرنے یا کمانے کو نہیں روکتا۔ میرا مقصود یہ ہے کہ ہم
لوگوں کی پیدائش صرف دین کے لئے ہے، اللہ کی عبادت کے لئے ہے اُس
کی فرمانبرداری اور اطاعت کے لئے ہے۔ اُس کے علاوہ جو کچھ ہے وہ ہماری
کم ظرفی ناہمیری کی وجہ سے ہے اور غیر مقصود ہے اس لئے مقصود اور
غیر مقصود میں فرق ہونا تو ضرور چاہئے نہ یہ کہ آج کل کے رواج کے موافق
ڈاڑھی سے مونچھ بڑھ جائے اس لئے میں تم کو ایک خاص وصیت اور
نصیحت کرتا ہوں کہ جب رات کو سب مشاغل سے نمٹ کر سونے لیٹا کرو
تو تھوڑی دیر یہ غور کر لیا کرو کہ آج کے تمام دن میں کتنا وقت عبادت اور دین
میں خرچ کیا جو اصل مقصود تھا اور کتنا وقت دنیا کے لغو دھندوں میں خرچ
کیا اور پھر دونوں وقتوں کا موازنہ کیا کرو کہ دونوں میں کیا نسبت ہے اگر
دینی مشاغل کا وقت دنیوی مشاغل سے بڑھے نہیں تو کم از کم برابر تو ہونا
چاہیئے۔ اور جب دین اصل غرض اصلی مقصد ہے تو اس کی جتنی ضروریات
ہوں گی وہ مقصود ہی کے حکم میں ہوں گی۔ فقہانے تصریح کی ہے کہ
ہر شخص پر جتنے علم کا وہ اپنے دین کے تحفظ میں محتاج ہے اتنا سیکھنا
فرض ہے (درمختار)

علامہ شامی نے نقل کیا ہے کہ منجملہ اسلام کے فرائض کے علم کی اُس
مقدار کا سیکھنا بھی فرض ہے جس کا وہ اپنے دین کی حفاظت اور بقا میں
محتاج ہے لہذا ہر مکلف پر اصول دین کے سیکھنے کے بعد وضو غسل نماز
روزہ کے احکام سیکھنا فرض ہے اور جو مالدار ہو اُس کو زکوٰۃ کے مسائل
کا سیکھنا بھی فرض ہے اور جس کے پاس کچھ مال زیادہ ہو اُس کو حج کے
احکام کا سیکھنا بھی ضروری ہے اور جو تجارتی مشغلہ رکھتا ہو اُس کو بیع و
شرا کے مسائل کا سیکھنا بھی ضروری ہے۔ اسی طرح سے ہر وہ شخص جو کسی
پیشہ کو اختیار کئے ہوئے ہو اُس پیشہ کے مسائل کا سیکھنا اس پر
ضروری ہے۔

عتبیین المحارم میں لکھا ہے کہ اس میں ذرا بھی شک نہیں کہ آدمی کے
لئے اسلام کے پانچوں ارکان کا سیکھنا ضروری ہے اور اخلاص کا سیکھنا
بھی ضروری ہے کہ اعمال کی صحت اُس پر موقوف ہے اور حلال و حرام کا
جاننا بھی ضروری ہے اور رہا کاری کی حقیقت کا معلوم کرنا بھی ضروری
ہے اس لئے کہ آدمی رہا کاری کی وجہ سے اپنے اعمال کے ثواب سے
محروم ہو جاتا ہے نیز حسد اور خود بینی کا علم بھی حاصل کرنا ضروری ہے
اس لئے کہ یہ دونوں چیزیں نیک اعمال کو اس طرح کھا لیتی ہیں جیسا
آگ ایندھن کو کھاتی ہے اور خرید و فروخت نکاح و طلاق کے مسائل کا
جاننا بھی اُس شخص کے لئے ضروری ہے جس کو ان چیزوں سے سابقہ پڑتا
ہو نیز ایسے الفاظ کا معلوم کرنا بھی ضروری ہے جن کا استعمال حرام ہے

یا کفر تک پہنچا دینے والا ہے اور قسم کھا کر کہتا ہوں کہ اس زمانہ میں اس چیز کا سیکھنا بہت ہی مہتمم بالشان ہے اس لئے کہ عوام کفر یہ الفاظ زبان سے نکال دیتے ہیں اور ان کو اس کی خبر بھی نہیں ہوتی کہ کیا کہہ دیا شامی اور جب ان سب چیزوں کو معلوم کرنا اور سیکھنا ضروری ہے تو اس کے بغیر چارہ ہی نہیں ہے کہ یا آدمی ان سب کو خود حاصل کرے کہ یہ اصل ہے لیکن اگر یہ حاصل نہ ہو سکتا ہو تو پھر کسی معتبر اور معتد دیندار عالم کا دامن پکڑ لے اور ہر بات میں اس کے مشورہ کو اس کی رائے کو اصل قرار دے کر اس کا اتباع کرے اور جو شخص دونوں باتوں میں سے کوئی چیز اختیار نہ کرے گا اس کا جو حشر ہوگا وہ ظاہر ہے کہ قوانین سے جہل کسی جگہ بھی عذر نہیں تو قانون شریعت سے جہل کیا معتبر ہو سکتا ہے اور بغیر علم کے رائے زنی گمراہی کے سوا اور کیا ہے۔

نبی اکرم صلی اللہ علیہ وسلم کا ارشاد ہے کہ حق تعالیٰ شانہ علم کو اس طرح نہیں اٹھائیں گے کہ سینوں سے کھینچ لیں بلکہ علم اس طرح اٹھے گا کہ علماء کا انتقال ہوتا رہے گا اور دوسرے لوگ علم حاصل نہ کریں گے، جب علماء نہ رہیں گے تو لوگ جاہلوں کو سردار بنا لیں گے وہ بغیر علم کے فتاوے

عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ اللَّهَ لَا يَقْبِضُ الْعِلْمَ إِلَّا نَذَاءً يَنْتِزِعُهُ مِنَ الْعِبَادِ لَكِنْ يُقْبِضُ الْعِلْمَ يَقْبِضُ الْعُلَمَاءَ حَتَّى إِذَا لَمْ يَبْقَ عَالِمًا اتَّخَذَ النَّاسُ رُؤُوسًا جُهَّالًا فَسُيَلُّوا فَافْتَوُوا

بَغَيْرِ عِلْمٍ فَضَلُّوا وَأَضَلُّوا جباری کریں گے جن سے خود بھی گمراہ
مُتَّفِقٌ عَلَيْهِ كَذَابُ الْمَشْكُوتِ ہوں گے دوسروں کو بھی گمراہ کریں گے۔

اور یہ حقیقت واضح ہے کہ کوئی بھی کام بغیر سیکھے نہیں آتا اور علم کے
متعلق تو متعدد احادیث میں یہ مضمون آیا ہے (انما العلم بالتعلم) کہ علم
سیکھنے ہی سے آتا ہے۔ حق تعالیٰ شانہ اپنے لطف سے مجھے بھی اس کی
توفیق عطا فرمائے اور تمہیں بھی۔

فضائل حج عکسی

حج کے فضائل، حج کے آداب، حج کی حکمتیں، حج کی حقیقت، حج نہ کرنے پر
دنیوی وبال اور اخروی عذاب، عورتوں کا حج و عمرہ، فضائل عمرہ، فضائل مکہ معظمہ،
فضائل مدینہ طیبہ، آداب حرمین شریفین، آداب زیارت نبوی، حج نبوی،
حج خلفائے راشدین، عشاق و مجتہدین کی ستر حکایات ہمارے یہاں سے
سے پہلی مرتبہ عکسی چھپ رہی ہے۔ مجلد وغیرہ مجلد۔

اس کتاب میں درود شریف کے بے شمار فضائل
فضائل درود شریف عکسی اور عاشقانِ رسول کے عشق و محبت کے سیکڑوں

قصے درج کئے گئے ہیں۔ حضرت شیخ مدظلہ کی تازہ ترین تصنیف۔
ہمارا پتہ مکتبہ زکریا شہزادی بلڈنگ متصل جامع مسجد عالمگیر مارکیٹ لاہور

سوال نمبر ۷۔ علماء کے اختلاف سے بہت نقصان پہنچ رہا ہے ؟
 جواب نمبر ۷۔ میری سمجھ میں یہ بات نہیں آتی ۔ میرا تو خیال ہے کہ
 علماء کا اختلاف اللہ کی بڑی رحمت ہے ۔ تمہیں یاد ہوگا کہ میں نے تو حدیث
 کے اسباق میں بھی اپنے اس خیال کا متعدد بار اظہار کیا کہ جس مسئلہ میں ائمہ
 کا اختلاف مل جاتا ہے مجھے اس میں بڑی سہولت معلوم ہوتی ہے کہ فی الجملہ
 عمل کی کچھ گنجائش مل گئی جو حسب قواعد شرعیہ اپنی جگہ پر ثابت ہے اور جس
 مسئلہ میں اختلاف نہیں ملتا حق اُسی میں منحصر ہو گیا اس لئے کہ امت محمدیہ
 کا اجتماع ضلالت پر نہیں ہو سکتا ۔ علمائے اُمت نے اس خیرالامم کی خصوصیت
 میں اس چیز کو شمار کیا ہے کہ گمراہی پر اس کا اجتماع نہیں ہو سکتا ۔ جس
 چیز پر بھی علمائے اُمت کا اجماع ہوگا وہ اللہ کے نزدیک بھی ایسی ہی ہوگی
 خود نبی کریم صلی اللہ علیہ وسلم سے یہ ارشاد نقل کیا گیا ہے کہ میری اُمت
 کا اجتماع ضلالت (گمراہی) پر نہیں ہو سکتا ۔ متعدد صحابہ نے اس روایت
 کو نقل فرمایا ہے ۔ اس کے علاوہ ایک حدیث میں ارشاد ہے کہ میں نے
 اللہ تعالیٰ شانہ سے یہ دعا کی کہ میری اُمت کا ضلالت پر اجتماع نہ ہو ۔ حق
 تعالیٰ شانہ نے اس کو قبول فرمالیا ۔

ایک حدیث میں وارد ہے کہ اللہ جل جلالہ نے تم کو تین چیزوں سے
 محفوظ فرمادیا ۔ منجملہ ان کے یہ ہے کہ تمہارا اجتماع گمراہی پر نہیں ہوگا ۔

حافظ عراقی فرماتے ہیں کہ یہ اجتماع عام ہے کہ اقوال میں ہو یا افعال میں ہو
یا اعتقاد میں امور شرعیہ میں ہو یا لغویہ میں۔ اھ

ایسی حالت میں تم ہی سوچو کہ جو روشن خیال اپنی روشن خیالی میں کوئی ایسی
بات شریعت میں پیدا کر دیتے ہیں جو اسلاف میں کسی کا قول بھی نہ ہو بلکہ ان
سب کا اجتماع اُس کے خلاف پر ہو چکا ہو وہ سراسر گمراہی نہیں تو اور
کیا ہے۔ اس کے بالمقابل جس امر میں اہل حق کا اختلاف رہ چکا ہو اُس
میں فی الجملہ وسعت و سہولت پیدا ہو گئی ہے۔ خود نبی اکرم صلی اللہ علیہ وسلم
کے متعدد ارشادات سے اس مضمون کی تائید ہوتی ہے۔

حضرت عمر بن عبدالعزیزؓ کا لقب عمر ثانی ہے اور ان کی خلافت خلافت
راشدہ کے گویا برابر سمجھی جاتی ہے ارشاد فرماتے ہیں کہ مَا سَدَّ قِيَّ كَوْ اَنَّ
اَصْحَابَ مُحَمَّدٍ لَمْ يَخْتَلِفُوا اِذْ نَهَمُ كَوْلَمْ يَخْتَلِفُوا لَمْ يَكُنْ رِخَصَةً (مجھے اس بات
سے مسترت نہ ہوتی کہ حضور کے صحابہ میں اختلاف نہ ہوتا اس لئے کہ ان میں اگر اختلاف
نہ ہوتا تو گنجائش نہ رہتی) (زر قانی علی المواہب) دارمی نے بھی اس قسم کا منقولہ حضرت
عمر بن عبدالعزیزؓ کا نقل کیا ہے اور اس کے بعد لکھا ہے کہ پھر حضرت عمر بن عبدالعزیزؓ
نے اپنی سلطنت میں یہ احکام بھیج دیئے کہ ہر قوم اس کے موافق عمل کرے جو
وہاں کے علماء کا فتویٰ ہو۔ عون بن عبداللہ تابعی جو بڑے فراء اور بڑے عابدین میں ہیں
کہتے ہیں کہ مجھے یہ بات پسند نہیں کہ حضرات صحابہ کرام میں اختلاف نہ ہو اس
لئے کہ اگر وہ حضرات کسی چیز پر مجتمع ہوں اور پھر کوئی شخص اس کے خلاف کرے تو تاریک
سنت ہے اور اگر ان میں اختلاف ہو پھر کوئی شخص ان کے اقوال میں سے کسی پر عمل کر لے تو وہ

حد و سنت سے نہیں نکلتا (دارمی) عبد اللہ بن مبارک جو جلیل القدر امام ہیں
 کہتے ہیں کہ قرآن و حدیث کے مقابلہ میں کسی کا قول معتبر نہیں نہ صحابہ کے
 اجماعی قول کے مقابلہ میں ہاں جس چیز میں صحابہ میں اختلاف ہے اُس
 میں ہم اُس چیز کو اختیار کریں گے جو قرآن و حدیث کے زیادہ قریب ہوگی۔
 دوسری جگہ ارشاد فرماتے ہیں صحابہ کے اقوال سے باہر نہیں جائیں گے (مقدمہ
 اوجز) در مختار اور شامی میں لکھا ہے کہ مجتہدین کا اختلاف رحمت ہے اور
 جتنا بھی اختلاف زیادہ ہوگا رحمت زیادہ ہوگی۔ اور میں پوچھتا ہوں کہ علماء
 کا اختلاف کب نہیں ہوا کون سا دور کون سا وقت ابتداء اسلام بلکہ ابتدائے
 عالم سے ایسا گزرا ہے جس میں علماء کا اور اہل حق کا اختلاف نہیں ہوا۔ خود
 حق جل و علانے سارے ہی انبیاء پر کیا ایک ہی دین اتارا۔ اصول دین میں
 اتحاد رہا اور فروع میں ہمیشہ اختلاف رہا۔ کیا حضرت داؤد اور حضرت
 سلیمان علی نبینا وعلیہما السلام کے متعدد فیصلوں میں اختلاف نہیں ہوا اور
 باوجود اس اختلاف کے حق تعالیٰ شانہ نے دونوں کی مدح نہیں فرمائی ہے۔
 چنانچہ ارشاد ہے فَفَهَّمْنَاهَا سُلَيْمَانَ وَكُلًّا آتَيْنَاهُمْ حُكْمًا وَعِلْمًا۔
 (سورہ انبیاء رکوع ۶) ہم نے اس کھیت والے مقدمہ کو جس کا اوپر سے
 ذکر ہو رہا ہے سلیمان کو سمجھا دیا اور دونوں کو (حضرت داؤد اور حضرت سلیمان
 کو حکمت اور علم عطا فرمایا تھا) یعنی داؤد علیہ السلام کا فیصلہ بھی خلاف شرع
 نہ تھا (بیان القرآن)

اس کے علاوہ سنو۔ بنی اکرم صلی اللہ علیہ وسلم کا ارشاد ہے کہ آسمان

ہیں دو فرشتے ہیں ایک سختی کا حکم کرتے ہیں دوسرے نرمی کا اور دونوں صواب پر ہیں ایک جبریل علیہ السلام دوسرے میکائیل علیہ السلام اور دونی ہیں۔ ایک نرمی کا حکم کرتے ہیں دوسرے سختی کا اور دونوں صواب پر ہیں ایک ابراہیم علیہ السلام دوسرے نوح السلام۔ اور میرے دوست تھے ہیں ایک نرمی کا حکم کرتے ہیں اور دوسرے سختی کا (کذا فی الجامع الصغیر بروایۃ الطبرانی و ابن عساکر عن ام سلمۃ و رقم لہ بالضعف لکن قال الغزیری باسناد صحیح تشریف) ایک حضرت ابوبکرؓ دوسرے حضرت عمرؓ۔

اس کلیہ کے تحت ہیں علمائے امت اور صوفیہ ملت نیز ہر دور کے اکابر کا بیشتر و اکثر امور میں اختلاف رہا ہے کہ طبیعت کے اختلاف کی وجہ سے بہت سے امور میں ایک عالم با عمل محقق کی رائے سختی کی طرف مائل ہوتی اُس نے بہت سے امور میں سخت گیری کو ضروری سمجھا دوسرے نے نرمی کو ضروری سمجھا۔ چنانچہ بدر کے قیدیوں کے بارے میں حضرات شیخین رضی اللہ عنہم اجماع کا اختلاف اسی شدت و نرمی کے رنگ کا اثر تھا۔ حضرت عبداللہ بن مسعود رضی اللہ عنہ فرماتے ہیں کہ جب بدر کے قیدی لائے گئے تو حضرت ابوبکرؓ نے عرض کیا یا رسول اللہ یہ لوگ آپ کی قوم ہیں آپ کے قرابت دار ہیں ان کو زندہ چھوڑ دیجئے کیا بعید ہے کہ یہ توبہ کر لیں اور حضرت عمرؓ نے عرض کیا کہ ان لوگوں نے آپ کو جھٹلایا، آپ کو مکہ چھوڑنے پر مجبور کیا ان کی گردنیں اڑا دیجئے۔ لوگوں میں اختلاف تھا کہ حضرت ابوبکرؓ کی رائے پر عمل ہوگا یا حضرت عمرؓ کی۔ حضورؐ نے سکوت فرمایا اندر تشریف لے گئے۔ پھر باہر تشریف لائے اور

ارشاد فرمایا کہ اللہ جل شانہ بعض لوگوں کے دل نرم فرما دیتے ہیں حتیٰ کہ دودھ
 سے بھی زیادہ نرم ہو جاتے ہیں اور بعض لوگوں کے دلوں کو سخت فرماتے ہیں
 حتیٰ کہ پتھر سے زیادہ سخت ہو جاتے ہیں ابو بکر تمہاری مثال حضرت ابراہیمؑ
 جیسی ہے جنہوں نے فرمایا فَمَنْ تَبِئْنِي فَإِنَّهُ صَبِيٌّ وَمَنْ عَصَانِي فَإِنَّكَ
 غَفُورٌ رَّحِيمٌ (دس ابراہیم ع ۶) جو میری راہ پر چلے گا وہ تو میرا بے سی اور
 اس کی مغفرت کا وعدہ ہے، اور جو میرا کہنا نہ مانے تو آپ بڑی مغفرت
 والے اور بڑی رحمت والے ہیں۔ اور تمہاری مثال (اے ابو بکر) حضرت
 عیسیٰ جیسی ہے جنہوں نے فرمایا۔ اِنْ تُعَذِّبْهُمْ فَإِنَّهُمْ عِبَادُكَ وَ اِنْ
 تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ (س مائدہ ع ۱۶) اگر آپ اُن کو سزا
 دیں (جب بھی آپ مختار ہیں کیونکہ) یہ آپ کے بندے ہیں (اور آپ مالک
 ہیں اور مالک کو حق ہے کہ بندے کو اُن کے جرائم پر سزا دے، اور اگر آپ
 معاف فرمائیں (تب بھی مختار ہیں کہ) آپ قدرت والے حکمت والے ہیں۔ اور
 عمرؓ تمہاری مثال حضرت نوحؑ جیسی ہے جنہوں نے فرمایا رَبِّ لَا تَذَرْ
 عَلَيَّ الْاَرْضَ مِنَ الْكَافِرِينَ ذِيَارًا (سورہ نوح رکوع ۲) اے میرے پروردگار
 کافروں میں سے زمین پر ایک باشندہ بھی نہ چھوڑ (کیونکہ اگر آپ ان کو چھوڑ
 دیں گے تو یہ تیرے بندوں کو گمراہ کریں گے) اور عمرؓ تمہاری مثال حضرت
 موسیٰ علیہ السلام جیسی ہے جنہوں نے فرمایا رَبَّنَا اطْمِسْ عَلَيَّ اَمْوَالِيْهِمْ
 وَ اَشْدُدْ عَلَيَّ قُلُوْبَهُمْ فَلَا يُؤْمِنُوْا حَتّٰى يَزُوْا الْعَذَابَ الْاَلِيْمَ (سورہ
 یونس رکوع ۹) اے ہمارے پروردگار ان کے مالوں کو

نیست نابود (اور ملیا میٹ) کر دیجئے اور ان کے دلوں کو (زیادہ) سخت
 کر دیجئے (جس سے ہلاکت کے جلد مستحق ہو جائیں) پس وہ ایمان نہ لائیں۔
 (بلکہ اپنے کفر میں بڑھتے رہیں) یہاں تک کہ دکھ دینے والے عذاب کو دیکھیں
 (در بروایۃ الترمذی وحسنہ والحاکم وصحیحہ وغیرہا) اسی طرح حضرات شیخین[ؒ] میں
 اور بھی امور میں اختلاف ہوا مانعین زکوٰۃ سے قتال میں اختلاف ہوا اور پھر قتال
 کے بعد ان لوگوں کے اموال کو غنیمت اور اہل و عیال کو باندی اور غلام بنانے
 میں اختلاف ہوا۔ اسامہ[ؓ] کے لشکر کو بھیجنے میں اختلاف ہوا۔ حضرت خالد بن ولید[ؓ]
 کی معزولی میں اختلاف ہوا۔ بالآخر صدیق اکبر[ؓ] نے اپنے زمانہ میں باوجود حضرت
 عمر[ؓ] کے اصرار کے معزول نہ کیا اور حضرت عمر[ؓ] نے خلیفہ ہوتے ہی معزول کر دیا۔
 جمع قرآن پر اختلاف ہوا، دادے کی میراث میں اختلاف ہوا۔ اُس چور کے
 بارے میں اختلاف ہوا جو تیسری مرتبہ چوری کرے کہ حضرت ابو بکر صدیق[ؓ] نے
 بایاں ہاتھ کاٹا، حضرت عمر[ؓ] اپنے زمانہ خلافت میں بایاں ہاتھ کاٹنے سے انکار
 کر دیا۔ ام ولد کی بیع حضرت ابو بکر[ؓ] کے نزدیک جائز ہے، حضرت عمر[ؓ] کے نزدیک
 ناجائز ہے۔ غرض بیسیوں مسائل فقہی اور سیاسی ایسے ہیں جن میں ان جلیل القدر
 خلفاء اور اُمت کے سرداروں میں اختلاف تھا۔ تفصیل کے لئے بڑے دفتر
 کی ضرورت ہے ایک خط میں سب کا ذکر مشکل ہے۔ اسی طرح اور حضرات
 صحابہ کرام[ؓ] میں بھی بہت سے مسائل میں مشہور و معروف اختلافات ہیں۔ ابو جعفر منصور[ؒ]
 نے حضرت امام مالک[ؒ] سے درخواست کی کہ ایک کتاب ایسی تصنیف کر دیجئے
 جس میں حضرت عبداللہ بن عمر[ؓ] کی سختیاں اور حضرت عبداللہ بن عباس[ؓ] کی سی

سہولتیں نہ ہوں (مقدمہ اور جزا) جس سے معلوم ہوا کہ حضرات شیخین کی طرح
 ان دونوں حضرات میں سختی اور نرمی کے اعتبار سے کلی اختلاف تھا۔ بالجملہ
 صحابہ کرام رضی اللہ عنہم اجمعین میں بہت کثرت سے مسائل میں اختلاف رہا۔
 ترمذی شریف پڑھنے والے اس سے بخوبی واقف ہیں۔ تمہیں معلوم ہے کہ غلام
 کی سزا حضرت ابو بکرؓ کے نزدیک یہ ہے کہ اُس کو آگ میں جلا دیا جائے۔ حضرت
 ابن عباسؓ کے نزدیک اُس آبادی میں جو سب سے اونچا مکان ہو اس پر سے
 اونڈھے منہ گرایا جائے اور بہت سے صحابہ کے نزدیک قتل کر دیا جائے۔
 شرمگاہ کے چھونے سے حضرت عمرؓ کے نزدیک وضو ٹوٹ جاتا ہے۔
 حضرت علیؓ اور حضرت عبداللہ بن مسعودؓ کے نزدیک نہیں ٹوٹتا۔ سمندر کے
 پانی سے وضو کرنا جمہور صحابہ کے نزدیک جائز ہے۔ حضرت عبداللہ بن عمرؓ
 کے نزدیک مکہ وہ ہے۔ جمعہ کے دن خوشبو کا استعمال کرنا جمہور صحابہ کے
 نزدیک مستحب ہے، حضرت ابو ہریرہؓ کے نزدیک واجب ہے۔ حضرت عمرؓ
 اور حضرت عبداللہ بن عمرؓ کے نزدیک زندوں کے رونے سے مردے کو عذاب
 ہوتا ہے حضرت عائشہؓ اس کا سختی سے انکار کرتی ہیں۔ زہری کہتے ہیں کہ
 حضرت عبداللہ بن عباسؓ اور حضرت ابو ہریرہؓ میں اختلاف تھا کہ رمضان کے
 روزوں کی قضا کا لگاتار رکھنا ضروری ہے یا الگ الگ رکھنا بھی جائز ہے
 ایک بڑی جماعت کا صحابہ کرام میں سے مذہب یہ تھا کہ آگ سے پکی ہوئی
 چیز کھانے سے وضو ٹوٹ جاتا ہے ان میں حضرت انسؓ، ابو ہریرہؓ، عبداللہ
 بن عمرؓ، حضرت عائشہؓ وغیرہ بھی ہیں۔ لیکن خلفائے راشدین اور جمہور صحابہ

کا مذہب یہ ہے کہ اس سے وضو نہیں ٹوٹتا۔ حضرت عبداللہ بن عمرؓ کا مذہب ہے کہ یتیم میں کہنیوں تک ہاتھ پھیرنا ضروری ہے۔ حضرت علی کرم اللہ وجہہ کا مذہب ہے کہ پہنچوں تک کافی ہے۔ حضرت عبداللہ بن عمرؓ، حضرت انسؓ کا مذہب ہے کہ نمازی کے سامنے کو گدھا گزر جائے تو نماز ٹوٹ جاتی ہے۔ حضرت عثمانؓ، حضرت علیؓ وغیرہ حضرات کا مذہب ہے کہ نہیں ٹوٹتی۔ اگر صرف دو مقتدی ہوں تو جمہور صحابہ کے نزدیک امام کو آگے کھڑا ہونا چاہیے حضرت عبداللہ بن مسعودؓ کا مذہب ہے کہ ان دونوں کے درمیان میں کھڑا ہونا چاہیے۔ حضرت عمرؓ اور ان کے بیٹے حضرت عبداللہؓ میں بہت سے مسائل میں اختلاف ہے۔ حسن بصریؒ سے کسی نے کہا کہ حضرت ابن عمرؓ و ترکی تین رکعتوں کے درمیان سلام پھیرتے ہیں (یعنی دو رکعت علیحدہ اور ایک رکعت علیحدہ پڑھتے ہیں) انہوں نے جواب دیا کہ حضرت عمرؓ تینوں رکعتوں کو ملا کر پڑھتے تھے اور وہ ابن عمرؓ سے زیادہ فقیہ تھے (حاشیہ بخاری)

غرض سیکڑوں ہزاروں نہیں بلکہ لاکھوں مسئلے فقہی اور سیاسی ایسے ہیں جن میں صحابہ اور تابعین کا اختلاف ہے۔ اس کے بعد ائمہ مجتہدین رحمہم اللہ تعالیٰ کا مستقل اختلاف تو بارہ سو برس سے مسلسل چلا آ رہا ہے۔ ہر امام کے لاکھوں کروڑوں مقلد اسی اختلاف پر عمل کرتے چلے آئے۔ چار رکعت نماز میں علماء کے اختلافات ایک مرتبہ تلاش کرنے شروع کئے تھے ڈیڑھ سو سے زیادہ مسئلے مختلف فیہ مجہد جیسے کوتاہ نظر کو ملے تھے وسیع النظر لوگوں کے علم میں نہ معلوم کتنے ہوں گے۔ جمعہ کے دن میں ایک ساعت مبارک ہے جس میں جو

دعا کی جاتی ہے وہ قبول ہوتی ہے۔ اہل علم کے اُس کی تعین میں تقریباً پچاس قول ہیں کہ وہ کب ہوتی ہے (اوجز) لیلة القدر کے تعین میں بھی تقریباً پچاس قول علما کے ہیں (اوجز) قرآن پاک کی آیت میں تمام نمازوں کے اہتمام کا عموماً اور درمیانی نماز کے اہتمام کا خصوصی حکم ہے۔ علما کے اس درمیانی نماز کے تعین میں بائیس قول ہیں۔ اسی طرح بہت سے مسائل ایسے ہیں جن میں علماء کا اختلاف ایک دو قولوں پر ختم نہیں ہوتا بلکہ کئی کئی مذاہب علما کے ان میں ہوتے ہیں اور ہوتے چلے آئے ہیں۔ کیا یہ سب ہی فتنہ تھا اور ہے۔ کیا ان اختلافات کی وجہ سے امت مصیبت میں گرفتار ہو گئی یا ان کو سہولت نصیب ہوئی۔ قدر دانوں کی رائے میں ابھی لکھ چکا ہوں کہ حضرت عمر بن عبدالعزیز کو اس سے کتنی مسرت تھی۔ ابو جعفر منصور بادشاہ جب حج کو گئے تو انہوں نے حضرت امام مالکؒ سے درخواست کی کہ میرا دل چاہتا ہے کہ آپ اپنی تصانیف کے متعدد نسخے لکھ دیں میں ان کو سلطنت میں شائع کر دوں گا اور حکم دے دوں گا کہ سب اس کے موافق عمل کریں اور اس سے تجاوز نہ کریں۔ حضرت امام مالکؒ نے اس ارادہ سے روکا اور فرمایا کہ لوگوں کے پاس مختلف روایات حدیث پہنچی ہوئی ہیں اور ہر جماعت نے ان روایات کے موافق عمل درآمد کر رکھا ہے۔ اس لئے اُن کو اُن کے مذاہب کے موافق چھوڑا جائے۔ اس کے بعد امیر المومنین ہارون رشید نے اپنے زمانہ سلطنت میں حضرت امام مالکؒ سے مشورہ کیا کہ میرا دل چاہتا ہے کہ موطا مالک کا ایک نسخہ کعبہ میں رکھ دیا جائے اور اعلان کر دیا

جائے کہ سب اس کے موافق عمل کریں۔ حضرت امام نے اس مشورہ کو بھی قبول نہیں فرمایا اور ارشاد فرمایا کہ صحابہ کرام کا فروعی مسائل میں اختلاف رہا ہے اور وہ اپنے اجتہادات میں حق پر ہیں شہروں میں وہ مسائل شائع ہیں لوگ اُن پر عمل کر رہے ہیں۔ ہارون رشید نے اس مشورہ کو پسند کیا (مقدمہ اوچر)۔

حنفیہ اور شافعیہ کا اختلاف مشہور و معروف ہے اور سیکڑوں ہزاروں مسئلوں میں اختلاف ہے لیکن امام شافعی صاحب رحمۃ اللہ علیہ کا ارشاد ہے جو فقیہ بنا چاہے اُس کو چاہئے کہ امام ابو حنیفہ کے شاگردوں کو چپٹ جائے۔ میں خود امام محمد کی کتابوں سے فقیہ بنا ہوں (در مختار) امام اعظمؒ نے اپنے شاگردوں سے خود فرمایا کہ جہاں کہیں میرے قول کے خلاف تمہیں کوئی دلیل مل جائے اُس کو اختیار کر لو۔ صاحب در مختار فرماتے ہیں کہ امام اعظمؒ کا یہ ارشاد اسی پر مبنی ہے کہ (علما کا) اختلاف رحمت کے آثار سے ہے جتنا اختلاف ہوگا دبشرطیکہ وہ قواعد کے موافق ہو اصول کے تحت ہیں ہوا اتنی ہی رحمت زیادہ ہوگی (شامی)۔

ان حضرات کو اختلاف میں ذرا بھی اشکال پیش نہیں آتا تھا۔ اس سب کے بعد میں پوچھتا ہوں کہ جن چیزوں میں علما میں اختلاف نہیں ہے انہیں کا کیا حشر ہو رہا ہے۔ نماز کے پڑھنے میں کسی عالم کا اختلاف ہے وارٹھی شراب سود غرض ہزاروں مسئلے ایسے ہیں جن میں ذرا بھی علما کا اختلاف نہیں ہے اُن کا حشر تم خود دیکھ رہے ہو اب غور سے سنو۔ میرے

خیال ناقص و نارسا میں ان روز افزوں نزاعات کی اکثر و بیشتر دو وجہیں ہیں ایک بعض علماء کی طرف سے ہے دوسری اکثر عوام کی طرف سے علماء کی طرف سے تو یہ ہے کہ وہ اپنے ان جزوی اختلافات کو علما تک محدود نہیں رکھتے بلکہ بعض تو اس کی سعی کرتے ہیں کہ عوام کی مدد اور اعانت ان کے ساتھ ہو اور ان کی اعانت سے وہ دوسرے اہل حق کی توہین و تذلیل کریں حالانکہ بہتر یہ تھا کہ وہ جس چیز کو حق سمجھتے ہیں اُس کو بلا خوف و ہمت لائیم ظاہر کر دیں اور اس کی پروا نہ کریں کہ ان کے قول پر کوئی عمل کرتا ہے یا نہیں کسی کے عمل نہ کرنے سے اہل حق کی حقانیت میں کیا فرق آتا ہے۔ بعض انبیاء علیہم الصلوٰۃ والسلام بھی ایسے تھے جن پر ایمان لانے والا ان کے کہنے پر عمل کرنے والا ایک ہی شخص تھا (مشکوٰۃ) تو کیا اس کی وجہ سے نبی کی شان میں کوئی نقص پیدا ہو گیا۔ حضرت ابوذرؓ کی تحقیق جمہور صحابہ کے خلاف یہ کہتی کہ مال کا جمع کرنا مطلقاً ناجائز ہے وہ ہر جمع میں اپنی تحقیق کا اعلان کر دیتے تھے اور اس کی پروا بھی نہ کرتے تھے کہ کوئی قبول کرتا ہے یا نہیں بالخصوص ایسی حالت میں کہ عوام ان کے اختلافات کو سمجھنے سے قاصر ہیں تو ایسی حالت میں ان پر ان چیزوں کا یا اظہار نہ ہوتا جہاں علماء کا مجمع ہوتا وہاں ظاہر کی جاتیں یا اگر ضرورت تبلیغ اور بخوف کتمان علم اظہار کیا جاتا تو جب عوام کی عقول ان کے سمجھنے سے قاصر ہیں تو ان پر اس کا زور نہ دیا جاتا کہ وہ خواہ مخواہ ان کے ہمنا بنیں۔ یہ حضرات یہ سمجھ لیتے کہ جب دوسرے اہل حق اس میں خلاف کر رہے

ہیں تو عوام کے لئے عمل کی گنجائش ہے نہ یہ کہ دوسرے اہل حق کے خلاف
عوام کو مشتعل کریں جس کا لازمی نتیجہ یہ ہوگا کہ دوسروں کے متبعین اُن کے
خلاف مشتعل ہوں گے اور اس کا جو حشر ہو رہا ہے وہ ظاہر ہے۔ ہمارے
اکابر و اسلاف کا اسوہ اس چیز میں بھی ہمارے سامنے ہے۔ صحابہ کا
عام معمول وتر کی تین رکعت پڑھنے کا تھا۔ امیر معاویہؓ نے ایک رکعت
وتر کی پڑھی۔ حضرت ابن عباسؓ کے مولیٰ کریمؓ نے دیکھا۔ تعجب سے حضرت
ابن عباسؓ سے کہا۔ حضرت ابن عباسؓ نے فرمایا اُن سے تعرض نہ کرو وہ
خود فقیہ ہیں (بخاری)

حضرت عبداللہ بن مسعودؓ اور جمہور صحابہ کا معمول سفر میں دو رکعت فرض
ناز پڑھنے کا تھا کسی نے اُن سے کہا کہ حضرت عثمانؓ نے منیٰ میں چار رکعتیں پڑھیں
حالانکہ وہ مسافر تھے، تو عبداللہ بن مسعودؓ نے اِنَّا لِلّٰہِ وَاِنَّا اِلَیْہِ رَاجِعُونَ پڑھا
اور فرمایا کہ میں نے منیٰ میں حضورؐ کے ساتھ دو رکعتیں پڑھیں، حضرت ابو بکرؓ کے
ساتھ دو رکعتیں پڑھیں، حضرت عمرؓ کے ساتھ دو رکعتیں پڑھیں۔ ایک حدیث
میں ہے کہ خود حضرت عثمانؓ کے ساتھ اُن کی خلافت کے شروع زمانہ میں دو
رکعتیں پڑھیں (بخاری) لیکن اس سب کے باوجود ابوداؤد وغیرہ کی روایت
میں ہے کہ حضرت عبداللہ بن مسعودؓ نے حضرت عثمانؓ کے ساتھ چار رکعتیں پڑھیں
کسی نے عرض کیا کہ آپؐ نے تو حضرت عثمانؓ پر چار رکعت پڑھنے کا اعتراض
کیا تھا پھر خود بھی چار پڑھیں انہوں نے فرمایا کہ مخالفت زیادہ سخت ہے
اس کی وجہ ظاہر ہے کہ عبداللہ بن مسعودؓ کے نزدیک حضرت عثمانؓ مسافر تھے۔

لیکن انہوں نے اپنے کو مقیم تجویز کر کے چار رکعت پڑھیں اور چونکہ مجتہد محقق تھے اس لئے ابن مسعودؓ نے اپنی تحقیق کو ایک محقق کے مقابلہ میں واجب العمل نہیں سمجھا۔

حضرت عمرؓ سے کسی نے پوچھا کیا آپ کسی شخص کو اپنا خلیفہ ولی عہد بنائیں گے۔ انہوں نے فرمایا، اگر میں کسی کو خلیفہ نہ بناؤں تو میرے لئے گنجائش ہے اس لئے کہ حضورؐ نے کسی کو (نصاً) خلیفہ نہیں بنایا اور اگر خلیفہ بنا دوں تب بھی گنجائش ہے کہ حضرت ابو بکرؓ نے اپنے بعد کے لئے خلیفہ بنایا۔ حضرت ابو بکرؓ کے نزدیک مانعین زکوٰۃ سے قتال کے بعد ان کے اموال غنیمت تھے اور ان کے اہل و عیال غلام باندیاں حضرت عمرؓ کو اس میں اختلاف تھا۔ صدیقی دور میں حضرت صدیق اکبرؓ کے فتوے پر عمل رہا اور حضرت عمرؓ اور دیگر صحابہ نے قبول کیا۔ فاروقی دور میں حضرت عمرؓ کے فتوے پر عمل تھا اور دوسرے لوگوں نے اس پر عمل کیا (فتح الباری) حضرت امام شافعی صاحبؒ کے نزدیک صبح کی نماز میں قنوت کا پڑھنا سنت ہے۔ ایک مرتبہ امام اعظمؒ کی قبر پر حاضر ہوئے اور صبح کی نماز وہاں پڑھی اور دعا قنوت نہیں پڑھی۔ بعض روایات میں ہے کہ بسم اللہ بھی آواز سے نہیں پڑھی۔ (حالانکہ وہ بھی ان کے نزدیک سنت ہے) کسی نے استفسار کیا تو فرمایا کہ اس قبر والے کے ادب نے روک دیا۔ بعض لوگ اس قصہ پر بہت شور کرتے ہیں کہتے ہیں یہ کیسے ہو سکتا ہے کہ کسی کی وجہ سے سنت پر عمل چھوڑ دیا جائے۔ امام شافعیؒ کی شان اس سے ارفع ہے کہ ایک مجتہد کی قبر کی وجہ سے سنت

کو چھوڑ دیں حالانکہ اس چیز کا تعلق سمجھ سے ہے۔ امام اعظم کے ادب سے سنت کو نہیں چھوڑا بلکہ اُن کے ادب سے اُن کی تحقیق کو اپنی تحقیق پر مقدم سمجھا کہ ان کے نزدیک یہ چیزیں سنت نہیں ہیں بلکہ سنت قنوت کا نہ پڑھنا ہے اور بسم اللہ کا آہستہ پڑھنا ہے۔ ایک شخص اپنی تحقیق سے کسی چیز کو سنت سمجھنے کے باوجود دوسرے محقق عالم کی تحقیق پر عمل کر لے تو کیا حرج ہے۔ محققین شافعیہ اس قصہ کو قبول فرماتے ہیں چنانچہ علامہ ابن حجر مکی باوجود محقق شافعی ہونے کے لکھتے ہیں کہ لوگوں نے اس قصہ میں اشکال سمجھ لیا حالانکہ اس میں کوئی اشکال نہیں ہے اس لئے کہ بسا اوقات سنت کے ساتھ ایسی چیزیں معارض ہو جاتی ہیں جو اُس سے بھی زیادہ اہم ہوتی ہیں۔ مثلاً علماء کی رفعتِ شان کا اظہار کہ وہ امر مؤکد ہے بالخصوص حاسدوں اور جاہلوں کے مقابلہ میں بالخصوص ایسی حالت میں کہ یہ امر متفق علیہ ہے اور قنوت اور بسم اللہ کا مسئلہ مختلف فیہ ہے بالخصوص امام اعظم کے معاملہ میں کہ اُن کے حاسد بہت زیادہ تھے جو غلط الزامات اُن پر لگاتے تھے حتیٰ کہ جھوٹے الزام سے اُن کی زندگی کو ختم کر دیا گیا۔ ایسی حالت میں اُن کی تعظیم و تکریم کا اظہار از بس ضروری تھا وغیرہ وغیرہ (مقدمہ اجزہ)

ہمارے مشائخ و اکابر میں ہمیشہ سے بہت سے مسائل میں اختلاف ہوتا آیا ہے لیکن کبھی کبھی اُن حضرات نے اپنے متبعین پر اس کا جبر نہیں کیا کہ ہمارے قول پر عمل کیوں نہیں کرتے۔ میرے شیخ حضرت مولانا خلیل احمد صاحب اور میرے والد صاحب میں متعدد مسائل میں اختلاف تھا اور حضرت بعض لوگوں

کو خود فرما دیتے تھے کہ میرے نزدیک تو فلاں چیز جائز نہیں لیکن مولوی محمد یحییٰ صاحب کے نزدیک جائز ہے تیرا دل چاہے اوپر جا کر اُن سے پوچھ لے اُس کے موافق عمل کر لے۔ خود میرے ساتھ یہ واقعہ پیش آیا کہ حضرت کے اخیر رمضان المبارک میں شعبان کے چاند کی گڑ بڑ سے یہ بحث شروع ہوئی کہ آج مطلع صاف ہے تیس روزے پورے ہو جانے کے بعد اگر شام کو رویت نہ ہوئی تو کل روزہ رکھنا چاہئے یا نہیں۔ حضرت کا ارشاد مبارک تھا کہ شعبان کے چاند میں جس شہادت پر مدار تھا بعض وجوہ سے شرعی حجت نہ تھی اس لئے روزہ ہے اور میرا ناقص خیال تھا کہ وہ شرعی حجت سے صحیح تھی اس لئے کل کا روزہ نہیں ہے۔ دن بھر بحث رہی شام کو چاند نظر نہ آیا حضرت نے طے فرمادیا کہ میں روزہ رکھوں گا۔ میں نے عرض کیا میرے لئے کیا ارشاد ہے۔ فرمایا میرے اتباع کی ضرورت نہیں سمجھ میں آگیا ہو تو رکھو ورنہ نہیں۔ بالآخر حضرت کا روزہ تھا اور میرا افطار۔ حضرت کے خدام میں اور بھی متعدد ایسے تھے جنہوں نے افطار کیا اور متعدد نے روزہ رکھا۔ حضرت نے اُن سے دریافت بھی نہ فرمایا کہ تم نے افطار کیوں کیا گو مجھے اب تک قلع ہے کہ میں نے اپنی سمجھ کو حضرت کی رائے کے مقابلہ میں کیوں قابل اعتنا سمجھا مگر حضرت نے ذرا بھی اشارۃً کنایہ کچھ بھی نہیں فرمایا بلکہ کچھ تصویب ہی فرمائی۔

دوسری وجہ جو اس پہلی وجہ سے بھی زیادہ سخت ہے وہ یہ کہ عوام نے مسائل میں رائے زنی کو خواہ مخواہ اپنا مشغلہ بنا لیا اُن کو اہل علم کے اختلاف میں حاکم بننے کی کیا ضرورت ہے کہ اُن کے علمی اسجاث اُن کے علمی دلائل

سمجھنے کی اہلیت نہیں لیکن اُن میں محاکمہ اور فیصلے یہ حضرات فرمانے لگے
 حالانکہ ان کا کام یہ تھا کہ علمائے حق میں سے جس کے ساتھ حسن عقیدت ہو
 تجربہ سے اُس کا دیندار تجربہ کار ہونا اور اللہ والا ہونا ثابت ہو چکا ہو اُس
 کا اتباع کرتے۔ لیکن یہ توجب ہوتا جب عمل مقصود ہوتا۔ یہاں مقصود ہی
 نزاع ہے اس جلسہ اور اس تقریر میں اُن کو لطف ہی نہیں آتا جس میں
 دوسروں پر سب و شتم نہ ہو دوسروں پر تنقید نہ ہو دوسروں کی پگڑیاں نہ
 اچھالی جاتی ہوں۔ جس جلسہ میں سیدھی سیدھی دین کی باتیں بیان کی جائیں
 وہ جلسہ نہایت پھیکا اور بے مزہ ہے۔ وہ وعظ ہی نہیں، تقریر جانتا ہی نہیں
 ماہر تقریر وہی ہے جو مخالفین کو کھری کھری سنائے۔ حالانکہ شریعت مسطرہ
 میں قرآن حدیث میں جس چیز کو سب سے زیادہ اہتمام سے روکا گیا ہے وہ
 آپس کا جھگڑا ہے قرآن پاک میں سختی سے اس کی ممانعت کی گئی ہے۔
 ارشاد ہے۔ وَلَا تَنَازَعُوا فَعَشَاؤُا وَتَذْهَبُ دُحُکُمْ (س انفال ۶۷)
 اور آپس میں نزاع پیدا نہ کرو ورنہ کم ہمت ہو جاؤ گے (کہ قوتیں منتشر ہو جائیں گی)
 اور تمہاری ہوا اکھڑ جائے گی۔

بخاری شریف میں ایک قصہ نقل کیا گیا ہے۔ حضرت عبداللہ بن مسعود
 فرماتے ہیں کہ میں نے ایک شخص کو قرآن پاک کی ایک آیت پڑھتے ہوئے سنا
 جو اس کے خلاف تھی جس طرح کہ میں نے حضور اقدس صلی اللہ علیہ وسلم سے
 سنا تھا۔ میں اُس کا ہاتھ پکڑ کر حضور کی خدمت میں لے گیا۔ حضور اقدس
 صلی اللہ علیہ وسلم نے فرمایا تم دونوں نے صحیح پڑھا۔ تم لوگ آپس میں اختلاف

نہ کرو۔ پہلے لوگوں نے بھی آپس میں اختلاف کیا تھا تو وہ لوگ ہلاک ہو گئے۔ یہاں آپس میں
 قرارت میں اختلاف ضرور تھا اس کے باوجود حضور نے دونوں کی تصویب فرمائی گو یا وہ اختلاف
 باقی بھی رکھا جو پہلے سے تھا لیکن پھر بھی اختلاف کی ممانعت فرمائی اور اس کو ہلاکت کا
 سبب قرار دیا تو یقیناً اس سے مراد وہی اختلاف تھا جو جھگڑے کی صورت میں نمودار ہوا۔
 اسی قسم کا واقعہ حضرت عمرؓ کو پیش آیا وہ فرماتے ہیں کہ میں نے ہشام کو سورہ فرقان پڑھتے
 ہوئے سنا۔ وہ اس کے خلاف پڑھ رہے تھے جس طرح مجھے حضور نے پڑھائی
 تھی (وہ نماز پڑھ رہے تھے) میرے دل میں آیا کہ اُن کو نماز پڑھتے ہوئے
 پکڑ کر حضور کے پاس لے جاؤں مگر میں نے اتنی دیر صبر کیا کہ وہ نماز پڑھ
 چکیں اُس کے بعد میں نے اُن کے گلے پر سے چادر پکڑ کر پوچھا کہ اس طرح
 یہ سورت تم کو کس نے پڑھائی انہوں نے حضور ہی کا نام لیا میں نے کہا
 جھوٹ ہے پھر میں اُن کو اسی طرح پکڑ کر حضور کی خدمت میں لے گیا اور جا کر
 عرض کیا کہ یہ اس کے خلاف پڑھ رہے تھے جس طرح آپ نے مجھے پڑھائی
 ہے۔ حضور نے ہم دونوں کا پڑھنا سنا اور دونوں کو صحیح بتایا (درمنثور
 بروایۃ الشیخین وغیرہما)

ان کے علاوہ سیکڑوں واقعات حدیث کی کتابوں میں وارد ہوئے ہیں
 جہاں آپس میں اختلاف ہوا اور حضور نے دونوں کو صحیح فرما دیا۔ لیکن اس
 کا مطلب یہ بھی نہیں کہ اپنی تحقیق کے خلاف کوئی بات پائی تو اس کا اظہار
 بھی نہ کرے اگر وہ اہل تحقیق ہے یا اہل علم ہے اس کی اہمیت رکھتا ہے تو
 ضرور مناسب طریقہ سے اُس کا اظہار کیا جائے۔ اسی سورۃ کے بارہ میں خود

حضور اقدس صلی اللہ علیہ وسلم کے ساتھ یہ واقعہ پیش آیا کہ ایک مرتبہ صبح کی نماز میں سورہ فرقان پڑھ رہے تھے کہ ایک آیت چھوٹ گئی۔ نماز کے بعد حضور نے دریافت فرمایا کہ جماعت میں ابی بن کعب (جو بڑے مشہور قاری تھے) موجود نہیں انہوں نے عرض کیا حاضر ہوں۔ آپ نے ارشاد فرمایا تم نے مجھے متنبہ کیوں نہ کیا۔ انہوں نے معذرت کی کہ میں یہ سمجھا کہ یہ آیت منسوخ ہو گئی (دُرِّبِرِوَايَةُ ابْنِ الْأَثَّارِ)

ابوداؤد شریف میں دو قصے اسی نوع کے مذکور ہیں تو جب نبی اکرم صلی اللہ علیہ وسلم نے خود اپنے لئے تنبیہ کا حکم فرمایا تو دوسروں کو تنبیہ میں کیا مضائقہ ہے۔ شریعت مظہرہ نے تو اس کو اس قدر وسعت دی ہے کہ کلمہ حق کو ظالم بادشاہ کے سامنے اظہار کر دینے کو افضل الجہاد قرار دیا ہے اور لَا طَاعَةَ لِمَخْلُوقٍ فِي مَعْصِيَةِ الْخَالِقِ اللہ کی نافرمانی میں مخلوق کی کوئی اطاعت نہیں کلیہ قرار دے دیا ہے البتہ یہ ضروری ہے کہ مقصود اللہ کی اطاعت ہو کلمہ حق کا اظہار ہو اپنی جماعت کی بے جا حمایت نہ ہو جس کو عصبیت اور تعصب کہا ہے۔ اختلاف میں کوئی مضائقہ نہیں وہ قواعد کے تحت ہیں ہو تو ممدوح ہے اس اختلاف کو زارع بنالینا اس کو مسلمانوں کے تشتت اور افتراق کا سبب بنالینا مذموم ہے اور دونوں میں کھلا ہوا فرق ہے ہم لوگ اس اختلاف کو جو حوبی کی چیز تھی اپنے لئے خود مصیبت اور سبب ہلاکت بنا رہے ہیں۔ حضرت حسن بصریؒ جلیل القدر تابعی اور مشہور فقیہ اور اکابر صوفیہ میں ہیں بعض مرتبہ تحقیق

کے زور میں تقدیر کے مسئلہ میں ایسے الفاظ نکل گئے جو جمہور علما کے خلاف
تھے بڑا شور مچا بڑے زور بندھے پھر کیا تھا جھوٹی باتیں بھی اُن کی طرف
منسوب ہونے لگیں ایوب کہتے ہیں کہ دو قسم کے آدمیوں نے حضرت حسنؑ پر
جھوٹ باندھا ایک وہ لوگ کہ فرقہ قدریہ میں تھے وہ اپنی رائے کو رواج
دینا چاہتے تھے تو حسن بھریؑ کو اپنا ہم مسلک ظاہر کرتے تھے دوسرے وہ
لوگ جن کو اُن سے ذاتی بغض تھا وہ اُن کے اقوال کو پھیلاتے تھے (ابوداؤد)
بعینہ یہی مثال ہمارے زمانہ میں ہے کہ جن لوگوں کو اپنی رائے کو رائج کرنا
ہوتا ہے وہ جماعت کے بڑے کی طرف اس کو منسوب کر دیتے ہیں اور
جن لوگوں کو اُن سے خلاف ہوتا ہے وہ ان اقوال کو جاوے جا جھوٹ
نقل کرتے ہیں جس سے جھگڑے اور مخالفت کی خلیج وسیع ہوتی رہتی ہے
حالانکہ اتباع کا منصب یہ تھا کہ علمائے حق میں جس سے عقیدت ہو اُس
کا عالم باعمل ہونا محقق ہو جائے اُس کے ارشادات پر عمل ہو لیکن ہم لوگوں
میں باوجود ادعائے محبت و عقیدت عمل تو نہ رہا ہے۔ ساری محبت کا خلاصہ
یہ کہ اپنے بڑے کی حمایت میں دوسروں کے بڑوں کو گالیاں دیں کلامِ شہ
مشریف جس کی تعلیم مسلمان کا ایمان ہے وہ تو اس بارہ میں اتنا سخت کہ
وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدَاوَةً بَغْيٍ
عَلِيمٍ۔ (س انعام ۱۳۷) ارشاد ہے کہ تم گالیاں نہ دو اُن (معبودوں)
کو جن کو یہ مشرک اللہ (کی توحید) کو چھوڑ کر پکارتے ہیں (اور عبادت کرتے
ہیں کیونکہ تمہارے ایسا کرنے سے) پھر وہ لوگ بوجہ جہل کے حد سے گزر کر

اللہ تعالیٰ کی شان میں گستاخی کریں گے۔ قرآن پاک تو دوسروں کے بتوں کو گالیاں دینے کی بھی ممانعت کرتا ہے لیکن اس کے اتباع کے عویداروں کا یہ عمل کہ اُن کا کوئی جلسہ کوئی جلوس بھی دوسروں کی بربادی کے نعروں سے اُن کے اکابر پر سب و شتم سے خالی نہیں ہوتا۔ آج کل ہر جماعت کا معظم عمل بجائے اپنی تہمیر اپنی تقویت اور عمل کی تدابیر کے دوسروں کی تخریب اُن کو گالیاں دینا مردہ زندہ کے نعرے لگانا بن گیا ہے۔ پھر لطف یہ ہے کہ اس کی شکایت بھی ہر فرق کو ہے کہ مسلمان تباہ ہو گئے برباد ہو گئے خود ہی ہر فرق دوسرے مسلمانوں کی بربادی کی دعائیں کرتا ہے اور خود ہی اُس کا رونا روتا ہے کہ مسلمان برباد ہو گئے۔ فاللہ المستعان۔

تنبیہ۔ اس تقریر سے یہ امر واضح ہو گیا کہ ہر اختلاف مذہب نہیں بلکہ بہت سے اختلافات ممدوح بھی ہیں البتہ بہت سی انواع اختلافات کی یقیناً مذہب اور قبیح ہیں لہذا مطلق علما کے اختلاف کو منشاء فساد قرار دینا اصول سے ناواقفیت ہے بلکہ منشاء فساد علمائے حق کے ممدوح اختلاف میں نزاع کا پیدا کرنا ہے خواہ وہ علما کی طرف سے ہو یا عوام کی طرف سے جیسا کہ آج کل کثرت سے پیدا ہو رہا ہے۔ البتہ اختلاف ممدوح کی حقیقت قواعد سے واقفیت پر مبنی ہے۔ یہ بھی صحیح نہیں کہ ہر شخص جس چیز میں چاہے اختلاف پیدا کر دے اور وہ ممدوح بن جائے ہر وہ چیز جو شریعت مطہرہ کی طرف سے منصوص طور پر ثابت ہے استنباط کو اُس میں دخل نہیں، اُس میں اختلاف کا پیدا کرنا گمراہی ہے جس کو اللہ جل جلالہ نے کلام پاک

میں وَلَا تَكُونُوا كَالَّذِينَ تَفَرَّقُوا وَاخْتَلَفُوا مِنْ بَعْدِ مَا جَاءَهُمُ
 الْبَيِّنَاتُ ^(سورہ آل عمران رکوع ۱۱) سے ارشاد فرمایا ہے۔ اور نہ بن جاؤ تم اُن لوگوں کی طرح
 جنہوں نے آپس میں تفریق پیدا کی اور (دین کے بارہ میں) اختلاف کیا بعد ازاں
 کہ اُن کے پاس واضح احکام پہنچ چکے تھے۔ حضرت سعید بن المسیبؓ نے ایک
 شخص کو دیکھا کہ عصر کے بعد نفلیں پڑھ رہا ہے۔ اُس شخص نے نماز کے بعد حضرت
 سعید بن المسیبؓ سے کہا، کیا اللہ جل شانہ مجھے نماز پڑھنے پر عذاب کرے گا
 سعیدؓ نے فرمایا کہ نماز پر نہیں بلکہ حضورؐ کے خلاف طریقہ اختیار کرنے پر عذاب
 فرمائے گا (دارمی)

اس شخص کا مقصود یہ تھا کہ نماز تو بہترین اور افضل ترین عبادت ہے
 اس میں کیا ناجائز ہو سکتا ہے لیکن چونکہ حضور اقدس صلی اللہ علیہ وسلم نے
 عصر کے بعد نفل نماز کو ناجائز فرما دیا ہے اس لئے حضرت سعیدؓ نے کہا کہ نماز
 اگرچہ بہترین چیز ہے لیکن ناجائز وقت میں پڑھنا تو گناہ کا ہی سبب ہے۔
 حضرت عبادۃ بن الصامتؓ نے ایک حدیث بیان کی کہ نبی اکرم صلی اللہ علیہ وسلم
 نے ایک درم (چاندی کا ایک سکہ) کے بدلہ میں دو درم لینے سے منع کیا ہے
 ایک شخص وہاں موجود تھا کہنے لگا میرے خیال میں تو اس میں کوئی نقصان
 نہیں معلوم ہوتا۔ حضرت عبادۃؓ نے فرمایا میں کہتا ہوں کہ حضورؐ نے منع کیا
 ہے اور تو کہتا ہے کہ اس میں کوئی حرج نہیں۔ خدا کی قسم میں تیرے ساتھ
 کبھی بھی ایک مکان میں مجتمع نہیں ہو سکتا (دارمی)

تمام علماء فقہاء محدثین نے سلفاً خلفاً اس کی تصریح کی ہے کہ جو چیز اسلام

میں قطعیت کے ساتھ ثابت ہو چکی ہے اُس کا انکار کفر ہے۔ قاضی عیاض نے شفا میں اور ملا علی قاری نے اُس کی شرح میں لکھا ہے کہ مسلمانوں کا اجماع ہے اُس شخص کے کفر پر جو مسلمان کے قتل کو جائز سمجھے یا شراب پینے کو یا زنا کرنے کو یا کسی ایسی چیز کا انکار کر دے جس کا دین ہونا بالمتواتر والبداتہ ثابت ہے۔ ہاں کوئی نو مسلم ہو کہ اس کو ابھی تک سارے احکام معلوم نہ ہوئے ہوں تو معذور ہے۔

حضرت اقدس شاہ ولی اللہ صاحب نے ازالۃ الخفا میں تحریر فرمایا ہے کہ بادشاہ کے خلاف بغاوت تین درجہ سے کی جاسکتی ہے منجملہ ان کے یہ ہے کہ وہ خدا نخواستہ ضروریات دین کے انکار کی وجہ سے کافر ہو جائے اس صورت میں اس کے خلاف بغاوت واجب ہے اور یہ افضل ترین انواع جہاد ہے۔ اسی طرح ہر وہ چیز جو اختلاف کی حدود سے خارج ہے اُس میں اختلاف پیدا کرنا ضلال ہے مگر اہی ہے۔

علامہ زرقانی شرح مواہب میں لکھتے ہیں کہ اس اُمت کا اختلاف ان چیزوں میں جن میں اجتہاد کی گنجائش ہے رحمت ہے بہت بڑی نعمت ہے بڑی عظیم فضیلت ہے اُمت پر وسعت ہے اور یہ سب اقوال ایسے ہوں گے جیسے کہ مختلف شریعتیں ہیں کہ نبی کریم صلی اللہ علیہ وسلم یہ سب مجموعہ لے کر تشریف لائے۔ لہذا حضرات صحابہ کرام اور اُن کے بعد کے علماء نے جو استنباطات حضور کے اقوال و افعال سے کئے ہیں وہ سب اپنے اختلاف کے باوجود بمنزلہ مختلف شرائع کے ہیں اور یہ بھی حضور کے معجزات میں داخل

ہے لیکن عقائد میں اجتہاد کرنا گمراہی ہے اور حق وہی ہے جس پر اہل سنت
والجماعت کا عقیدہ ہے۔ حدیث میں جس اختلاف کی تعریف ہے اُس
سے فرعی احکام کا اختلاف مراد ہے اور جس تفریق کی مخالفت وارد ہوئی اُس
سے اصول کی تفریق مراد ہے۔ علامہ سبکیؒ فرماتے ہیں کہ اس میں ذرا بھی
شک نہیں کہ اصول کا اختلاف گمراہی ہے اور ہر فساد کا ذریعہ ہے اھ
مثال کے طور پر دیکھئے کہ تقدیر کا مسئلہ اصول مسائل میں ہے رشریعت
نے اس میں بحث کرنے کی بھی ممانعت فرمادی ہے اس میں اختلاف پیدا کرنے
پر احادیث میں کس قدر سخت سے سخت وعیدیں وارد ہوئی ہیں کہ الامان والحفیظ
حضور کا ارشاد ہے کہ فرقہ قدریہ (تقدیر کے انکار کرنے والے لوگ) اس امت
کے مجوس ہیں اگر وہ لوگ بیمار ہوں تو عیادت بھی نہ کرو مر جائیں تو جنازہ
میں بھی شریک نہ ہو (ابوداؤد)

دوسری حدیث میں ہے کہ اس امت کے مجوس وہ لوگ ہیں جو تقدیر کا
انکار کرتے ہیں اُن میں سے جو مر جائے اس کے جنازہ کی نماز میں بھی شریک نہ
ہو جو بیمار پڑ جائے اُس کی عیادت بھی نہ کر۔ وہ دجال کی جماعت ہے۔
حق تعالیٰ شانہ اُن کو دجال کی جماعت کے ساتھ شریک کر دیں گے یحییٰ بن
یعمر کہتے ہیں کہ میں اور حمید حج یا عمرہ کرنے جا رہے تھے ہمیں تمنا ہوئی کہ
حضرات صحابہ میں سے کسی کی زیارت ہو تو اُن سے قدریہ فرقہ کے بارہ میں
سوال کریں۔ اتفاق سے حضرت عبداللہ بن عمرؓ سے ملاقات ہو گئی میں نے
اُن سے سوال کیا کہ ہمارے نواح میں ایک جماعت پیدا ہوئی ہے جو علم

میں بڑی تحقیقات کرتے ہیں قرآن پاک بھی پڑھتے ہیں مگر تقدیر کا انکار کرتے ہیں۔ حضرت عبداللہ بن عمرؓ نے فرمایا کہ اُن لوگوں سے کہہ دو کہ میں اُن سے بری ہوں وہ مجھ سے بری ہیں (ابوداؤد) اور کثرت سے اس قسم کی روایات اُن کے بارہ میں وارد ہوئی ہیں۔ ابوبکر فارسی نے کتاب الاجماع میں نقل کیا ہے کہ جو نبی اکرم صلی اللہ علیہ وسلم پر کسی قسم کی تہمت باندھے وہ باجماع علماء کافر ہے (فتح الباری)

بخاری شریف میں نقل کیا ہے کہ حضرت علی کرم اللہ وجہہ کی خدمت میں زندقیوں کی ایک جماعت لائی گئی حضرت علیؓ نے اُن کو آگ میں جلوا دیا۔ حضرت ابن عباسؓ کو جب اس کی اطلاع ہوئی تو انہوں نے فرمایا کہ میں آگ میں نہ جلاتا بلکہ قتل کر دیتا۔

متشابہات میں کلام کرنے کی ممانعت ہے۔ صبیغ بن عس عراقي ایک شخص بصرہ میں رہتا تھا جو متشابہات قرآنیہ میں بحث کرتا تھا۔ مصر پہنچا وہاں بھی مسلمانوں سے اس میں بحث شروع کی حضرت عمرو بن العاصؓ نے حضرت عمرؓ کو اس بارہ میں عریفہ لکھا۔ انہوں نے اس کو طلب فرمایا۔ جب مدینہ پہنچا تو حضرت عمرؓ نے اُس سے سوال کیا کہ تو کون شخص ہے اُس نے کہا اللہ کا بندہ صبیغ ہوں۔ حضرت عمرؓ نے ارشاد فرمایا کہ میں اللہ کا بندہ عمرؓ ہوں۔ اور تروتازہ لکڑیوں (چمچیوں) سے اُس کو مارنا شروع کیا حتیٰ کہ سارا بدن خون سے لبریز ہو گیا۔ پھر جب وہ زخم اچھے ہونے لگے تو دوبارہ مارنا شروع کیا جس سے بدن اور سر پر خون ہی خون ہو گیا اُس نے عرض کیا

اگر آپ میرے قتل کرنے کا ارادہ کر چکے ہیں تو سہولت سے قتل کر دیجئے اور اگر میرے دماغ (کے سودا کا) علاج مقصود ہے تو میرے دماغ میں جو چیز تھقی وہ نکل چکی ہے۔ حضرت عمرؓ نے چھوڑ دیا اور بصرہ اپنے گھر جانے کی اجازت مرحمت فرما دی۔ لیکن ایک حکم بھی بھیج دیا کہ کوئی شخص اس کے پاس نہ بیٹھے۔ ابو عثمان نہدی کہتے ہیں کہ حضرت عمرؓ کے اس ارشاد پر اگر ہم لوگ سو نفر کا مجمع ہوتا تھا اور مبلغ آجاتا تو سب اُس جگہ سے چلے جاتے اُس کو یہ مصیبت بہت ہی شاق تھی۔ حضرت ابو موسیٰ اشعریؓ نے حضرت عمرؓ کو عریفہ لکھا کہ اب اُس کی حالت درست ہو گئی ہے وہ خیالات بالکل نہیں رہے تو حضرت عمرؓ نے لوگوں کو اُس سے ملنے جلنے کی اجازت مرحمت فرمادی (دارمی - درمنثور)

اسی طرح سیکڑوں واقعات اس قسم کے ہیں جن سے یہ بات ظاہر ہوتی ہے کہ شریعت میں اختلاف کے حدود قائم ہیں یہ نہیں ہے کہ تحقیق کے زور میں جس کا جو دل چاہے لکھ مارے اور اُس کو علماء کا اختلاف کہہ دیا جائے شریعت کے احکام کا مذاق اڑایا جائے اللہ کے محبوب کی سنتوں کا مضحکہ کیا جائے۔ شریعت کے اہم سے اہم حکم کو لغو بنا دیا جائے۔ قلم لکھنے والے کے ہاتھ میں ہوا اور علم سے بے بہرہ۔ پھر جو چیز اپنی سمجھ میں نہ آئے وہی غلط بن جائے وہی دین سے باہر کر دی جائے اور اُس کو علماء کا اختلاف کہہ دیا جائے۔ شریعت کے احکام کے درجات ہیں ان میں بہت سے احکام نہایت اہم ہیں اُن کو اپنے درجہ سے گرا دینے کا کسی کو حق نہیں ہے۔ بعض معمولی درجہ کے ہیں اُن کو اپنے درجہ سے بڑھا دینا کسی کے اختیار

میں نہیں ہے اور اس کی تحقیق کہ ہر چیز کا کیا درجہ ہے یہ خود علم پر موقوف ہے۔
 قرآن و حدیث کے فہم پر موقوف ہے۔ قرآن و حدیث سے استدلال کے
 قواعد پر موقوف ہے جو مستقل تین فن اصول فقہ اصول حدیث اصول تفسیر کی
 واقفیت پر مبنی ہے۔ فقہاء نے لکھا ہے کہ اجتہاد کے لئے کتاب اللہ کا علم
 ضروری ہے اُس کے لغوی معانی کا علم ضروری ہے، اس کے شرعی معانی کا
 علم ضروری ہے، اُس کے وجوہ استدلال یعنی خاص عام مشترک مؤول ظاہر
 نص مفسر محکم خفی مشکل مجمل متشابہ حقیقتہ مجاز صریح کنایہ عبارتہ النص
 اشارہ النص ولالة النص اقتضاء النص اور ان کے ماخذ اشتقاق ان
 کی ترتیب ان کے معانی اصطلاحیہ ان کے احکام کو کہ کونسی چیز قطعی ہے
 کونسی ظنی ہے نیز امر و نہی وغیرہ کے درجات وغیرہ کا معلوم ہونا
 ضروری ہے اور یہی چیزیں حدیث کے متعلق بھی معلوم ہونے کی ضرورت
 ہے۔ نیز احادیث میں ان کے علاوہ ان کی صحت کا حال اُن کے آپس کے
 درجات راویوں کے احوال وغیرہ معلوم ہونے کی ضرورت ہے۔

الغرض استدلال کے لئے جتنے اصول ہیں اُن سب ہی سے واقفیت کی
 ضرورت ہے اور ایک کھلی ہوئی حقیقت ہے کہ فن سے تو اہل فن ہی واقف
 ہو سکتا ہے۔ کوئی شخص انجینیئر میں بہت زیادہ کمال پیدا کر کے یہ چاہے کہ
 ڈاکٹری میں بھی رائے زنی کروں کیونکہ میں اپنے فن کا بڑا ہوشیار ہوں تو یقیناً

لے قرآن پاک کی تفسیر کے لئے پندرہ علوم کی مہارت ضروری ہے جس کو میں اپنے رسالہ
 چہل حدیث میں لکھ چکا ہوں دل چاہے تو دیکھ لو۔

بیماروں کی ہلاکت کا سبب بنے گا۔ متعدد احادیث میں نبی اکرم صلی اللہ علیہ وسلم کا ایک ارشاد نقل کیا گیا ہے جس کا حاصل یہ ہے کہ جب علماء نہ رہیں گے تو جانوروں کو سردار بنا لیا جائے گا جو بغیر علم کے فتاویٰ دیں گے خود گمراہ ہوں گے دوسروں کو گمراہ کریں گے۔ مذہبیات میں رائے زنی کے لئے مذہبیات سے پوری واقفیت کی ضرورت ہے بغیر واقفیت کے محض عقل سے مسائل حل نہیں ہوتے۔

مثال کے طور پر دو مسئلے لکھتا ہوں۔ فقہانے لکھا ہے کہ اگر کوئی شخص قربانی کے لئے جانور خریدے اور وہ گم ہو جائے اس کے بعد وہ دوسرا جانور اسی نیت سے خریدے اور پھر پہلا جانور بھی مل جائے اگر یہ شخص غریب ہے جس پر قربانی واجب نہیں ہے تو اس کے ذمہ دونوں کی قربانی ضروری ہے اگر امیر ہے تو صرف ایک جانور کی قربانی کافی ہے جس جانور کی دل چاہے قربانی کر دے اور دوسرے کو بیچ دے یا جو چاہے کرے مسئلہ بالکل صاف ہے۔ لیکن اصول سے واقفیت پر مبنی ہے محض ذہانت اس میں کیا تیر چلا لے۔

دوسرا مسئلہ علامہ شامی نے لکھا ہے کہ اگر کوئی شخص نماز میں رکوع کرنا بھول جائے نماز کے بعد یاد آئے اگر اس نے سنت کے موافق متقی اور نیک لوگوں کی سی نماز پڑھی ہے تو فاسد ہو گئی اس کا اعادہ ضروری ہے اور اگر خلاف سنت نماز پڑھی ہے ناواقف لوگوں کی سی نماز پڑھی ہے جیسا کہ بہت سے لوگ آج کل پڑھتے ہیں تو نماز ہو گئی۔

کیا روشن دماغی یا شستہ تقاریر و تحریرات سے بلا واقفیت اصول و حقائق شرعیہ اس نوع کے مسائل میں رائے زنی ہو سکتی ہے۔ اسی لئے

حضرت علی کرم اللہ وجہہ ارشاد فرماتے ہیں کہ اگر دین رائے سے ہوتا تو بجائے
موزوں کے اوپر مسح کرنے کے موزوں کے نیچے مسح کیا جاتا۔ لیکن میں نے
نبی اکرم صلی اللہ علیہ وسلم کو موزوں کے اوپر کے حصہ پر مسح کرتے ہوئے
دیکھا ہے اور ایک کھلی ہوئی حقیقت ہے کہ آدمی جب تک قرآن و حدیث
پر عمل کی حدود معلوم نہ کر سکے مختلف آیات اور مختلف روایات کو جمع کرنے
یا ترجیح دینے کے قواعد معلوم نہ کر سکے وہ کس طرح کسی آیت یا روایت سے
استدلال کر سکتا ہے۔ شاہ ولی اللہ صاحب نے ازالۃ الخفا میں لکھا ہے کہ
مجتہد کے لئے پانچ علوم کا جاننا ضروری ہے جو شخص ان پانچ علوم کا جامع نہ
ہو وہ مجتہد ہو ہی نہیں سکتا۔ اول قرآن پاک کی قراءۃ اور تفسیر کا علم دوسرے
حدیث کا علم مع اس کی اسانید اور صحت و ضعف کے۔ تیسرے سلف کے
اقوال کا علم تاکہ ان سے باہر ہو کر اجماع کے خلاف نہ ہو اور مختلف اقوال میں
ان کے اقوال سے باہر نہ جاسکے۔ چوتھے زبان عرب کی واقفیت لغت اور
نحو وغیرہ کے اعتبار سے۔ پانچویں مسائل کے استنباط کے طریقوں اور مختلف
نصوص میں تطبیق اور ترجیح کا علم ہونا ضروری ہے (ازالۃ) علامہ حارمی نے
کتاب الاعتبار فی بیان الناسخ و المنسوخ من الآثار میں دو مختلف حدیثوں
میں سے ایک کو راجح قرار دینے کے لئے پچاس وجوہ ترجیح مفصل نمبر وار
لکھی ہیں۔ علامہ سیوطی نے تدریب الراوی میں لکھا ہے کہ حافظ عراقی نے ستوا
سے زیادہ وجوہ ترجیح تحریر فرمائی ہیں۔ اس کے علاوہ خود وجوہ ترجیح میں
بھی اختلاف ہو جاتا ہے کہ ایک وجہ ترجیح کا مقتضا ایک حدیث کو ترجیح

دینا ہے اور دوسری وجہ کا تقاضا ہے کہ دوسری حدیث کو ترجیح دی جائے
اسی طرح دور وایتوں کے تعارض کا قصہ ہے پس اگر دو وجہ ترجیح متعارض
ہو جائیں تو ان متعارض وجوہ ترجیح میں سے کوئی وجہ کی رعایت مقدم ہے
یہ مستقل مبحث ہے۔

مثال کے طور پر حضرت عمرؓ ہی کے دو واقعے دیکھ لیجئے ایک مسلم اور
غیر مسلم میں جھگڑا تھا بنی اکرم صلی اللہ علیہ وسلم نے غیر مسلم کے حق میں فیصلہ فرما
دیا۔ مسلمان کو اپنے مسلمان ہونے کی وجہ سے یہ خیال ہو گیا کہ عمرؓ میری رعایت
کریں گے اس لئے درخواست کی کہ عمرؓ کے پاس ہمارا مقدمہ بھیج دیجئے حضورؐ
نے قبول فرمایا۔ یہ دونوں ان کی خدمت میں حاضر ہوئے غیر مسلم نے ان سے
عرض کیا کہ حضورؐ نے میرے حق میں فیصلہ کیا تھا اس نے قبول نہیں کیا اور
آپ کی خدمت میں مقدمہ لانے کی درخواست کی۔ حضرت عمرؓ نے مسلمان سے
پوچھا کیا یہی بات ہے اُس نے عرض کیا جی ہاں۔ حضرت عمرؓ اندر تشریف لے
گئے تلوار لائے اور اس مسلمان کی گردن اڑادی اور ارشاد فرمایا کہ جو حضورؐ کے
فیصلہ پر راضی نہ ہو اُس کا میرے یہاں یہی فیصلہ ہے (درمنثور) اور نہیں
حضرت عمرؓ کا دوسرا قصہ سنئے۔ قصہ لمبا ہے۔ مختصر یہ کہ حضور اقدس صلی اللہ علیہ وسلم
نے ایک مرتبہ حضرت ابوہریرہؓ کو اپنے نعلین شریفین بطور علامت کے مرحمت
فرمائے اور ارشاد فرمایا کہ باہر چلے جاؤ اور جو تمہیں ملے اور دل سے لا الہ الا اللہ
کا اقرار کرتا ہو (یعنی منافق وغیرہ نہ ہو) اُس کو جنت کی خوشخبری سناؤ۔ یہ
باہر آئے سب سے پہلے حضرت عمرؓ ملے پوچھا یہ نعلین شریفین کیسے اُنہوں نے

حضور کا ارشاد سنایا۔ حضرت عمرؓ نے اُن کے سینہ پر اس زور سے دونوں ہاتھ مارے کہ یہ سرین کے بل گر گئے اور اُن کو واپس کر دیا یہ حضورؐ کی خدمت میں حاضر ہوئے اور زور سے رونا شروع کیا اور حضورؐ کو قصہ سنایا۔ حضرت عمرؓ خود بھی پیچھے پیچھے حاضر ہوئے۔ حضورؐ نے اُن سے دریافت فرمایا کہ یہ کیوں کیا۔ عرض کیا ایسا ہرگز نہ کیجئے لوگ اس خوشخبری پر بھروسہ کر کے بیٹھ جائیں گے اور اعمال چھوڑ دیں گے (مشکوٰۃ بروایت مسلم)

کیا خدا نخواستہ یہ واقعہ ہو سکتا ہے کہ حضرت عمرؓ نے حضورؐ کے ارشاد کی بے وقعتی کی یا حضورؐ کا خلاف کیا یا حضورؐ کا مقابلہ یا حضورؐ کی مخالفت کی لیکن اس واقعہ کو اُس پہلے واقعہ سے جوڑنا یقیناً علم کی معرفت پر موقوف ہے اس کے علاوہ اور سنئے۔

بنی اکرم صلی اللہ علیہ وسلم بدر کی لڑائی میں تشریف لے جا رہے تھے۔ ایک شخص جس کی بہادری کا شہرہ تھا جنگ میں شرکت کے خیال سے حاضر ہوا صحابہ اُس کو دیکھ کر مسرور ہوئے۔ حضورؐ نے ارشاد فرمایا کیا ایمان لے آیا۔ اُس نے عرض کیا نہیں۔ حضورؐ نے ارشاد فرمادیا کہ میں مشرک سے مدد نہیں لیتا۔ لیکن یہ بھی نقل کیا گیا ہے کہ حضور اقدس صلی اللہ علیہ وسلم نے اس کے بعد جنگ خیبر اور غزوہ حنین میں صفوان بن امیہ مشرک سے جانی اور مالی مدد حاصل فرمائی (کتاب الاعتبار و معنی) حالانکہ جنگ بدر کے وقت مسلمان اپنی قلت و ضعف کی وجہ سے خیبر اور حنین کی بہ نسبت زیادہ ضرورت مند تھے۔ بنی اکرم صلی اللہ علیہ وسلم شہد میں ایک جگہ تشریف لے جا رہے تھے

ایک صحابی روزے کی حالت میں سینگی لگوا رہے تھے حضورؐ نے ارشاد فرمایا کہ سینگی لگانے والا اور سینگی لگوانے والا دونوں کا روزہ نہیں رہا لیکن سناہ میں حضورؐ نے خود روزہ کی حالت میں سینگی لگوائی اسی طرح سینگی لگانے کے بارہ میں حضورؐ کا ارشاد ہے کہ اس کی اجرت ناپاک ہے لیکن حضورؐ نے سینگی لگانے والے کو اجرت مرحمت فرمائی۔

حضورؐ کا ارشاد ہے کہ نماز کو کوئی چیز قطع نہیں کرتی لیکن یہ بھی ارشاد ہے کہ نماز کے سامنے سے عورت گدھا، کتا گزر جائے تو نماز قطع ہو جاتی ہے۔ حضورؐ کا ارشاد ہے کہ جب نماز کا وقت آگیا ہو اور کھانا بھی تیار ہو تو پہلے کھانا کھا لینا چاہئے۔ لیکن یہ بھی حضورؐ کا ارشاد ہے کہ نماز کو کھانے وغیرہ کی وجہ سے مؤخر نہ کر۔ حضورؐ کا ارشاد ہے جو تیری عیادت نہ کرے اُس کی عیادت نہ کر۔ لیکن یہ بھی حدیث میں وارد ہے جو تیری عیادت نہ کرے اس کی عیادت کر (معاہد حسنہ)

الغرض سیکڑوں ہزاروں احکام ہیں جن میں مختلف وجوہ سے مختلف احکام وارد ہوئے محض قرآن پاک کے ترجمہ کو دیکھ لینے سے یا کسی مترجم حدیث کی کتاب میں حدیث کا ترجمہ دیکھ لینے سے یا صرف عربی زبان کی ڈگری حاصل کر لینے سے ان ارشادات کی وجوہ ان میں ترجیح ان میں تقدم تاخر ان میں اصلی حکم اور کسی عارض کی وجہ سے وقتی حکم کے درمیان فیصلہ نہیں کیا جاسکتا۔

نبی اکرم صلی اللہ علیہ وسلم کا ارشاد ہے کہ دین کے لئے تین شخص آفت

ہیں۔ فاجر فقیہ اور ظالم بادشاہ اور جاہل مجتہد (جامع) یعنی علوم سے ناواقف
ہوا اور پھر اپنے اجتہاد سے مذہب میں رائے زنی کرتا ہو۔ متعدد احادیث
میں وارد ہے کہ جو شخص قرآن شریف (کی تفسیر) میں اپنی رائے سے کچھ کہے
وہ اپنا ٹھکانا جہنم میں تجویز کر لے۔

دین سے ناواقف لوگوں کو یہاں ایک اشکال نے گھیر لیا ہے ان کو یہ
خلجان پیش آیا کہ طبعیات، حیات، حسابیات وغیرہ امور میں ہم دیکھتے ہیں کہ
کوئی اختلاف نہیں ہوتا۔ دوا اور دوا کے چار ہونے میں کسی کو بھی اختلاف نہیں
پھر کیا وجہ ہے کہ شرعیات مذہبیات میں ہمیشہ سے اختلاف چلا آتا ہے ازل
سے لے کر آج تک کوئی بھی زمانہ ایسا نہیں گزرا جس کے اندر مذہبیات میں اختلاف
نہ ہوا ہو۔ یہ بر دین لوگ اس اشکال میں یہاں تک بڑھے کہ بعض نے سرے
سے دین ہی کا انکار کر دیا اور بعض نے دین کا اقرار کرنے کے بعد دینیات
سے انکار کر دیا۔ حالانکہ ایک ظاہر سی بات یہ تھی کہ جب خود ان کے اقرار
کے موافق ازل سے ہی یہ اختلاف چلا آ رہا ہے تو ان کو خود ہی سمجھ لینا چاہئے
تھا کہ یہ ایک فطری چیز ہے اور ضروری، ورنہ کوئی وجہ نہ تھی کہ ہزاروں برس
کے اس طویل زمانہ میں یہ بات مستمر اچلی آتی حالانکہ ان میں نہ معلوم کتنے ہزار
عقلا اور حکماء ہر زمانہ میں ہوتے چلے آئے ہیں۔ درحقیقت یہ اشکال بھی دین
سے ناواقفیت کی وجہ سے پیدا ہوا ہے۔ دین میں اختلاف کی دو وجہیں
ہیں ایک اصولی درجہ میں دوسری فروعی حیثیت سے۔ اصولی درجہ میں تو
اس کی وجہ یہ ہے کہ دین اور مذہب حقیقت میں مالک الملک خالق الکائنات

کے ارشادات اور احکامات پر عمل کرنے کا نام ہے اور مالک کے لئے حق ہے کہ وہ اپنی مملوک کے لئے جس وقت جو حکم مناسب اور موافق مصلحت خیال فرمائے نافذ کر دے اس میں کوئی اشکال کی بات نہیں نہ کوئی بے وقوف سا بے وقوف یہ کہہ سکتا ہے کہ فلاں آقا نے اپنے نوکر کو کل یہ کام کرنے کو کہا تھا آج دوسرا کام کیوں بتا دیا۔ ایک حاکم کا حق ہے کہ وہ اپنی رعایا کی بہبود کے لئے آج ایک قانون تجویز کر دے کل کو اُس میں کوئی مناسب ترمیم کر دے۔ مالک الملک نے بھی مختلف اُمتوں کے لئے مختلف اوقات میں اصول کے اتحاد کے ساتھ مناسب ترمیمات فرمائی ہیں جو اُن اُمتوں کے حسب حال اور اُن کے لئے مناسب سمجھیں۔ اور اُن ترمیموں کی وجہ سے مذاہب میں اختلاف لازمی اور ضروری تھا۔

اب تو یہ بے وقوف ضرور ہی کہیں گے کہ ان (مسلمانوں) کو اُن کے سابق قبلہ سے جس طرف پہلے متوجہ ہوا کرتے تھے کس نے بدل دیا آپ فرما دیجئے سب مشرق و مغرب اللہ ہی کی ملک ہیں

سَيَقُولُ السُّفَهَا ءُ مِنَ النَّاسِ
مَا وَلَّاهُمْ عَنْ قِبْلَتِهِمُ الَّتِي
كَانُوا عَلَيْهَا قُلٌ لِّلّٰهِ الْمَشْرِقُ
وَالْمَغْرِبُ۔

(سُورَةُ بَقَرَه رُكُوْع ۱۷)

(خدا تعالیٰ کو مالکانہ اختیار ہے جس سمت کو دل چاہے مقرر فرما دیں کسی کو منصب علت دریافت کرنے کا نہیں ہے، حق تعالیٰ شانہ نے مختلف ملل کے لئے مختلف احکامات ارشاد فرمائے اور ہر ملت کے لئے جب تک وہ احکام باقی تھے اُن پر عمل ضروری تھا جب دوسرا حکم نازل ہو گیا اب اُس کی اطاعت اور فرمانبرداری

ضروری بن گئی اس لئے یہ خیال کہ ایک ہی احکام سب کے لئے ہونا دانی ہے۔
 بِكُلِّ جَعَلْنَا مِنْكُمْ شِرْعَةً وَمِنْهَا جَا
 وَلَوْ شَاءَ اللَّهُ لَجَعَلَكُمْ أُمَّةً وَاحِدَةً
 وَلَكِنْ لِيَبْلُوَكُمْ فِي مَا آتَاكُمْ۔
 (س مائدہ ع ۷)

ہوتا تو سب (یہود و نصاریٰ و اہل اسلام) کو (ایک ہی شریعت دے کر)
 ایک امت بنا دیتے لیکن ایسا نہیں کیا (بلکہ ہر امت کو جدا جدا طریقہ دیا) تاکہ
 جو جو دین تم کو (ہر زمانہ میں) دیا ہے اُس میں تم سب کا امتحان فرمائیں۔

دوسری بات فروعی حیثیت سے اختلاف کی وجہ یہ ہے کہ احکام شرعیہ
 کا صدور اور جزئیات کا ورود کتابی صورت سے نہیں ہوا بلکہ عملی صورت سے
 وقتی واقعات کے طور پر ہوا ہے (جس کو ہمارے حضرت شاہ ولی اللہ صاحب
 نے الانصاف میں تحریر فرمایا ہے اور کسی قدر تفصیل کے ساتھ۔ میں اپنے مضمون
 اختلاف ائمہ میں بھی لکھ چکا ہوں) ان واقعات سے احکام کا استنباط ہوا ہے
 اور ظاہر بات ہے کہ سمجھ اور فہم کے اعتبار سے فطرۃ قویٰ بشر یہ مختلف ہیں
 ہر شخص ایک سی سمجھ نہیں رکھتا ایسی حالت میں اپنی فہم اور اپنے اجتہاد کے
 لحاظ سے احکام میں فرق ضروری تھا اور ہوا۔ لیکن جب شریعت مطہرہ نے اس
 اجتہاد کی اجازت اور گنجائش بتادی اور خصوصاً قواعد کے ماتحت اس
 اختلاف کو جائز قرار دے دیا بلکہ رحمت بتا دیا تو پھر کوئی خلیجان باقی نہ
 رہا۔ تعجب ہے کہ ہم لوگ شب و روز میں بیسیوں مرتبہ اپنے کس کچوں سے

یہ بات کہتے ہیں کہ تم ابھی بچے ہو فلاں بات تمہاری سمجھ میں نہ آئے گی جب بڑے ہو جاؤ گے اُس وقت سمجھ میں آ جائے گی لیکن ہم لوگ اپنے کو ایسا کامل الفہم کامل الذہن کامل العقل سمجھتے ہیں کہ قرآن پاک کی آیات کا مطلب وہ سمجھنے کی کوشش کرتے ہیں جہاں تک (نحوذ باللہ) مشکوٰۃ نبوت کی بھی رسائی نہ ہو صحابہ اور تابعین کا تو ذکر ہی کیا ہے حالانکہ ہم لوگ نہ صحابہ اور تابعین رضی اللہ عنہم کی برابری ایمان کی پختگی میں کر سکتے ہیں نہ اعمال کی درستی میں نہ قرآن شریف کی زبان دانی میں نہ انوار معرفت میں۔ پھر کیا پوچھنا ہے نبی کریم صلی اللہ علیہ وسلم کی ذات اطہر کا جہاں تک دوسرے انبیاء علیہم الصلوٰۃ والسلام کی بھی رسائی نہیں ہے علامہ ابن جوزیؒ نے تبلیہ ابلیس میں بالتفصیل وہ صورتیں لکھی ہیں جن میں اس اُمت پر شیطان کا ایک حملہ اُن کی ذکاوت اور عقل اور ذہن کی طرف سے ہوتا ہے اور ثابت کیا ہے کہ بشری قوتیں علوم الہیہ کو اجمالی طور سے حاصل کر سکتی ہیں اور اس کے لئے ان کو شریع کی طرف رجوع کرنا ضروری ہے ورنہ وہ گمراہی کے گڑھے میں گر جائیں گی اور اسی وجہ سے بہت سے حکمائے سابق اس بھنور میں پھنس گئے۔ مفید مضمون سے دل چاہے تو دیکھ لو۔

علاوہ ازیں ایک چیز اور بھی نہایت قابل اہتمام ہے غور سے سو کہ اختلاف رائے خواہ مہدوح ہو یا نہ مہوم کسی اختلاف میں بھی حدود سے تجاوز کر جانا اور مخالفین کے ساتھ اعتدال سے بڑھ کر معاملہ کرنا اسلامی تعلیم کے منافی ہے قرآن پر کا ارشاد ہے - وَلَا يَجْرِمَنَّكُمْ شَنَاٰنُ قَوْمٍ اَنْ صَدُّوْكُمْ عَنِ الْمَسْجِدِ الْحَرَامِ اَنْ تَعْتَدُوْا (س مائدہ ۱۰) ایسا نہ ہو کہ تم کو کسی قوم سے جو اس سبب سے بغض ہے

کہ انہوں نے تم کو مسجد حرام میں جانے سے روک دیا ہے وہ بغض تمہارے لئے
 اس کا باعث بن جائے کہ تم حد سے نکل جاؤ۔ غور کرو کہ یہاں کفار کی مخالفت
 کیسی سخت اور مذموم تھی لیکن اس کے باوجود مسلمانوں کو ان کی مخالفت میں
 بھی حد سے تجاوز کرنے کی ممانعت کر دی گئی۔ میں یہ نہیں کہتا کہ اختلاف رائے
 نہیں ہوتا یا اختلاف مسائل نہیں ہوتا یا آپس کا نزاع نہیں ہوتا یہ سب چیزیں
 ہمیشہ ہی سے ہوتی آئی ہیں اور رہیں گی۔ مخالفتیں ممدوح بھی ہوتی ہیں اور
 مذموم بھی مگر کونسی چیز ہمارے لئے ایسی ہے جس کے بارے میں ہمارے
 پاس اسلاف کی رائے اُن کا فعل اُن کا عمل مشعل ہدایت نہیں ہے۔ آپس کی
 مخالفت کے قصے دیکھنا ہو تو صحابہ کرام رضی اللہ عنہم اجمعین کے اختلافات
 دیکھو کہ وہ آپس میں لڑ کر اس تعلیم کو بھی پورا فرما گئے ہیں۔ میں مثال کے طور پر
 چند واقعات کی طرف تمہیں متوجہ کرتا ہوں مگر اُس سے قبل ایک اصولی بات
 پر بھی متنبہ کرنا ضروری سمجھتا ہوں۔

حضرات صحابہ کرام رضی اللہ عنہم سے معاصی بھی صادر ہوئے اور امور
 سلطنت و حکومت میں اختلافات اور لڑائیاں بھی ہوئیں اُن میں سے بہت
 امور کو ان حضرات کی شایان شان نہ ہوں ان کے علوم مراتب کے بعض امور
 خلاف ہوں لیکن ہمارے لئے وہ امور مشعل ہدایت ہیں اور جو واقعات بھی
 پیش آئے وہ اُمت کے لئے راہ عمل اور عمل کے لئے نمونہ ہیں اور حقیقی بات یہ
 ہے کہ نبی اکرم صلی اللہ علیہ وسلم عملی تعلیم کے لئے مبعوث ہوئے تھے اور یہی ضرورت
 نبی کی ہوتی ہے کہ اُمت کے لئے جو احکام نازل ہوں وہ اُن کو عملی جامہ

پہنا کر جاری کر جائے تاکہ بعد میں یہ کہنے کی گنجائش نہ رہے کہ ان پر عمل کیسے ہو
 سکتا ہے ایسی حالت میں قوانین دو طرح کے ہوتے ہیں ایک وہ جن سے
 شانِ نبوت انکار نہ کرتی ہو اُن کا حد و رنبی اکرم صلی اللہ علیہ وسلم کی ذاتِ
 اطہر سے ہوا۔ یہی وجہ ہے کہ صبح کی نماز کے لئے آنکھ کا نہ کھلنا جو ایک مرتبہ
 تو قطعاً پیش آیا اور محققین کی رائے یہ ہے کہ ایک مرتبہ سے زیادہ دو یا تین
 مرتبہ پیش آیا۔ چونکہ یہ فعل شانِ نبوت کے منافی نہ تھا اس لئے حضور کی ذات
 سے صادر ہوا۔ حالانکہ ہم دیکھتے ہیں کہ معمولی مشائخ بلکہ معمولی سالکین ایسے
 ہیں کہ اُن کی ہمیشہ خود بخود آنکھ کھل جاتی ہے۔ صبح کی نماز تو بڑی چیز ہے تہجد
 بھی اُن حضرات کا قضا نہیں ہوتا۔ اسی طرح نماز میں سو ہو جانا متعدد بار
 حضور اقدس صلی اللہ علیہ وسلم کو پیش آیا جس کے بارہ میں خود حضور کا ارشاد
 ہے۔ اِنِّیْ لَا اَنْسٰی وَلٰکِنْ اَنْسٰی لِاَسْنٍ (موطا مالک) میں بھولتا نہیں ہوں
 بلکہ بھلایا جاتا ہوں تاکہ سنت (اور طریقہ) جاری کروں۔ دوسرے وہ احکام
 جو ایسے امور کے متعلق ہوں جو شانِ نبوت کے منافی ہیں جیسے زنا چوری وغیرہ۔
 اور اس نوع کے احکام کا بتانا بھی ضروری تھا اور ان کی حدود کا جاری کرنا
 بھی ایسے ہی سلطنت کے مقابلے اور حکومت کرنے اور حکومت لینے کے ضوابط
 کی ضرورت بھی تھی۔ نبی اکرم صلی اللہ علیہ وسلم کے زمانہ حیات میں یہ چیز اگر پیش
 آتی تو جس جانب حضور کا فیصلہ ہو جاتا وہ قطعی تھا خلاف کی گنجائش ہی نہ تھی
 اس لئے ضرورت تھی کہ حضور کے بعد یہ چیزیں پیش آئیں اور دونوں جانب کے
 اصول و ضوابط معرضِ ظہور میں آئیں اس لئے جو چیزیں ایسی تھیں کہ شانِ نبوت

اُن کے منافی تھی۔ صحابہ کرام نے اپنے آپ کو ان چیزوں کے اجرا کے لئے پیش کیا اُن میں سے جو امور ایسے تھے کہ حضور کے زمانہ میں وجود میں آسکتے تھے جیسے عامی وہ حضور کے زمانہ میں صادر ہوئے اور جو ایسے تھے کہ حضور کے زمانہ میں ان کا پیش آنا مشکل تھا جیسے کہ سلطنت کے نزاعات وہ بعد میں پیش آئے ایسی حالت میں ہم لوگوں کو ان سب نزاعات اور اختلافات پر بھی ان حضرات کرام رضی اللہ عنہم اجمعین کا ممنون احسان ہونا ضروری ہے کہ ہمارے لئے یہ حضرات راستے کھول گئے اور حکومت کرنے اور حکومت کی جائز مخالفت کرنے کے طریقے بتا گئے۔

اب اس تمہید اور اصل کلی کے بعد چند نمونے مخالفت کے بھی لکھتا ہوں غور کی نگاہ سے دیکھو کہ آپس کی مخالفتوں میں بھی ان حضرات نے کیا نمونہ ہمارے سامنے رکھا ہے۔ جنگ جمل کتنی سخت لڑائی ہوئی تھی کہ تقریباً بیس ہزار آدمی اس لڑائی میں قتل ہوئے (تاریخ اٹھیس) لیکن جب محرکہ شروع ہو رہا تھا اور دونوں طرف سے گھمسان کی لڑائی شروع ہونے کو تھی تو حضرت علی کرم اللہ وجہہ صفت سے آگے بڑھے اور مد مقابل جماعت میں سے حضرت زبیرؓ کو آواز دی۔ وہ بھی اپنی صف سے آگے بڑھے۔ دونوں نے معاف کیا اور دونوں روئے حضرت علیؓ نے فرمایا تمہیں کس چیز نے مجبور کیا کہ تم یہاں مقابلہ پر آ گئے حضرت زبیرؓ نے فرمایا کہ حضرت عثمانؓ کے خون کے بدلہ نے۔ دونوں حضرات میں گفتگو ہوتی رہی۔ یہ ایسے دو مخالفوں کا برتاؤ ہے جو ایک دوسرے کے مقابلہ میں تلواریں نکالے ہوئے بالکل تیار بیٹھے تھے (کتاب الامامۃ والسیاستہ) اس کے بعد

معرکہ ہوا اور حضرت علی کرم اللہ وجہہ کی جماعت کو فتح ہوئی دوسری جماعت کے بہت سے افراد قید ہوئے۔ حضرت علیؑ کی جماعت کے بعض افراد نے اصرار کیا کہ ان قیدیوں کو قتل کیا جائے حضرت علیؑ نے قبول نہیں فرمایا بلکہ اُن سے دوبارہ بیعت لیتے رہے اور معاف فرماتے رہے۔ ان مغلوبین کے مال کو غنیمت قرار دیا لیکن ان کی جانوں کو قیدی بنانے سے انکار فرمادیا۔ لوگوں نے اس پر بھی اصرار کیا کہ جب ان کے مال غنیمت بنائے گئے تو جانیں بھی قیدی بنائی جائیں۔ حضرت علیؑ اول انکار فرماتے رہے۔ آخر اپنی جماعت کے اصرار پر ارشاد فرمایا کہ اچھا بتاؤ کہ اپنی ماں حضرت عائشہؓ کو باند بنا کر اپنے حصہ میں لینے پر تم میں سے کون سا تیار ہے۔ انہوں نے عرض کیا نستغفر اللہ (یعنی ہم اللہ سے مغفرت چاہتے ہیں یہ تو نہیں ہو سکتا) حضرت علی کرم اللہ وجہہ نے فرمایا وانا استغفر اللہ (میں بھی اللہ سے مغفرت چاہتا ہوں)

کیا ہم بھی اپنے کسی مخالف کا کوئی احترام باقی رکھتے ہیں دشمنی اور مقابلہ میں تلوار اٹھانا بڑی چیز ہے کیا ہم معمولی سا خلاف کرنے والے کا بھی اتنا احترام رکھتے ہیں جتنا یہ حضرات مقابلہ میں تلوار اٹھانے والے کا رکھتے تھے اس کے بعد دیکھا کہ مقتولین میں محمد بن طلحہ پڑے ہوئے ہیں حضرت علیؑ نے ارشاد فرمایا اللہ تم پر رحم فرمائے، تم بڑے عبادت گزار، شب بیدار تمام رات نماز پڑھنے والے تھے، سخت سے سخت گرمی میں کثرت سے روزے رکھنے والے تھے (کتاب الامامہ) اس لڑائی کے خاتمہ پر جب حضرت عائشہؓ کا اونٹ زخمی

ہو کر گرا ہے تو حضرت علیؑ نے جلدی سے کہا دیکھو (ام المومنین) کو کوئی تکلیف تو نہیں پہنچی (طبری) حضرت عائشہؓ کے بھائی مہربن ابی بکرؓ جو حضرت علیؑ کے طرفدار تھے جلدی سے بڑھے دریافت کیا کہ کوئی تکلیف تو نہیں پہنچی۔ اس کے بعد حضرت علیؑ کرم اللہ وجہہ خود ہو و وج کے پاس تشریف لے گئے فرمایا اما جان کوئی تکلیف تو نہیں ہوئی۔ اللہ جل شانہ تمہاری غلطی کو معاف فرمائے حضرت عائشہؓ نے فرمایا اللہ تعالیٰ تمہاری بھی مغفرت فرمائے (طبری)

یہ تھا مخالفوں کے ساتھ معاملہ اور یہ تھی مقابلین کی عزت افزائی۔ ہم لوگوں کو اپنے کسی حریف پر تسلط حاصل ہو جائے تو ہمارا کیا بڑا واسعہ کسی مخالف پر غلبہ حاصل ہو جائے تو اس کی جان و مال، آبرو کوئی چیز بھی ایسی ہے جس پر ہم رحم کر سکتے ہیں۔

امیر معاویہؓ اور حضرت علیؑ کی جنگ ضرب المثل ہے۔ امیر معاویہؓ کی حکومت میں ایک واقعہ پیش آیا کہ ایک شخص ابن خبیر نے اپنی بیوی سے کسی کو زنا کرتے دیکھ لیا۔ صبر نہ ہو سکا اس کو قتل کر دیا۔ حضرت معاویہؓ رضی اللہ عنہ کے پاس مقدمہ پہنچا۔ ان کی کچھ سمجھ میں نہ آیا، کیا فیصلہ فرمائیں۔ قاتل کی سزا قصاص لیکن یہ قتل جن حالات میں سرزد ہوا وہ بھی بالکل نظر انداز کرنا مشکل۔ حضرت معاویہؓ نے ابو موسیٰ اشعریؓ کو لکھا کہ حضرت علیؑ سے اس بارے میں مسئلہ تحقیق کر کے لکھیں (موطا امام مالک)

کیا ہم بھی اپنے کسی سیاسی مخالف کے سامنے جہل کا اقرار کر سکتے ہیں کسی مسئلہ میں جو باہمی نزاعی نہ ہو اس کی طرف رجوع کر سکتے ہیں، ہمارے سیاسی مخالف

کانہ کوئی قول معتبر ہے نہ وہ اس قابل ہے کہ کوئی شخص کسی مسئلہ میں اس طرف رجوع کرے۔

حضرت علیؓ سے ان کے خلیفہ ہونے کے وقت جب مہاجرین و انصار نے بیعت عامہ کی تو ایک جماعت بیعت میں شریک نہیں ہوئی۔ حضرت علیؓ نے ان پر جبر نہیں فرمایا اور جب آپ سے کسی نے ان لوگوں کے متعلق سوال کیا تو آپ نے ارشاد فرمایا کہ یہ لوگ حق کا ساتھ دینے سے ہٹیے گئے لیکن باطل کا ساتھ بھی نہیں دیا (خمیس) مگر آج کوئی شخص یا کوئی جماعت سکوت اختیار کرے تو اس کا کیا حشر ہے یہ اخبار بنیوں سے مخفی نہیں ہے۔

حضرت امام حسنؓ کو زہر پلایا گیا اور جب وصال ہونے لگا تو لوگوں نے دریافت کیا کہ آپ کو کچھ معلوم ہے کہ کس نے زہر دیا ہے۔ آپ نے ارشاد فرمایا کہ واللہ میں ہرگز نہ بتاؤں گا کہ کس نے پلایا ہے اگر وہی ہے جس کو میں سمجھتا ہوں تو اللہ جل جلالہ کا انتقام بہت کافی ہے اور اگر وہ نہیں ہے تو میں نہیں چاہتا کہ میری وجہ سے کسی بے گناہ کو مارا جائے (خمیس)

لیکن ہمارا کیا عمل ہے جس شخص سے معمولی اختلاف رائے ہے ہر برائی اس کے ذمہ ڈالی جاتی ہے جو اذیت ہم کو پہنچتی ہے اسی کی سازش سمجھی جاتی ہے کوئی دوسرا شخص کسی قسم کی اذیت پہنچائے تو دیدہ و دانستہ اس اذیت کو اس مخالف رائے کے ذمہ ڈالنے کی کوشش کی جائے گی۔ بسا اوقات ہمارا دل کہتا ہے کہ یہ فعل اس کا نہیں ہے مگر انتقام کا جوش اس کی سعی کرتا ہے کہ اس قصہ میں اس کو بے گناہ جاننے کے باوجود اس کو پھانسا جائے۔

اور نیٹے۔ اسی جنگ جمل میں حضرت عائشہؓ کی اور حضرت علیؓ کی کس قدر سخت مخالفت تھی کہ اصل جنگ ہی ان دونوں حضرات کی تھی لیکن جب حضرت حسن بن علیؓ پر زہر کے اثر کا غلبہ ہوا تو اپنے بھائی حضرت حسینؓ کو حضرت عائشہؓ کے پاس بھیجا اور اس کی اجازت منگائی کہ میں ان کے گھر میں اپنے نانا صلی اللہ علیہ وسلم کے قریب دفن ہوں۔ حضرت عائشہؓ نے باوجود اس ساری لڑائی کے بخوشی اس کو قبول فرمایا۔ اُس کے بعد حضرت حسنؓ نے حضرت حسینؓ سے فرمایا کہ شاید میری زندگی میں میری شرم و لحاظ کی وجہ سے اجازت دے دی ہو میرے انتقال کے بعد دوبارہ اجازت لے لینا اگر وہ بخوشی دیں تو وہاں دفن کر دینا ورنہ عام قبرستان میں دفن کر دینا۔ حضرت حسینؓ نے بھائی کے انتقال کے بعد دوبارہ اجازت چاہی تو حضرت عائشہؓ نے فرمایا (نعم و کرامت) ہاں ہاں بڑے اکرام کے ساتھ (یہ بے مسلمانوں کے اسلاف کی لڑائی اور آپس کی مخالفت اس کے بعد کا بھی حال سنو کہ) امراء بنی امیہ نے اس وجہ سے کہ حضرت عثمانؓ کو مخالفین نے وہاں دفن نہ ہونے دیا تھا مزاحمت کی اور کہا کہ جب حضرت عثمانؓ کو وہاں دفن ہونے نہیں دیا تو حسنؓ بھی دفن نہیں ہو سکتے لیکن اس کے باوجود حضرت حسینؓ نے جنازہ کی نماز پڑھانے کے لئے امیر مدینہ سعید بن العاصی کو بڑھایا اور فرمایا کہ یہی سنت ہے (خمیس)

کیا ہم بھی سنت کی رعایت میں اپنے دشمن کے ساتھ یہ معاملہ کرتے ہیں۔ یہاں معمولی سے معمولی اختلاف پڑھلوں سے ہٹا دینا، امامت سے علیحدہ کر دینا روزمرہ کے معمولات ہیں دو چار واقعہ ہوں تو کوئی گنوائے جہاں ہزاروں لاکھوں اقعا

اسی نوع کے ہوں تو کہاں تک گنوائے جائیں۔ یہ مسلمانوں کے ساتھ ان حضرات کے معاملات تھے۔ ایک نظر غیر مسلموں کے ساتھ برتاؤ پر بھی ڈالتے جاؤ۔ کفار مکہ نے بنی اکرم صلی اکرم صلی اللہ علیہ وسلم اور مسلمانوں کو ابتداء اسلام میں کیا کچھ تکلیفیں نہیں پہنچائیں کونسی ایسی اذیت و تکلیف اور توہین و تذلیل تھی جو ان حضرات کے ساتھ نہیں برتی گئی۔ ہر مسلمان اُن سے واقف ہے اور عام و خاص کی زبانوں پر یہ واقعات ہیں۔ کچھ نمونہ دیکھنا چاہو تو حکایات صحابہ کا یہ باب دیکھو۔ لیکن ان سب کے بعد مکہ مکرمہ فتح ہوتا ہے۔ سب کفار زبیرین اور مغلوب ہوتے ہیں۔ اس وقت ہر شخص اپنے اوپر خائف ہے کہ اپنی عداوتیں سامنے ہیں۔ لیکن حضور کی پاک زبان سے نکلتا ہے۔ لَا تَثْرِيْبَ عَلَيْكُمْ الْيَوْمَ يُعْفِرُ اللَّهُ لَكُمْ (در منشور) آج تم پر کوئی ملامت نہیں۔ اللہ تمہیں معاف کرے۔

غزوہ بدر میں کس زور شور سے کفار نے مقابلہ کیا۔ پھر مغلوب ہوئے پکڑے گئے۔ لیکن قیدیوں کے ساتھ کیا برتاؤ ہوا کہ بعض کو معمولی معاوضہ پر آزادی دی گئی اور بعض غریبوں کو بلا معاوضہ آزادی دے دی گئی (خمس) اسی طرح جس قدر معرکے حضور کے اور صحابہ کرام رضی اللہ عنہم کے ہوئے ہیں تاریخ کے صفحات اُن سے پُر ہیں کہ ذمیوں اور قیدیوں کے ساتھ جو برتاؤ ہوتا تھا وہ آج مسلمانوں کا مسلمانوں سے نہیں ہے۔ معمولی سے معمولی آدمی عورت اور غلام تک کسی کو امن دے دیتا تھا تو بادشاہ اور امیر کو اس کا پورا کرنا ضروری تھا۔ آج قوم کے بڑے بھی کسی سے معاہدہ کر لیں تو ساری قوم ان کے

خلاف لعنت کا ووٹ پاس کرنے کو تیار ہے۔ فتح مکہ میں حضرت ام ہانی نے اپنی سسرال کے کسی شخص کو امن دے دیا۔ حضرت علیؑ نے اس کو رد کر دیا۔ مگر حضورؐ نے فرما دیا کہ ہم نے امان قبول کر لیا ہے اور ضابطہ بنا دیا کہ ادنیٰ سے ادنیٰ کا امان دے دینا معتبر ہے۔

ہرمزان کا بار بار بد عہدی کرنا اور پھر امن چاہنا تواریخ میں مفصل مذکور ہے۔ اور اخیر میں جب حضرت عمرؓ نے ان کی مکرر سہ کر بد عہدی سے قتل فرمانے کا تہیہ کر لیا تھا تو کیسے معمولی جیلے سے امن چاہ کر مسلمان ہوئے کہ اول اپنے پیاسے ہونے کو ظاہر کیا اور جب پانی دیا گیا تو کہا کہ مجھے اندیشہ ہے کہ پانی پیتے ہوئے قتل کر دیا جاؤں۔ حضرت عمرؓ نے فرمایا کہ اندیشہ نہ کرو۔ پانی پینے تک تم کو امن دے دیا۔ یہ سن کر گلاس کا پانی گرا دیا۔ حضرت عمرؓ نے دوبارہ پانی منگایا تو کہنے لگے مجھے پانی پینا منظور نہیں ہے مگر آپ پانی پینے تک امن دے چکے ہیں۔ اگرچہ یہاں بالکل صاف اور ظاہر مفہوم تھا کہ پانی نہیں پینا تو امن ختم ہے۔ مگر چونکہ امن اور ایفائے عہد میں یہ حضرات بہت اونچی چٹان پر تھے اس لئے حضرت عمرؓ نے اس کو قبول فرما لیا۔ ان حضرات کے اس علوشان کا تھوڑا سا اندازہ اُس تحریر سے ہوتا ہے جو حضرت عمرؓ نے حضرت سعدؓ کو لکھی ہے۔ جس میں ارشاد ہے کہ اگر کوئی عجمی مذاق اور لہو و لہجہ کے طور پر یا کسی ایسی زبان میں یا ایسے الفاظ میں کہے جو ان کے یہاں امن سمجھے جاتے ہوں تو تم اس کو امن کے قائم مقام سمجھو۔ اس لئے کہ امن دینے میں غلطی کر جانا کارآمد ہے اور بد عہدی میں غلطی کر جانا ہلاکت ہے اور تمہارے ضعف اور دشمن کے قوی ہو جانے کا سبب ہے (اشاعت)

ابو لؤلؤہ جو حضرت عمرؓ کا قاتل ہے نصرانی غلام تھا۔ حضرت عمرؓ کی زندگی
 ہی میں ان کو اشارے سے قتل کی دھمکی دی۔ حتیٰ کہ کچھ عرصہ کے بعد قتل بھی کر دیا
 حضرت عمرؓ نے خود فرمایا کہ اس نے اس وقت مجھے قتل کی دھمکی دی ہے لیکن اس
 کے باوجود کیا کوئی انتقام اس سے لیا۔ بلکہ اس کے بالمقابل اس کے ساتھ
 احسان کا ارادہ تھا جو کتب احادیث اور تاریخ میں مشہور ہے۔ اور اس کی عداوت
 کا یہ حال تھا کہ جب نہاوند کے قیدی پکڑ کر لائے گئے تو ایک ایک کے سر پر ہاتھ
 پھیرتا تھا اور کہتا تھا کہ اَکَلْتُ عَمْرًا کَبِدَیْ عَمْرٌ نَے میرا جگر کھا لیا ہے (اشاعتہ)
 ابن ملجم حضرت علیؓ کا قاتل ایک مرتبہ کسی اپنی حاجت کو لے کر حضرت علیؓ
 کی خدمت میں حاضر ہوا۔ آپ نے اس کی حاجت پوری فرمادی اور ارشاد فرمایا
 کہ یہ میرا قاتل ہے۔ کسی نے عرض کیا کہ اس کو قتل کیوں نہیں کر دیتے۔ آپ نے
 فرمایا فَمَنْ يَّقْتُلْنِي پھر مجھے کون قتل کرے گا (اشاعتہ)

ایک روایت میں ہے کہ ابھی تو اس نے قتل نہیں کیا (تو پہلے سے پہلے
 قصاص کیسے ہو سکتا ہے) جب اس شقی نے آپ پر حملہ کر دیا اور پکڑا گیا تو آپ نے
 فرمایا کہ ابھی قتل نہ کرنا۔ قید میں رکھنا وَاَطِيعُوا طَعَامَهُ وَالْيُنُوفَ اشْبَعُوا
 اور کھانے کو اچھا دینا اور بستہ نرم دینا۔ اگر میں اس حملہ سے مر گیا تو قصاص
 میں قتل کر دینا۔ اور اچھا ہو گیا تو میں اپنے معاملہ کا مختار ہوں چاہے معاف
 کر دوں یا بدلہ لوں (خمیس)

ان واقعات کا احاطہ کسی مختصر تحریر میں کیا ہو سکتا ہے تواریخ ان سے
 لبریز ہیں۔ مجھے تو اس نمونہ سے صرف ادھر متوجہ کرنا مقصود ہے کہ مخالفتیں

اور دشمنیاں ہوتی آتی ہیں مگر دشمنوں کے ساتھ بھی ان پاک نفوس کا جو برتاؤ
تھا وہ ہمارا دوستوں سے بھی نہیں ہے۔ پھر امید باندھے بیٹھے ہیں کہ اسلام اسلام
کا نام زبان پر رہیں اور ثمرات وہی حاصل ہوں جو ان کو حاصل تھے۔
فَاِیُّ اللّٰهِ الْمُسْتَكْبٰی۔

آخری وصیت۔ ابھی میرا کچھ اور بھی لکھنے کا خیال تھا مگر ماہ مبارک قریب
آ رہا ہے۔ اور اس مبارک مہینے میں مجھے خط لکھنا تو درکنار پڑھنا بھی دشوار ہے
اس لئے ایک نہایت مختصر مضمون پر اس خط کو ختم کرتا ہوں اور وہ یہ ہے کہ
اس سارے مضمون سے یہ بات واضح ہو گئی ہوگی کہ ہماری ساری پریشانیوں کا منشاء اسلامی
تعلیمات سے ہماری غفلت اور اس پر عمل نہ کرنا ہے اس لئے کہ مسلمان کی انتہائی
ترقی کا راز صرف اسلامی تعلیمات پر عمل کرنے میں مضمر ہے اس کے سوا کچھ نہیں
ہے لہذا ایک آخری نصیحت اور وصیت کرتا ہوں۔

نصیحت گوش کن جاننا کہ از جان دوست دارند

جو انان سعادت مند پند پر دانا را

کہ جہاں کہیں کسی ناجائز امر کو دیکھو اور اس کے روکنے پر قدرت ہو اس میں
دریغ نہ کرنا اور جہاں قدرت نہ ہو وہاں نزاع و فساد پیدا نہ کرنا۔ یہ دو امر نہایت
اہم اور دقیق ہیں۔ اس میں ہم لوگ بسا اوقات غلطی کرتے ہیں۔ بہت سے ایسے
امور کو جو ہماری قدرت میں ہیں ہم اپنے تعلقات کے زور میں اولاد و احباب
کی محبت میں ان پر سکوت کرتے ہیں حالانکہ نبی اکرم صلی اللہ علیہ وسلم کا ارشاد ہے
مَنْ رَاٰی مِنْكُمْ مُّنْكَرًا فَلْيُغَيِّرْهُ بَيِّنًا فَإِنْ لَّمْ يَسْتَطِعْ فَبِلِسَانِهِ فَإِنْ لَّمْ يَسْتَطِعْ

فَبِقَلْبِهِ وَذَلِكَ أَضْعَفُ الْإِيمَانِ (رواہ مسلم وغیرہ) (رسالہ تبلیغ) جو شخص تم میں سے کسی ناجائز کام کو ہوتے ہوئے دیکھے اس کو ہاتھ سے بدل ڈالے مثلاً کوئی ناجائز چیز بنتے ہوئے دیکھے اگر قدرت ہے تو اس کو توڑ ڈالے۔ کسی شخص کو کسی گناہ میں مبتلا دیکھے ہاتھ پکڑ کر لے جائے۔ اس پر کچھ زور ہو تو مار کر روک دے، اگر اس کی قدرت نہ ہو تو زبان سے بدل ڈالے (یعنی ہاتھ سے روکنے کی طاقت نہ ہو، تو زبان سے روک دے یا کم از کم زبان سے اس کے ناجائز ہونے کا اعلان کر دے) اگر اس کی بھی قدرت نہ ہو تو دل سے اس کو بُرا سمجھے اور یہ ایمان کا سب سے کم درجہ ہے۔ دوسری روایت میں آیا ہے کہ اس سے کم درجہ ایمان کا نہیں ہے اور ظاہر بات ہے کہ جب دل سے بھی اس کو بُرا نہیں سمجھا ہے تو گویا دل سے اس کو پسند کر لیا۔ پھر ایمان کا کون سا درجہ رہ سکتا ہے۔ اسی لحاظ سے نبی کریم صلی اللہ علیہ وسلم نے اَفْضَلُ الْجِهَادِ كَلِمَةُ حَقٍّ عِنْدَ سُلْطَانٍ جَائِرٍ ارشاد فرمایا ہے (افضل ترین جہاد حق بات کا ظالم بادشاہ کے سامنے کہہ دینا ہے) کہ چونکہ ہاتھ سے روکنے پر قدرت نہیں ہے اس لئے زبان ہی سے کہہ دے شاید اثر کر جائے، یا کم از کم اس کے علم میں تو یہ بات آجائے کہ میں فلاں کام ناجائز کر رہا ہوں۔ اپنی جہالت سے ناجائز کو جائز اور باطل کو حق نہ سمجھتا رہے کہ پھر اس سے رکنے کی یا توبہ کرنے کی توفیق ہی نہ ہوگی۔ نبی کریم صلی اللہ علیہ وسلم کا ارشاد ہے مَا مِنْ رَجُلٍ يَكُونُ فِي قَوْمٍ يَعْمَلُ بِالْمَعَاصِي يَقْدِرُونَ عَلَى أَنْ يَغَيِّرُوا عَلَيْهِمْ وَلَا يُغَيِّرُونَ إِلَّا أَصَابَهُمُ اللَّهُ بِعِقَابٍ قَبْلَ أَنْ يَمُوتُوا۔ (رواہ ابوداؤد وابن حبان وغیرہما) جو شخص کسی جماعت

میں ہوا اور کوئی ناجائز کام کرتا ہوا اور وہ جماعت اس کے روکنے پر قادر ہو پھر بھی نہ روکے تو ساری جماعت کو مرنے سے پہلے پہلے اس کے عذاب میں مبتلا ہونا پڑے گا۔ اھ کس قدر سخت وعید ہے۔ ہم لوگ اپنی اولاد کو اپنے چھوٹوں کو علی الاعلان ناجائز امور کرتے دیکھتے ہیں ہر طرح سے ان پر قدرت ہے زور ہے لیکن پھر بھی ان کی محبت کی وجہ سے یا دین سے غفلت اور بے پروائی کی وجہ سے نہیں روکتے۔ یہ حقیقت ہیں نہ اُن کے ساتھ خیر خواہی ہے نہ اپنے ساتھ اُن کو بھی مصیبت میں گرفتار کرتے ہیں اور اپنے کو بھی 'آج اولاد' ملازم بیوی بہن کوئی مالی نقصان کر دے ہماری اپنی شان کے خلاف کوئی بات کہہ دے اُس کی جان کو آجائیں گے۔ مار پیٹ سے بھی دریغ نہ ہو گا۔ گالی دینے اور برا بھلا کہنے کا تو ذکر ہی کیا ہے۔ لیکن وہ نماز نہ پڑھتا ہو، جو ا کھیلتا ہو، ڈاڑھی منڈاتا ہو، غرض اللہ جل جلالہ اور شریعتِ مطہرہ کے کسی بھی حکم کی خلاف ورزی کرتا ہو تو کچھ مارنا تو درکنار زبان سے بھی نہیں کہا جاتا بلکہ دل میں بھی خیال نہیں آتا۔ کوئی حکومت کا مجرم ہو اس کا باغی ہو۔ قتل کا ملزم ہو وہ ہمارے پاس آجائے تو زبان سے اگر کسی وجہ سے نہ کہا جائے گا تو بھی دل میں بار بار خیال آئے گا کہ یہ مجرم میرے پاس ہے کہیں میں اس کے ساتھ نہ پکڑا جاؤں۔ لیکن اللہ کا باغی، اللہ کا نافرمان کھلم کھلا اللہ کی نافرمانی کرنے والا ہمارے پاس آتا ہے تو زبان سے کہنا تو بڑی بات ہے دل میں بھی اس کا وسوسہ نہیں آتا کہ یہ اللہ کا مجرم ہے کہیں اس کی نحوست میں میں بھی گرفتار نہ ہو جاؤں۔ قرآن حکیم اور احادیث بار بار اس چیز کی مذمت کرتے

ہیں۔ اس پر جگہ جگہ تنبیہیں وارد ہیں۔ اور پھر اللہ جل شانہ جیسا قادر کہ دنیا اور آخرت کی بادشاہت اُسی کی ہے۔ دنیا کے سارے بادشاہ اور حاکم اُسی کے قبضہ قدرت میں ہیں۔ لیکن ذرا بھی اُس مالک کا خوف ہمارے دل میں نہیں آتا اور علی الاعلان اُس کے احکام کی خلاف ورزی کریں تو پھر ہم پر بلائیں اور مصیبتیں کیوں نہ نازل ہوں۔ نبی کریم صلی اللہ علیہ وسلم کا ارشاد ہے کہ

إِنَّ اللَّهَ تَعَالَى لَا يُعَذِّبُ الْعَامَّةَ بِعَمَلِ الْخَاصَّةِ حَتَّى يَرَوْا الْمُنْكَدَ بَيْنَ ظَهْرِهِمْ وَهُمْ قَادِرُونَ عَلَى أَنْ يُنْكِرُوا فَلَا يُنْكِرُوا فَإِذَا فَعَلُوا ذَلِكَ عَذَّبَ اللَّهُ الْعَامَّةَ وَالْخَاصَّةَ (مشکوٰۃ) اللہ جل شانہ چند مخصوص لوگوں کے گناہ کرنے سے سب کو عذاب نہیں کرتے جب تک کہ وہ لوگ اُن مخصوص لوگوں کے روکنے پر قادر ہوں اور نہ روکیں۔ اور جب ایسا ہو کہ وہ روکنے پر قادر ہوں اور نہ روکیں تو پھر عام خاص سب کو عذاب میں مبتلا فرماتے ہیں۔ میں اسی مضمون کو اپنے ایک رسالہ میں جو رسالہ تبلیغ کے نام سے شائع ہو چکا ہے مفصل لکھ چکا ہوں اس لئے یہاں مجھے صرف اتنا ہی کہنا ہے کہ جس جگہ آدمی کو قدرت حاصل ہے وہاں نہ روکنا اپنے آپ کو مصائب اور پریشانیوں کے لئے پیش کرنا ہے اور منجملہ اور پریشانیوں کے اسباب کے جو آج چاروں طرف سے گھیرے ہوئے ہیں یہ بھی بڑا سبب ہے کہ ہم دین کی کسی بات پر کسی مخالف اور دشمن کو تو ضرور اس کی آبروریزی کی نیت سے اس کا وقار گرانے کی فکر میں ٹوکیں گے اور کچھ نہ ہو سکے گا تو اظہار حق اور احقاق حق کے نام سے اس کے خلاف ایک فتویٰ لے کر شائع کر دیں گے۔ لیکن اپنے عزیز

کو اپنے دوست کو اپنے چھوٹے کو کبھی بھی ٹوکنے کا ارادہ نہ کریں گے۔
 نبی کریم صلی اللہ علیہ وسلم کا ارشاد ہے کہ إِذَا عَظَّمْتَ أَقْتِي الدُّنْيَا نَزَعَتْ
 مِنْهَا هَيْبَتَهُ اِلٰى سَلَامٍ وَاِذَا تَرَكْتَ اِلَّا مَرَبًا لِمَعْرُوفٍ وَاَلْتَهَى عَنِ
 الْمُنْكَرِ حَرَمْتَ بَرَكَةَ الْوَحْيِ وَاِذَا تَسَابَتْ اَقْتِي سَقَطَتْ مِنْ عَيْنِ اللّٰهِ رَاتِلِيْخ
 جب میری امت دنیا کو عظیم الشان اور اونچی چیز سمجھنے لگے گی تو اسلامی ہمت
 اس سے جاتی رہے گی اور جب نیک کاموں کے کرنے کا حکم اور بُرے کاموں
 سے روکنا چھوڑ دے گی تو وحی کی برکتوں سے محروم ہو جائے گی اور جب
 آپس میں ایک دوسرے کو گالیاں دینے لگے گی تو اللہ کی نگاہ سے گر جائے گی۔
 ایک حدیث میں وارد ہے کہ تمہیں دو نشے گھیریں گے ایک نشہ زندگی کی
 محبت کا دوسرا نشہ جمالت کی محبت کا (یعنی علم حاصل کرنے سے پہلو تہی کرنا)
 اس وقت تم نیک کاموں کا حکم کرنا چھوڑ دو گے اور بُری باتوں سے روکنا چھوڑ
 دو گے اس وقت قرآن و حدیث پر مضبوطی سے جمنے والے ایسے ہوں گے جیسے
 اونچے درجہ کے مہاجرین و انصار (جامع)

نبی اکرم صلی اللہ علیہ وسلم کا ارشاد ہے کہ جو لوگ اللہ کی حدود پر قائم ہیں
 (یعنی دین میں خوب پختہ ہیں) اور جو لوگ ان میں گرنے والے ہیں (یعنی معاصی میں
 مبتلا ہیں) اُن دونوں کی مثال اس جماعت کی سی ہے جو ایک جہاز میں سوار
 ہوئی جس میں کچھ لوگ اوپر کے طبقہ میں ہیں اور کچھ لوگ نیچے کے حصہ میں ہیں
 نیچے والے پانی لینے کے لئے بار بار اُپر آتے ہیں وہ اس وقت کی وجہ سے
 کہ اُپر بار بار جانا پڑتا ہے جس سے ان کو بھی تکلیف ہوتی ہے جو اُپر ہیں اس

لئے وہ لوگ جہاز کے نیچے کے حصہ میں ایک سوراخ کرنے لگیں تاکہ وہیں سے پانی آنے لگے تو ایسی صورت میں اگر اوپر کے حصہ والے اُن کو سوراخ کرنے سے نہ روکیں گے تو جہاز میں سوراخ ہو جانے سے اندر پانی بھر آئے گا اور دونوں فریق ڈوب جائیں گے (ترغیب عن البخاری) اس لئے خوب سمجھ لینا چاہیے کہ قدرت کے بعد نہ روکنا صرف گناہ کرنے والے ہی کو نقصان رساں نہیں ہے اپنے آپ کو بھی عذاب الہی میں مبتلا کرنا ہے اور عام عذاب کے لئے تیار ہونا ہے۔ آج کل جو لوگ دیندار کہلاتے ہیں اور بہت سے اُن میں واقعی دیندار ہیں بھی وہ اپنے آپ کو بالکل ہی سبکدوش سمجھتے ہیں لَا يَضُرُّكُمْ مَن ضَلَّ إِذْ اهْتَدَيْتُمْ (جب تم ہدایت یافتہ ہو جاؤ تو کسی کا گمراہ ہونا تم کو نقصان نہیں پہنچاتا) کا پروانہ اپنے اطمینان کے لئے کافی سمجھتے ہیں۔ لیکن صحابہ کرام رضی اللہ عنہم اجمعین نے اللہ تعالیٰ اُن پر لاکھوں رحمتیں نازل فرمائی ہیں کہ کسی چیز کو بھی غیر مکمل نہیں چھوڑا ہے۔

متعدد صحابہؓ سے اس آیت شریفہ کے بارے میں حضورؐ سے سوال کرنا اور حضورؐ کا جواب میں یہ ارشاد فرمانا تفاسیر میں منقول ہے اَمْرًا لِّمَعْرُوفٍ اور نَهْيًا عَنِ الْمُنْكَرِ کرتے رہو ورنہ عام عذاب میں مبتلا ہو جاؤ گے۔ اور اس آیت شریفہ کا محل یہ ہے کہ جب اس کی طاقت نہ رہے اور فتنوں کا دروازہ کھل جائے۔ حضرت ابو بکر صدیقؓ ایک مرتبہ منبر پر کھڑے ہوئے اور یہ آیت تلاوت فرمائی اور ارشاد فرمایا کہ تم لوگ اس آیت کو بے محل پڑھتے ہو۔ میں نے خود حضورؐ سے سنا ہے کہ جو لوگ ناجائز کام کو دیکھیں اور اس کو

نہ روکیں قریب ہے کہ وہ عذاب میں مبتلا ہو جائیں۔ حضرت عبداللہ بن مسعود
 تشریف فرما تھے دو آدمیوں میں کچھ نزاع ہوا۔ پاس بیٹھنے والوں میں سے
 ایک صاحب نے ارادہ کیا کہ اٹھ کر اس کو روک دیں دوسرے کسی صاحب
 نے اُن کو اٹھنے سے منع کیا اور یہ آیت تلاوت کی۔ حضرت عبداللہ بن مسعود
 نے تنبیہ فرمائی اور ارشاد فرمایا کہ ابھی اس آیت کا وقت نہیں آیا ہے (درمنثور)
 الغرض جہاں قدرت ہو وہاں نیکر کرنا نہایت ضروری ہے۔ اسی طرح
 دوسری جانب جہاں قدرت نہ ہو، نیکر پر کوئی فساد برپا ہونے کا اندیشہ ہو۔
 کسی دینی مسرت اور نقصان کا خیال ہو وہاں خواہ مخواہ خم ٹھوک کر نہ کھڑے
 ہونا بلکہ اس مجمع سے یکسوئی اختیار کرنا اور لوگ تمہاری یکسوئی پر برا بھلا
 کہیں، گالیاں دیں، طعن و تشنیع کریں اُس کو برداشت کرنا۔ بہت ہو
 تو اُن کے لئے دعائے خیر کرنا۔ اَللّٰهُمَّ اهْدِ قَوْمِيْ فَاِنَّهُمْ لَا يَعْلَمُوْنَ
 نبی کریم صلی اللہ علیہ وسلم کا کس قدر پاک اور اونچا اسوہ ہے۔ لیکن یہ
 نہ ہو سکے تب بھی ایسے مواقع میں جھگڑے سے علیحدہ رہنا اصلاح کی فکر میں
 ۱۰ جنگ اُحد میں جب نبی کریم صلی اللہ علیہ وسلم کا دندان مبارک شہید ہو گیا تھا اور
 چہرہ انور بھی زخمی ہو گیا تھا تو صحابہ کرام رضی اللہ عنہم کو یہ چیز بہت شاق تھی اور
 ہونا بھی چاہئے تھی۔ اس لئے انہوں نے درخواست کی تھی کہ اُن کفار پر بددعا فرما
 دیں۔ حضور اقدس صلی اللہ علیہ وسلم نے بجائے بددعا فرمانے کے یہ پاک الفاظ
 ارشاد فرمائے تھے کہ جن کا ترجمہ یہ ہے کہ اے اللہ میری قوم کو ہدایت فرما کہ یہ لوگ
 جانتے نہیں (شفا)

نہ لگنا اپنے کو سنبھالے رہنا بہت غنیمت ہے۔ نبی اکرم صلی اللہ علیہ وسلم کا ارشاد ہے۔
 اِذَا رَأَيْتَ النَّاسَ قَدْ مَرَجَتْ
 عُهُودُهُمْ وَخَفَّتْ أَمَانَاتُهُمْ
 وَكَانُوا هَكَذَا وَشَبَّكَ بَيْتَ
 أَنَا مِلِّي فَأَلْزَمَ بَيْتِكَ وَأَمْلِكُ
 مَحَلَّتِكَ بِسَانَكَ وَخُذْ مَا تَعْرِفُ
 وَدَعْ مَا تُنْكِرُ وَعَلَيْكَ
 بِخَاصَّةِ أَمْرِ نَفْسِكَ وَدَعْ
 عَنْكَ أَمْرَ الْعَامَّةِ۔
 (رواہ الحاکم عن ابن عمر
 وَكَذَا فِي الْجَامِعِ وَقَالَ
 الْعَزِيزِيُّ صَحِيحٌ)۔

جب تو دیکھے کہ آدمیوں کے عہد پیمان
 گڑبڑ ہو گئے اور امانتیں ہلکی پڑ گئیں یعنی
 ان کا اہتمام نہیں رہا، اور ایک ہاتھ
 کی انگلیاں دوسرے ہاتھ میں ڈال کر
 (ارشاد فرمایا کہ جب تو دیکھے کہ) لوگ
 اس طرح آپس میں گڑبڑ ہو گئے (کنایہ
 ہے حق ناحق بھلے بُرے کے آپس میں مخلوط
 اور غیر ممتاز ہو جانے سے) تو اپنے گھر
 میں بیٹھ جانا اور زبان کو روک لینا جانے
 امور کو اختیار کرنا اور ناجائز سے پرہیز
 کرنا اور اپنے آپ کو سنبھالے رکھنا اور
 عوام کو چھوڑ دینا۔

نبی اکرم صلی اللہ علیہ وسلم کا ارشاد ہے کہ عنقریب ایسا زمانہ آنے والا
 ہے کہ آدمی کا بہترین مال چند مکبریاں ہوں جن کو لے کر وہ پہاڑ کی چوٹیوں پر
 اور ایسے مواقع پر جا پڑے جہاں بارش ہوتی رہتی ہو کہ اپنے دین کی وجہ
 سے فتنوں سے بھاگتا ہو (بخاری)
 علامہ عینی شرح بخاری میں فرماتے ہیں کہ اس حدیث سے فتنوں کے زمانہ
 میں کیسوی کی فضیلت ثابت ہوتی ہے البتہ جو شخص ایسا ہو کہ اس کو فتنہ کے

روکنے پر قدرت ہو اُس کے لئے اُس کے روکنے میں سعی کرنا واجب ہے جو
 حالات کے اختلاف کی وجہ سے فرض عین یا فرض کفایہ ہے (یعنی اگر کوئی
 دوسرا شخص اس کو روکنے والا نہیں ہے تو فرض عین ہے اور اگر اور
 لوگ بھی ایسے ہیں جو اس کو روک سکتے ہیں تو فرض کفایہ ہے) اور بغیر فتنہ
 کے زمانہ کے علماء میں اختلاف ہے کہ یکسوئی افضل ہے یا لوگوں کے ساتھ
 اختلاط افضل ہے۔ امام نووی کہتے ہیں کہ حضرت امام شافعیؒ اور دیگر بہت
 سے علماء کا مذہب یہ ہے کہ ایسی حالت میں اختلاط افضل ہے۔ اس لئے
 کہ اس سے بہت سے دینی فوائد حاصل ہوتے ہیں۔ اسلامی شعاروں
 میں شرکت کی نوبت آتی ہے مسلمانوں کی جماعت کی کثرت ظاہر ہوتی ہے
 اور اُن کو بہت سی بھلائی کے پہنچانے کا موقع ملتا ہے۔ مریضوں کی
 عیادت، جنازوں کی شرکت، سلام کا شائع کرنا، بھلی باتوں کا حکم کرنا،
 بُری باتوں سے روکنا، نیکی اور تقویٰ پر ایک دوسرے کی مدد کرنا، محتاج
 کی مدد کرنا، مسلمانوں کی جماعتوں میں شریک ہونا وغیرہ جتنے امور
 بھی ہو سکتے ہوں سب کا امکان ہے اور جو شخص عالم ہو یا زاہد اُس کے
 لئے اختلاط کا استحباب اور بھی مؤکد ہو جاتا ہے۔ لیکن ایک جماعت کا مذہب
 یہ ہے کہ باوجود اُن سب کے بھی تنہائی افضل ہے اس لئے کہ اُس میں سلامتی
 یقینی ہے بشرطیکہ تنہائی کی عبادت اور اُن چیزوں سے جو تنہائی کی حالت
 میں اُس کے ذمہ ضروری ہیں واقف ہو۔ امام نووی فرماتے ہیں مذہب راجح
 یہی ہے کہ جس شخص کو اُس کا غلبہ ظن نہ ہو کہ وہ خود معاصی اور گناہوں میں

مبتلا ہو جائے گا اُس کے لئے اختلاط ہی افضل ہے۔ علامہ کرمانی فرماتے ہیں کہ ہمارے زمانہ میں تو یکسوئی ہی افضل ہے اس لئے کہ مجالس گناہوں سے بہت ہی کم خالی ہوتی ہیں۔ علامہ عینی فرماتے ہیں کہ میں بھی کرمانی کا موافق ہوں اس لئے کہ اس زمانہ میں اختلاط سے بُرائیوں کے سوا اور کچھ حاصل نہیں فقط۔

امام نودی کی وفات ۶۷۶ھ میں ہوئی ہے۔ اور علامہ کرمانی کی ۷۸۶ھ میں تقریباً سو برس کے فرق میں زمانہ کا یہ تغیر ہے کہ امام نودی اختلاط کو افضل بتاتے ہیں اور امام کرمانی سو برس کے بعد فرماتے ہیں کہ آج کل مجالس اس قابل نہیں رہیں۔ علامہ عینی کی وفات ۸۵۵ھ میں ہے۔ وہ علامہ کرمانی کی تائید کرتے ہوئے شرور کا اضافہ ہی بتاتے ہیں۔ ایسی صورت میں اب چودھویں صدی کے نصف آخر میں جتنا بھی اضافہ ہو قرین قیاس ہے۔ حضور اقدس صلی اللہ علیہ وسلم کا ارشاد ہے کہ ہر زمانہ اپنے ماضی سے شر میں بڑھا ہوا ہوگا۔ اس کے علاوہ نبی اکرم صلی اللہ علیہ وسلم کا یہ بھی ارشاد ہے کہ کھلی باتوں کا حکم کرتے رہو اور بُری باتوں سے روکتے رہو۔ البتہ جب تم یہ دیکھو کہ بخل کی فرمانبرداری کی جاتی ہے اور خواہشاتِ نفس کی پیروی کی جاتی ہے اور دنیا کو (دین پر) ترجیح دی جاتی ہے اور ہر ذی راہ اپنی رائے کو بہتر سمجھتا ہے (یعنی خود رائی عام ہو جائے) اور ایسی حالت کو دیکھے کہ (سکوت بغیر) چارہ کار نہیں تو اپنے نفس کی خبر گیری کیجیو (مبادا کسی فساد میں مبتلا ہو جائے) اور عامۃ الناس کو چھوڑ دیجو عنقریب

ایسا زمانہ آنے والا ہے کہ (اپنے دین پر) صبر کرنا ایسا ہوگا گویا آگ کی
 چنگاری ہاتھ میں لے لی (مشکوٰۃ) یعنی آگ کی چنگاری ہاتھ میں لے کر
 اس پر صبر کرنا اور اس کو ہاتھ میں روکے رکھنا جیسا مشکل ہوتا ہے ایسا ہی
 دین کا تھا مناسبت ہو جائے گا۔ چنانچہ اس زمانے میں دینی امور کا پھیلنا
 ان کی جانب متوجہ کرنا بلکہ خود اپنے آپ دین پر عمل کرتے رہنا جس قدر مشکل بن
 گیا ہے وہ ہر دیندار شخص جانتا ہے۔ اہم سے اہم دینی امر اور ایمان کے بعد
 سب سے اوجھی چیز نماز ہی کو دیکھ لو کہ عوام کے طبقہ سے زیادہ شرفاء اور
 امراء اور وہ لوگ جو اپنے کو اسلام کا علم بردار سمجھتے ہیں ان کو نماز کے لئے
 کہنا ان کو مسجدوں میں جانے پر جماعت کے اہتمام پر آمادہ کرنا کتنا مشکل
 بن گیا ہے گویا کہنے والے کی اپنی غرض اس سے وابستہ ہے جس کو کہا جاتا
 ہے اس کا تو کوئی نفع اس میں سے ہی نہیں۔

بنی اکرم صلی اللہ علیہ وسلم ارشاد فرماتے ہیں کہ میری مثال اُس شخص کی سی
 ہے جس نے کوئی آگ (چراغ وغیرہ) روشن کی اور پروانے وغیرہ جانور
 اس پر آکر گرتے ہیں اور وہ ان کو ہٹاتا ہے کہ خواہ مخواہ جل جائیں گے مگر
 وہ ہٹتے نہیں اور اُس میں جلے جاتے ہیں۔ یہی بعینہ میری مثال ہے کہ تم
 لوگوں کو پکڑ پکڑ کر (جہنم کی) آگ سے ہٹاتا ہوں مگر تم لوگ اس میں گھسے جاتے
 ہو (مشکوٰۃ) اسی طرح علماء کے لئے بھی افضل یہی ہے کہ حتی الوسع منکرات
 سے روکنے کی سعی کریں لیکن اُس کے بعد بھی اگر وہ مغلوب ہو جائیں یا کسی
 مصرت کا اندیشہ ہو تو پھر فتنہ سے علیحدہ رہنا بہتر ہے۔

حضرت عبداللہ بن عمرؓ فرماتے ہیں کہ میں نے حجاج (مشہور ظالم) کو خطبہ میں ناجائز امور کہتے ہوئے سنا۔ میرے دل میں آیا کہ اس کو ٹوکوں مگر مجھے حضور اقدس صلی اللہ علیہ وسلم کی ایک حدیث یاد آگئی (اس لئے چپ ہو گیا) وہ حدیث یہ ہے کہ میں نے حضور اقدس صلی اللہ علیہ وسلم سے سنا تھا۔ مومن کے لئے مناسب نہیں ہے کہ اپنے نفس کو ذلیل کرے۔ میں نے عرض کیا تھا یا رسول اللہ! اپنے نفس کو کس طرح ذلیل کرے گا۔ ارشاد فرمایا کہ ایسی مشقت میں داخل ہو جائے جس کا تحمل نہیں کر سکتا۔ حضرت علیؓ نے بھی حضور اقدس صلی اللہ علیہ وسلم کے اس ارشاد کو نقل کیا ہے کہ مسلمان کے لئے یہ (جائز) نہیں ہے کہ اپنے نفس کو ذلیل کرے۔ صحابہ نے عرض کیا کہ اپنے نفس کو کس طرح ذلیل کرے گا۔ ارشاد ہوا کہ ایسی بلا میں داخل ہو جس کا تحمل نہیں کر سکتا۔ (مجمع الزوائد)

حضرت سعد بن ابی وقاصؓ جلیل القدر صحابہ ہیں۔ جس زمانہ میں حضرت علیؓ اور امیر معاویہؓ میں لڑائی ہو رہی تھی یہ اپنے اونٹوں کو لے کر جنگل میں چلے گئے تھے۔ ان کے صاحبزادہ عمر ان کے پاس تشریف لے گئے انہوں نے دور ہی سے اللہم! انی اعوذُ بِكَ مِنْ شَرِّ هَذِهِ الْوَاكِبِ (اے اللہ میں اس سوار کے شر سے پیری پناہ چاہتا ہوں) پڑھنا شروع کر دیا۔ یہ تشریف لے گئے سواری سے اترے اور عرض کیا آپ اپنے اونٹوں اور بکریوں کو لے کر یہاں تشریف لے آئے اور لوگوں کو چھوڑ دیا کہ وہ سلطنت پر لڑتے رہیں جھڑپ سے ان کے سینے پر زور سے ہاتھ مارا اور فرمایا چپکے رہو۔ میں نے خود

حضور سے سنا ہے کہ اللہ جل شانہ اُس بندہ کو محبوب رکھتے ہیں جو متقی ہو اور مخفی ہو (ترغیب بروایہ مسلم)

ایک مرتبہ حضور نے فرمایا کہ تم کو بہترین شخص بتاؤں کون سے صحابہ نے عرض کیا ضرور بتائیے۔ ارشاد فرمایا کہ وہ شخص ہے جو گھوڑے کی لگام پکڑے ہوئے اللہ کے راستے میں رے یہاں تک کہ مر جائے یا شہید ہو جائے۔ پھر ارشاد فرمایا بتاؤں اس کے بعد کون شخص بہترین ہے۔ صحابہ نے عرض کیا ضرور بتائیے ارشاد فرمایا کہ وہ شخص جو کسی گھاٹی میں الگ جا پڑا جو نماز کو قائم رکھتا ہو، زکوٰۃ ادا کرتا ہو، لوگوں کے شرور سے محفوظ ہو۔

ایک حدیث میں وارد ہے کیا ہی اچھا ہے وہ شخص کہ اپنی زبان پر قدرت رکھتا ہو، اپنے گھر میں پڑا رہتا ہو اور اپنی خطاؤں پر روتا رہتا ہو۔ حضرت عقبہؓ کہتے ہیں میں نے حضور سے عرض کیا۔ نجات کی کیا صورت ہے۔ حضور نے ارشاد فرمایا کہ اپنی زبان کو روکے رکھو، گھر میں پڑے رہو اپنی خطاؤں پر روتے رہو۔

لیکن ان سب صورتوں میں ایک بات قابل اہتمام ہے کہ ناجائز اور بُری بات کو دیکھ کر دل سے اُس چیز کو برا سمجھنا، دل سے اُس پر رنجیدہ ہونا، دل سے اُس پر نفرت کرنا از بس ضروری ہے جس کو سب سے پہلی حدیث میں ایمان کا ضعیف درجہ کہا گیا ہے۔ حدیث میں آیا ہے کہ اللہ جل جلالہ نے حضرت جبریل علیہ السلام کو حکم فرمایا کہ فلاں شہر کو ہلاک کر دو۔ انہوں نے عرض کیا کہ اُس شہر میں تیرا فلاں بندہ بھی ہے جس نے تیری ذرا سی بھی نافرمانی نہیں کی۔ ارشاد ہوا کہ اس کے باوجود ہلاک کر دو۔

میرے بارے میں اُس کی پیشانی پر ذرا بھی بل نہیں پڑا (مشکوٰۃ) بل نہ پڑنے کا مطلب یہ ہے کہ میری نافرمانیاں دیکھتا رہا اور کسی وقت ذرا بھی اپنی ناگواری اور گرائی کا اظہار نہ کیا۔ ایک حدیث میں آیا ہے کہ جو شخص کسی ناجائز امر میں شریک ہو مگر اس کو بُرا سمجھتا ہو (دل سے اُس پر نفرت کرتا ہو) کسی مجبوری سے اس میں شریک ہو، وہ ایسا ہے جیسا کہ اُس میں شریک نہیں ہے اور جو شخص اُس میں شریک نہ ہو اور اس کو پسند کرتا ہو وہ ایسا ہے جیسا کہ اُس میں شریک ہے۔ (مجمع الزوائد) گناہ کی بات خواہ کسی میں بھی ہو اُس پر خوش ہوتا، راضی ہوتا سم قاتل ہے اور پھر سب گناہوں کی جڑ کفر ہے اُس کا تو پوچھنا ہی کیا ہے۔

حضرت مجدد الف ثانی نور اللہ مرقدہ نے اپنے مکاتیب میں ایک بڑا قابلِ عبرت قصہ لکھا ہے فرماتے ہیں کہ میں ایک شخص کی عیادت کو گیا۔ وہاں پہنچ کر دیکھا کہ انتقال کا وقت بالکل قریب ہے میں نے اس پر توجہ ڈالی تو اس کے دل کو ظلمتوں سے بھرا ہوا پایا ہر چند میں نے توجہ کی کہ اُس کے دل پر سے یہ ظلمتیں دور ہو جائیں مگر دور نہ ہوئیں۔ بڑی دیر توجہ کے بعد محسوس ہوا کہ یہ ظلمتیں اہل کفر سے دوستی کی وجہ سے پیدا ہوئی ہیں یہ توجہ سے زائل نہ ہوں گی جہنم کے عذاب ہی سے زائل ہوں گی (مکتوبات دفتر اول حصہ چہارم) کس قدر خوف و عبرت کا مقام ہے کہ بعض کدورتیں دل پر ایسی پیدا ہو جاتی ہیں کہ اللہ والوں کا تعلق جو اکسیر ہے وہ بھی اُن کے مقابلہ میں بے کار ہو جاتا ہے۔

ایک ضعیف حدیث میں آیا ہے کہ اہل معاصی کے بغض کے ساتھ اللہ

کے یہاں تقرب حاصل کرو اور اُن سے ترش روئی سے ملو اور اُن سے ناراضی میں اللہ کی رضا تلاش کرو اور اُن سے دُور رہنے میں اللہ کا تقرب حاصل کرو (جامع الصغیر) سند اگرچہ ضعیف ہے مگر مضمون کی دوسری احادیث سے تائید حاصل ہوتی ہے۔ عزیزیؒ لکھا ہے کہ مطلب یہ ہے کہ اس معصیت سے بغض رکھو نہ کہ اُس شخص کی ذات سے اور یہی مطلب ہے اُن سب احادیث کا جہاں اس قسم کے مضامین وارد ہوئے ہیں کہ آپس کے تعلقات اور کسی سے محبت کی وجہ سے اُس میں جو معصیت ہے وہ بھی ہلکی نہ بن جائے اور اس کے ساتھ ہی یہ بھی ملحوظ رہے کہ اس معصیت کی وجہ سے اس میں جو صفت اسلام ہے وہ نظر انداز نہ ہو جائے اس لئے ان دونوں افراط و تفریط کے درمیان میں اعتدال ہے یہی اصل تعلیم ہے اور یہی ہر چیز کو اُس کے درجہ پر رکھتا ہے جس کے ہم لوگ مامور ہیں۔

حق یہ ہے کہ اسلام کی تعلیم ایسی ہی تھی کہ یَدْخُلُونَ فِی دِیْنِ اللّٰهِ اَفْوَاجًا (اللہ کے دین میں فوجیں کی فوجیں داخل ہوتی ہیں) کا مصداق تھی۔ مگر ہم نے اس سے منہ موڑا۔ اُس پر عمل کرنا درکنار اُس کو معلوم کرنا بھی چھوڑ دیا۔ اُسی کے یہ خمیازے ہیں جو بھگت رہے ہیں۔ ہماری مثال شتر مرغ کی سی ہے جس کے متعلق ایک ضرب المثل ہے کہ جب اُس سے اُڑنے کو کہا جاتا ہے تو کہتا ہے کہ میں شتر ہوں بھلا اُونٹ بھی اُڑ سکتا ہے اور جب اس سے کہا جاتا ہے کہ بار برداری کر تو کہتا ہے میں مرغ ہوں بار برداری کیسے کروں۔

ہم لوگوں کا بھی یہی حال ہے کہ جب اعمال کرنے کا ذکر آتا ہے تو ہم لوگ چودھویں صدی کے رہنے والے ناکارہ اور ضعیف بن جاتے ہیں بھلا صحابہ کرام رضی اللہ عنہم جیسے اعمال ہم سے کہاں ہو سکتے ہیں۔ وہ قوی لوگ تھے وہ حضور کے پاس بیٹھنے والے تھے وہ خیر القرون کے افراد تھے بھلا ہم اُن کی کیا حرص کر سکتے ہیں۔ دُنیا دار ہیں، دُنیا میں پھنسے ہوئے ہیں، مجبوریاں ساتھ ہیں۔ لیکن جب اُن حضرات کی ترقیات کا ذکر آتا ہے اُن کے ملکوں پر فتح اور قبضہ کا ذکر آتا ہے، اُن کی عزت و وجاہت کا سماں بندھتا ہے تو ہم بھی مسلمان ہیں، حضور کے نام لیوا ہیں صحابہ کے جانشین ہیں اُن کے خلاف ہیں اور ترقیات میں اُن کی ہمسری کے خواب دیکھنے لگتے ہیں۔ لیکن حق یہ ہے کہ ایسے خواب شرمندہ تعبیر نہیں ہوتے اگر ہیں اُن ترقیات کی اُمنگ ہے تو اُن کے سے اعمال کر کے اُن ثمرات کا امیدوار بننا چاہیے۔ لو بیا بوا کر سب کا پھل آنے کی امید کرنا سراسر حماقت ہے۔ بس اب وقت ختم ہو چکا ہے۔ رویت ہلال کا وقت قریب ہے۔ دعا کرو کہ حق تعالیٰ شانہ مجھ ناکارہ کو بھی اُن حضرات اکابر کے اسوہ سے کچھ حصہ نصیب فرمائیں۔ میری مثال اُس ساری تحریر میں اُس نابینا کی سی ہے جو چراغ ہاتھ میں لئے دوسروں کو کہتا ہے کہ روشنی کے فوائد حاصل کرو اور بے چارہ خود محروم ہے۔

وَمَا اسْتَقَمْتُ فَمَا قَوْلِي لَكَ اسْتَقِمْ۔

اس کے علاوہ میں نے جو کچھ لکھا ہے میرا خیال ہے کہ سب اشکالات

کے لئے مجھلا کافی ہے اور سب امور کا اس سے حل ہو گیا ہوگا۔ لیکن یہ میرے ناقص خیالات ہیں یہ مطلب نہیں کہ سب اس کو قبول کریں اور یانیں اگر سمجھ میں آئے بہتر ہے قبول کر لیں ورنہ کالائے پد بریش خاوند۔

وَمَا تَوْفِيقِي إِلَّا بِاللَّهِ

اَللّٰهُمَّ اِنِّیْ ظَلَمْتُ نَفْسِیْ ظُلْمًا کَثِیْرًا وَلَا یَغْفِرُ الذُّنُوْبَ اِلَّا اَنْتَ فَاغْفِرْ لِیْ مَغْفِرَةً مِنْ عِنْدِکَ وَارْحَمْنِیْ اِنَّکَ اَنْتَ الْغَفُوْرُ الرَّحِیْمُ ۝ وَصَلِّیْ اِلٰهَ تَبَارَکَ وَتَعَالٰی عَلٰی اَفْضَلِ خَلْقِهِ سَیِّدِ الْبَشَرِ وَعَلٰی اٰلِهِ وَاصْحَابِهِ وَاتِّبَاعِهِمْ وَاٰمِیْنًا عَنْهُمْ حَمَلَةُ الدِّیْنِ اَلْمَتِّیْنِ بِرَحْمَتِکَ یَا اَرْحَمَ الرَّاحِمِیْنَ ۝

فقط والسلام

زکریا عفی عنہ کا نذر صلوٰی

۲۹ شعبان ۱۳۵۷ھ

یہ کتاب مندرجہ ذیل پتوں سے بھی مل سکتی ہے :-


۱۔ مکتبہ انوریہ رائے ونڈ

۲۔ ربانیہ خیر المدارس ملتان

۳۔ مدنیہ رائے ونڈ

۴۔ اشرفیہ رائے ونڈ

۵۔ رشیدیہ ساہیوال



اگر آپ کا گھرانہ ایمان افروز کتابوں سے خالی ہے تو یہ ایک بڑی کمی ہے؟

اس کمی کو مکتبہ زکریا کے ذریعہ جلد پورا کیجئے

سلسلہ تبلیغ	سلسلہ تبلیغ	سلسلہ تبلیغ
تبلیغ کیا ہے (۹ کتب)	فضائل حج ۳	تبلیغی نصاب جلد اول ۸ کتب یکجا
اسلامی زندگی ۱	تبلیغی نصاب جلد دوم ۳ کتب یکجا	فضائل تبلیغ ۱
اصلاح انقلاب ۲	مولانا محمد الیاسؒ اور انکی	فضائل رمضان ۲
اصلاح معاشرت ۳	دینی دعوت	فضائل قرآن مجید ۳
پیام عمل ۴	مشائخ کاندھلہ	فضائل نماز ۴
دین خالص ۵	حیات الصحابہ اُردو	فضائل ذکر ۵
مسلمانوں کی موجودہ پستی کا واحد علاج ۶	اول - دوم - سوم	فضائل درود شریف ۶
بہشتی زیور مولانا اشرف علی تھانوی	شمال ترمذی ترجمہ اردو و فضائل نبوی	حکایات صحابہ ۷
مرنے کے بعد کیا ہوگا؟	اکرام المسلمین	مسلمانوں کی موجودہ پستی
عورتوں کی نماز	امت مسلمہ کی مائیں	کا واحد علاج
حضرت جی کی یادگار تقریر	رسول اللہؐ کی صاحبزادیاں	فضائل صدقات حصہ اول ۸
چھ باتیں (عکسی)	ملفوظات حضرت مولانا محمد الیاسؒ	فضائل صدقات حصہ دوم ۹

مسنون اور مقبول دعائیں جس میں دن رات کی ہر ضرورت اور ہر موقع کی دیرینہ سوسنے یادہ دعائیں ہیں (زیر طبع)

مکتبہ زکریا: ۲ شہزادی بلڈنگ، متصل جامع مسجد شاہ عالمگیر مارکیٹ، لاہور